

4.

5.

6. 7. 8.

9.

10.

THIS LITTLE BOOK

IS DEDICATED TO

M. R. Ry. Sreemath Kumar Raja

K. V. Krishna Row Bahadur,


Zamindar of Gampalagudem

BY

HIS BELOVED POET

D. SITHARAMA ROW,

COCANADA.



ప్రీతి క.

ప్రత్యేకముగా ద్రాపదియొక్క చరిత్ర మెత్తుకొని నాటకముగా రచించుటకు గాఢ చాలదనియే నా యభిప్రాయము. ఆ కారణమున నేను భారతంబు ననుసరించి ధృతరాష్ట్రండు పాండవేయులను వారణావతంబునకు బంపుట మొదలుకొని స్వయంవరమువరకును నున్న గాఢ యంతయు వ్రాసి ద్రాపదీపరిణయము నామమిడితిని. ఇయ్యది నేను రాజమహేంద్రవరంబున 1911 సంవత్సరమున మహారాజ రాజశ్రీ సత్యవోలు గున్నేశ్వరరాయ సోదరుల యాంధ్రకేసరీ పత్రికకు సంపాదకుడనై యుండునప్పుడే రచించినను, కొన్ని కొన్ని కారణంబులచే నింత వరకును ముద్రింపఁబడలేదు. ఇయ్యది ముద్రణమగు భాగ్య మిప్పటికి దటస్థించినది. పెక్కుమంది సత్కవీశ్వరులు మార్గదర్శకులై యుండుటచే, నింగ్లీషు నాటకంబుల రీతిగా రంగములుంచితిని గాని నాటక లక్షణము లంతగా బాటించలేదు. దోషములకేమి! కాళిదాసాదికవులంతటి వారికే యొకప్పుడు గల్గుచుండు. అట్టి యెడల నల్పజ్ఞానవయస్కుండను విశేష భాషా పరిచయము లేనివాడను, నగు నావ్రాతయందు దోషంబులుండుట యది యొక వింతగాదు. అట్టివి సదయ హృదయులు నాకుఁ దెలిపినచో ఋనర్ముద్రణమందు సవరించెద. నాకు నితాంతాప్తులును, మదీయ శ్రేయోభిలాషులును, నూజవీడున నేను పుయ్యూరు సంస్థానోద్యోగినై యుండునప్పుడు నాకు బంగారు పతకంబు మొసంగిన వారును, ఆంధ్రభాషా పోషకులగుటయేగాక కవియై అభినవ పాండవీయాది గ్రంథముల రచించిన శ్రీమత్కుమారరాజా కోటగిరి వెంకటకృష్ణారావు బహద్దరు జమీందారువారికి గ్రంథంబుఁ గృతి నమర్పించినాఁడ.

కాకినాడ,
డి 25-6-16.

ద్రోణరాజు సీతారామారావు.

ఇందు వచ్చు పాత్రలు.



ధృతరాష్ట్రుడు—హస్తినాపురాధీశ్వరుడు.

భీష్ముడు—ధృతరాష్ట్రుని పెద తండ్రి.

విదురుడు—కౌరవపక్షమున నున్నవాడు.

దుర్యోధనుడు—ధృతరాష్ట్రుని యగ్రసుతుడు.

దుశ్శాసనుడు—,, ద్వితీయ సుతుడు.

కర్ణుడు—దుర్యోధనుని సఖుడు.

పురోచనుడు—లక్కయిల్లు నిర్మించినవాడు.

ధర్మ, భీమార్జున, నకుల, సహదేవులు:—పాండవులు.

కణికుడు—పాండవులవార్త ధృతరాష్ట్రునకు వినిపించినవాడు.

వ్యాసుడు—ముని.

బకాసురుడు—దైత్యుడు.

జాబాలి } ఏకచక్రపురమున నున్న బ్రాహ్మణుడు
సువిందుడు } కుమారుడు.

అంగారపర్ణుడు—గంధర్వుడు.

ద్రుపదుడు—పాంచాలాధిపుడు.

ధృష్టద్యుమ్నుడు—,, కుమారుడు.

విష్ణుశర్మ, రామశాస్త్రి:—భూసురులు.

బలరాముడు, కృష్ణుడు:—యాదవ పుంగవులు.

స్త్రీలు.

కుంతి—పాండవుల తల్లి.


హిడింబి—భీముని వరించిన దైత్యకాంత..

కుంభీనస—అంగారపర్ణుని భార్య.

ద్రాపది—ద్రుపదుని పుత్రిక.

నర్మద—చెలికత్తె.

(ఇంకను నాయా సందర్భమున పౌరులు సేవకులును మొదలగు వారు వచ్చెదరు.)



శ్రీ

ద్రౌపదీపరిణయము.

నాం ది.

మ॥ తలమీదన్ బడనున్న కత్తియయినన్ ♦ దస్సన్దయంబూని మె
వ్వఁడుగన్గొన్న; దవాగ్నిలోఁబడియు స॥ పాణితమలై యుందు రు
జ్వలతేజంబునమించి; సజ్జనములె ♦ వ్యాధింత కాపాడ ని
శ్చలకారుణ్యమయుండు శ్రీశుండతండే ♦ సభ్యాళి రక్షించుతన్.

సీ॥ అధికసంతాప మ ♦ హఠిలోపలమున్లి

దిక్కుగానకను చిం ♦ తించువేళ

నడుకానలోఁజిక్కి ♦ బెడిదంపురిమల

నందుచు మిక్కిలి ♦ గుందునాఁడు

దారికడ్డంబుగా ♦ ధైర్యమున రిపుండు

చనుదెంచి యెదిరించు ♦ సమయమందు

క్షౌధీశులెల్లరు ♦ సల్పఁజాలని పనికా

జేయఁగా మిగుల య ♦ త్నించునపుడు

తే॥ గీ॥ పాండురాజనందనుల హృ ♦ త్పద్మములను

నిల్చి; కృపవెడఁజల్లుచు ♦ నిఖిల మంగ

శంబులనుగూర్చి వెలసిన ♦ యంబుజాక్షుఁ

డిచ్చుగాతమీకు శుభంబు ♦ లెప్పుడుదయను;

[నాంద్యంతమున సూత్రధారుడు—ప్రవేశించి]

అతివిస్తరమెందుకు ? పూజ్యులగు నీ సభాస్థారు లాలస్యమునకు దాళజాలనివారు కదా. ఇంక నేను తొందరపడవలయును. (తెరవంకఁ జూచి) కుంకుమతిలకాంచితభృకుటీ ! నటీ ! నీ. యలంకారమింకను కాలేదా ! ఎల్లప్పుడును నగలు శృంగారించుకొనుటయేనా ! కాల హరణము సేయక రమ్మ.

నటీ—(ప్రవేశించి) ఆర్యా ! కాలహరణము చేసిరందులకు ఊమింపుఁడు.

కమ్మలజత యందుండు నీల జాతి పడిపోవుటచేత దానిని వెదకు చుంటిని. ఇప్పటికిఁగనబడినది.

సూత్ర—నీ కెప్పుడును భూషణంబులమీదనే భ్రాంతి. అందుకనియే యవి తఱుచు పోవుచుండును. స్త్రీకి యివి యన్నియు భూషణములు కావు సుమా. గుణమే భూషణము.

నటీ—నాథా ! మీరు ద్వాపరయుగమునాటి మాటలు చెప్పుచున్నారు. ఇక్కాలమున నది యతితయు నాలోచించువారెవరు ! అది తప్ప మనచాళ్ళ దగ్గర తక్కినవన్నియు నున్నవి.

నీ॥ పతిసేవవిడనాడి • స్వైరిణీవృత్తినిఁ

జరియించుచానలు • చాలగలరు

బొట్టు మోటుంచును • బొట్టుపెట్టుటమాను

భామామణుల్ గడుఁ • బ్రబలియుండి

మగవారిరీతిగా • బిగువై నచొక్కాలు

ధరియించు పడతులు • దనరినారు

మానాభిమానముల్ • మంటిలోపలగల్పి

తిరిగెడుయువిదలు • వరలినారు

తే॥ గీ॥ ఎక్కడో మూలనున్నట్టి • యింతులెల్ల

వృద్ధలయ్యను మేలైన • వేసములను

దాల్చుచుండిరి సిగ్గును • దలఁగఁదోచి

కట్ట ! కలికాలమీరీతిఁ • గ్రాలుచుండె.

సూత్ర—రమణీమణీ ! జగఁబుననున్న స్త్రీ బృందంబంతయు నట్టిదే
యని యభిప్రాయపడుచుంటివా ? అట్లెన్నటికిని జెప్పకుము.
పైకిఁ బతివ్రతలమని చెప్పకొనెడి కాంతలకాగ్రహము గలిగిం
చిన దానవగుదువు.

నటి—స్త్రీ బృందంబు నంతయు దూషించుటకంత వెట్టిదానను గాను.
మంచివారు లేరనికాదు నా యభిప్రాయము. ఎవరో నూటి
కొకరు లేకపోరు. అట్టి పూతచరిత్రలింగను నెక్కడనో యుంటు
చేతనే జగంబీతీరుగనై న నున్నది.

సూత్ర—అయినను నొకరిని దూషించుటకు మన కేమి యవసర
మున్నది.

తే॥ గీ॥ అవనిలోపల నెవరు తా • మాచరించి

నట్టి పాపంబు వారలే • యనుభవింతు

రదియు గాకను భగవంతుఁ • డఖిల జనుల

చిత్తములయందు నుండి వీ • క్షింపుచుండు.

కాని యొక్కందుకు మాత్రము నాకు సందియమగుచున్నది. “ఆరు
మాసములు సహవాసము చేసినచో వారు వీరగుదురు” అని
యొకయూర్యోక్తి యున్నది. ఆ కారణంబున నీకు గూడ
వారి గుణంబు లలనఁపనేమోయని భయపడుచున్నాను.

నటి—నాథా ! ఇట్టిగుణము లొకరినిఁజూచినప్పుడొనినచో రావు. వారి
పురాకృత ప్రార్థనశమున నచ్చును. చాలుఁ జాలు మీ సం
దేహమున కేమిలెండి.

సూత్ర—యువతీ ! ఏదో యప్రిస్తుత ప్రశంస కలుగఁజేసికొని ప్రస్తుత
కార్యము మఱచితిమి.

నటి—ఇప్పుడు నన్నుఁ బిలిచిన కార్యమేమో సెలవిచ్చెదరా !

సూత్ర—

చ॥ సరసులు నీతికోవిదులు • శాస్త్రవిచారులు పండితుల్ ధరా

వరులును మంత్రీవర్గమును • భాసురలీలను వచ్చి ద్రౌపదీ

పరిణయనామ నాటకము • భవ్యముదంబున నాడుమంచు సం

బరముననాజ్ఞ నిచ్చి రతివా • నినుఁ బిల్చితి నిష్ప డందుకై .

నటి—ఏమి నాటకము ! ద్రౌపదీ పరిణయమా ! ఇందుకోనే కాబోలు

రుక్మాంగదుఁడు సీత ఆనవాల్లు, సత్యభామ సరసము వుంటుంది.

సూత్ర—(నవ్వుచు) పోయినీ ! నీ వెంత మూఢురాలవు. ద్రౌపదీ

వివాహ కథయందు నవి యన్నియు నెట్లు వచ్చును. చూచి

తివా ! విద్యాబుద్ధులు లేకపోవుటచేత వచ్చిన యనర్థకము.

నటి—విద్యావద్దు ఏమీవద్దు. ఈలాగున బ్రతుకనిండు. విద్యనేర్చి

గంతులువై చుచున్న ఆడవాళ్లకు వచ్చిన యెక్కువ మర్యాద

యేమున్నది. విద్యలేని నాకేమి తక్కువయున్నది. (ఇంచుక

యూరకుండి) మనోహరా ! ఇప్పుడు జ్ఞప్తికి వచ్చినది. అర్జు

నుఁడు మత్స్య యంత్రమునుగొట్టి ద్రౌపదిని బెండ్లియాడిన కథ

యిదియేకదా. సరే తెలిసినది. ఇది యే పురాణములోనో

యుండవలెను. బాగా జ్ఞాపకములేదు.

సూత్ర—

తే॥ గీ॥ ధరణిఁ బంచమ వేదమై • తనరునట్లు

బాదరాయణుఁడు రచించె • భారతంబు

సమర భాషయందున ; నన్న • యాదికవులు

తెలుఁగుఁ జేసిరి దానినిఁ • గలువకంటి.

ఆ భారతంబున నీ ద్రౌపదీపరిణయకథ యున్నది. దాని ననుసరించి

యియ్యది నాటకముగా వ్రాయఁబడినది.

నటి—గ్రంథకర్త యెవ్వరో యడుగవచ్చునా !

సూత్ర—

తే॥ గీ॥ అతఁడు దోణమరాజ వం • శాబ్ధి చంద్రుఁ
డమలగుణుఁడు నారాయణా • హ్వయసుతుండు
గవి విధేయి సీతారామ • కవివరుండు
వ్రాసె; నతఁడు మనకుఁ జర • పరిచితుండు.

నటి—అవును. ఈతని నాటకము లిదివరకే యనేకములు లోకఖ్యాతి
వహించియున్నవి—ఇంక మనము నాటక ప్రదర్శనోద్యోగంబు
న నుండుదము.

సూత్ర—నాటక ప్రదర్శనంబునకుఁ బూర్వము ఋతువర్ణనము సేయు
ట యాచారమై యున్నదిగదా.

నటి—అట్లయిన నే ఋతువును వర్ణింపవలెనో యానతిండు.

సూత్ర—సకల సౌఖ్యప్రదమైన యివ్వసంతమును గూర్చియే!

నటి—మంచిది.

లయగ్రాహి.

కాంతులు నిరంతరము • కాంతలనుగూడి ముద
మెంతయును గల్గగల • కాంతవన కేళీ
స్వాంతులయి యేగికడు • సంతసముమీఱఁ దరు
సంతతుల నీడలను • శ్రాంతిగొనుచున్ బూ
బంతులను బూనుచును • బంతమున నాటలను
నెంతయును నాడుచును • బ్రాంతములలో శ్రీ
కాంతసుతు క్రీడలస • సంతముగ దేలగను
వింతయగు కాలము స • సంతమిదియొప్పున్.

సూత్ర—నీ వర్ణనంబునకును, గాన మాధుర్యంబునకును సభికులు
మిగుల సంతసింపుచున్నారు.

(తెరలో)


ఉ॥ కౌరవరాజ చంద్రుడ వ • ఖండసరాక్రమ శాలివీపు ; ధా
 త్రీరమణీ మనోహర ! య • ధీరులఁ బాండవులన్ దలంచి యీ
 తీరున గొప్ప భీతిని మ • దిన్ గననేటికి నెట్టులె న న
 వ్వారిని నీపురంబునెడ • బాసి చనంగను జేయుమీవెసన్.

సూత్ర—సతీ ! కర్ణ దుర్యోధనులు కాబోలు యిట్లు వచ్చుచున్నారు.
 మసము పోవుదము రమ్ము.

(ఇరువురును నిష్క్రమించుచున్నారు.)

ఇది ప్రస్తావన.






శ్రీ

ద్రౌపదీ పరిణయము.

ప్రథమాంకము.

[కర్ణ దుర్యోధనులు ప్రవేశము.]



కర్ణ—మిత్రమా ! దుర్యోధనా !

ఉ॥ కౌరవరాజచంద్రుడ వ • ఖండ పరాక్రమశాలి వీరు ధా

తీరమణి మనోహర ! య • ధీగుల పాండవులకా దలంచి యీ

తీరున గొప్పభీతిని మ • దికా గననేటికి నెట్టులై న న

వ్వారిని నీపురంబు నెడఁ • బాసి చనంగనుజేయు మీవెనక.

దుర్యో—సఖా ! కర్ణా ! మాటలవలన నేమిప్రయోజన మున్నది. అం

ధుండగు మాజనకుండు రాజ్యంబున కనర్హుండగుటంజేసి మా

పినతండ్రియగు పాండునృపాలుండే యీ కురురాజ్యభారంబుఁ

దన భుజస్కంధమునందు నిలుపుకొని బాహుబలపరాక్రమ

శౌర్యంబులు దీపింప ననేక భూనాథులగెల్చి ధనంబు దెచ్చి

మాతండ్రిచే ననేక యాగంబులు జేయించి విమలయశంబు

నందినాడు.

తే॥ గీ॥ హరిణశాప కారణమున • నతఁడు వనినిఁ

బ్రాణములఁ బాసి చేరెను • స్వర్గపదవి

నాటనుండియుఁ గుంతియు • మేటి శౌర్య

ధనులు నాపాండురాజ నం • దనులు మాగ్న
హంబుననె వర్ధిలుచునుండి • రనుగు సఖుడ.

మా గ్నహంబుననుండి మాగ్నోపాటు విద్యల నభ్యసించి మాకంటె నె
క్కువ బలశాలులై నారు.

తే॥ గీ॥ పార్థుని మహాస్త్ర సంధాన • పటిమఁగాంచి
వాయజు గదాప్రవీణత • వరుసఁ జూచి
ఘాద్రీసుతుల ఘన పరాక్ర • మంబు దలఁచి
భయమునొందుచు నుందును • భావమందు.

ఆ పాండవేయులు నిజముగా నాకు హృదయశల్యములవలె గన్పట్టు
చున్నారు.

కర్ణ—రారాజా!

తే॥ గీ॥ ఎట్టులో వారితోఁ బగఁ • బెట్టుకొంచు
బురము వెడలించుమార్గంబు • నరయుమయ్య
చిక్కుఁ జింతయులేక నీ • చిత్తమందు
సంతసముబూసి మెలగెదు • త్కౌతలేంద్రీ.

ఇయ్యదియే యిప్పుడు మనకుఁ దగిన కర్తవ్యము.

దుర్యో—నీవు చెప్పినది బాగుగనే యున్నది; కాని,

ఉ॥ తమ్మునిపుత్రులంచు గుణ • ధార్మికులంచు ననేకవైరి బృం
దమ్మును గూల్చగాదగిన • ధైర్యముగల్గిన వారలంచుఁ జి
త్తమ్మున నూహఁజేయుచు ము • దమ్మున మన్ననసేయుచుండెఁ దా
నిమ్మహి నాదుతండి కడు • హీనచరిత్రులఁ బాండవేయులన్.

సీ॥ ధర్మమే నిరతంబు • దనకు భూషణ మటంచు

దలచి వర్తించు నా • ధర్మసుతుఁడు
భండనంబులను ను • ద్దండ బలమ్మున
వైరివర్గము గూల్చు • వాయుజుండు

శస్త్రాస్త్రవిద్యలో • సాటిలేక జరియించి

యశమందుచుండును • నర్జునుండు

అన్నదమ్ముల కింత • యైనను తగ్గక

మాన్యులై యుండిన • మాదితనయు

తే॥ గీ॥ లనుచుఁ దలపోసి నిరతంబు • నాత్మయందు

భవ్యమోదంబు నందుచుఁ • బాండుసుతుల

గాంచుచుండెను యెంతయో • కరుణతోడ

మంచిచెడ్డలు దెలియక • త్కౌఠవుండు.

మా తండ్రిగారు వారికిచ్చుచున్న చనువును దలంచి వారును గర్వాం

ధకార చేతస్కులై కన్నును మిన్నునుఁ గానకయుండి మా రా

జ్యలక్ష్మిని హరించుటకు లోలోపల ప్రయత్నము సేయుచున్న

ట్లు వినియున్నవాడ.

కర్ణ—అన్నా ! ఎంత దారుణము.

తే॥ గీ॥ తిన్నయింటను వాసాల • నెన్నుపగిది

భవ్య భవదీయరాజ్య సం • పదలుగొనఁగ

యత్నమునుసేయు పాండురా • జాత్మజులను

సమయజేయుటే తగుపని • త్కౌతలేంద్రీ.

దుర్యో—అట్టిది మనము చేయఁగలుగుదుమనుట కలలోనిమాట.

కర్ణ—ఏమి ! మిత్రమా ! అట్లు పలుకుచుంటివి !

చ॥ భరతకుల ప్రదీపుడవు • బాహు పరాక్రమశౌర్య విక్రమ

స్ఫురణ జరిఁపుచుంటి నరి • భూపతులెల్లరు నీకుమౌక్కి సో

దరశత మెల్లవేళలనుఁ • దద్దయు భక్తినిగొల్వఁ ; బాండుభూ

వరుని కుమారులన్ వినిన • భావమునన్ భయమేల చేప్పమా.

దుర్యో—మిత్రమా ! వేరొకభయ మేమియులేదు. వారిని మనము

చంపలే మనుటయే !

కర్ణ—రాజా ! ఆగ్రహింపకుము.

చ॥ సెలవిడి పంపుమియిప్పుడె • చెచ్చెర నేజసి సాండవేయులన్
గలన వధించినీదు పద • కంజ సమీపమునందునుంతు చా
తులువల శీర్షరాజములు • దోర్బల విక్రమశౌర్య మేర్పడన్
బిలువగవద్దు కర్ణఁ డను • పేరున నట్టులు సేయకుండినన్.

దుర్యో—అకారణంబుగ వైరము గల్పించుకొన్నచో నిందాభరము
మన తలపైఁ బడును. అదియట్లుండ వారిని గెల్పుటకూడ య
సాధ్యమే, ఎందుకంటివేని

నీ॥ తోయింపగాలేదె • తోయంబులందున

పాశంబులను నాడు • బద్ధుఁజేసి

కొట్టింపగాలేదె • దిట్టయా మల్లుచేఁ

గీడా పరశ్రాంతిఁ • గీలుపడఁగ

కఱపింపగాలేదె • ఘన సర్పములచేఁ

బూర్ణనిద్రను దాను • మునిఁగియుండ

బెట్టింపగాలేదె • విషభోజనంబును

మూయమాటలచేత • మఱుగుఁబుచ్చి

తే॥ గీ॥ అకట! యెన్ని జేసినఁగాని • యనిలపుతుఁ

డింతయును నొవ్వకుండెను • నేమిబలమొ

వానిఁ దలఁచినయంతనే • భావమందు

భయము గల్గుచునుండును • వరసఖుండ.

అకారణమునంజేసి నెమ్మదిగా సామవాక్యములచే వారల నీపురము
వెడల నడపవలయును. (ఇంచుక యూరకుండి) ఇంకొక్క విశే
షము నీకుఁ జెప్ప మఱచితిని.

కర్ణ—అది యెట్టిది !

మర్యో—తే॥ గీ॥ ధర్మచారిణుఁ డొందును • దలఁచి ధర్మ
నందనుని యశానరాజ్యంబు • నందు నిల్చి
యత్నమును సేయుచుండెను • యంధస్యపతి
యుర్వి నతఁడేల నేఁజూచి • యోర్వఁగలనె.

కర్ణ—అట్లయిన నింక సందియంబందక నెట్టులయిన మీ తండ్రిగారి
తో నీవిషయ మాలోచించి, పాండవులను నీయూరునుండి వెడ
లఁగొట్టెంతము. తరువాత సంగతిఁ జూచుకొనవచ్చును. (ప్ర
క్కంజూచి) అకుగో మీతండ్రిగారు సంజయునితో నేదియో
మాటలాడుచు సుఖాసీయై యున్నారు. నీవు మాట్లాడుట
కిదియే సమయంబు. రమ్మ. (నిష్క్రమింతురు.)

(తెర లేచును.)

—: [ధృతరాష్ట్రుఁడు—సంజయుఁడు ప్రవేశము]:—

ధృత—(సంజయునిఁజూచి) సంజయా !

ఉ॥ అంధుని నన్ను రాజ్యమున • కర్హునిఁ జేసి భరంబు నా భుజా
స్కంధమునందు నిల్పుకొని • శౌర్య పరాక్రమ మేర్పడంగ ; గ
ర్వాంధుల నెల్లఁ జక్కఁడఁచి • ద్రవ్యముతెచ్చి మఖంబులఁ గృపా
సింధుఁడు నాను సోదరుఁడు • జేయగఁజేసెను నన్నుఁ బేర్చిమై.

అట్టి యనుఁగుదమ్ముఁడైన పాండురాజుమొక్క మృతింగూర్చి కల్గిన సం
తాపం బింకను నామనంబును వీడకయున్నది.

తే॥ గీ॥ తమ్మునిఁదలంచినంత చి • త్తమ్మునందు
నధికసంతాపమగును ; నే • త్రాబ్జములను
నీరుగాఁగడఁగు సెల • యేఱురీతి
యిట్టితమ్మునిఁగందునే • యెన్నఁడైన.

నిర్భాగ్యుఁడనైన నాకట్టితమ్ముఁ డేలబ్రతిక్కియుండును,

సంజ—గతించినదానికై యిప్పుడు సగచినందువలనఁ బ్రయోజన మే
మియున్నది.

చం॥ సురలవరప్రసాదమున ♦ శోభిలినారలు ధర్మమూర్తులా
వరసుతు లేవు రీకరణి ♦ బాండునృపాలుని గర్భమందు; స
చ్చరితులవారిఁ జూచుకొని ♦ స్వాంతమునందునఁ బాండురాజె యీ
ధరణిని చున్నవాడనుచుఁ ♦ దాపమువాయుము కౌరవేశ్వరా.

ధృత—సంజయా! నీవు చెప్పినట్లు పాండురాజునందులకు గుణసంపదల
యం దెవ్వరును నీచుగారునుమా! నాయెడలఁ బాండురాజెట్టి
భక్తిఁబూని చరియించెనో ధర్మసుతుండును నట్లే చరియింపు
చున్నాడు. అతని బ్రాహ్మణభక్తియు, గురుజనానురక్తియు,
ధర్మకార్యాసక్తియుఁ, బొగడుటకు వేనోళ్ళ చిలువయైనను శక్తుఁ
డుగాడు. ఆకారణముచేతనే ధర్మతనూభవునికి యావరాజ్యపద
వి నొసంగితిని. ఇట్లు గావించినందుకుఁ బ్రజలెల్లరూను నన్న నేక
భంగుల వినుతించినారు.

సంజ—రాజేంద్రా! నీవు చక్కని పనిఁగావించితివి. అతఁడు యావ
రాజ్యపదమందుండఁగా రాజ్య మభివృద్ధి నొందుట కేమిలెక్క.
అరిరాజన్యలెవ్వరయినను గన్నెత్తి చూడగలరా! (ఇంచుక
యూరకుండి ప్రక్కదిరిగిచూచి) మహారాజా! ఎందులకో
దుర్యోధనకర్ణు లిచ్చటి కరుదెంచుచున్నారు. వారివెంట శకుని
దుశ్శాసనులుకూడా యేతెంచుచున్నారు.

[దుర్యోధన కర్ణ శకునిదుశ్శాసనులు ప్రవేశము.]

దుర్యో—(ధృతరాష్ట్రునిఁజూచి) తండ్రీ! వందనములు.

ధృత—కుమారా! వర్ధిల్లుము.

దుర్యోధనుడు—భగవంతుడొచ్చిన యాయుర్దాయమున్నంతవరకు వర్ధిల్లక
దప్పదు. నీవు ఆశీర్వాచనములచేతను, మాటలచేతను మమ్ముల
వర్ధిల్ల జేయనెంచెదవుగాని క్రియలోమాత్రము చూపవు.

ధృత—కుమారా! అట్లు పలికెదవేమి! నేను నీయెడలజేసిన లోపమేమి!

దుర్యోధనుడు—నీవేమియును జేయలేదు. నా శ్రాతఫలమిరీతిగాఁ బరిణా
మించినది.

శకుని—నుయోధనా! ఏటికీ యెత్తిపొడుపుమాటలు. నీవరుదెంచిన
కార్యమేదియో మీతండ్రిగారికిఁ దెలుపుము. వారుచేయనప్పు
డుగదా నిష్ఠురోక్తు లాడవలయును!

దుశ్శా—అగ్రిజా! నీకార్యమేదియో తండ్రిగారికిఁ నివేదింపుము.

కర్ణ—మిత్రమా! చల్లకువచ్చి ముంత చంకనుబెట్టినచో నేమిలాభ
మున్నది.

సంజ—(తనలో) ఈదుష్టచతుష్టయమేదియో దురాలోచనచేసియే యి
చ్చటి కరుదెంచినారు. సరే! ఏదియెట్లమున నాకేల!

దుర్యోధనుడు—తండ్రి! మేమునీకుఁ బుత్రులముగామా! అట్టియెడల మేము
నీకేమి యపకారచూచరించితిమి. మాయెడల నింత నిర్దయ వ
హించుటకుఁ గారణమేమి!

ధృత—కుమారా! నావలనయున్నదోష మెట్టిదియో చెప్పుము.

దుర్యోధనుడు—ఏమికావలయును. ఈచేసినది చాలదా. చూడుడు.

ఉ॥ తమ్మునిపుత్రులంచుచు; మా • దమ్మున సాకఁగవచ్చుగాని రా
జ్యంబునొసంగి నీనుతుల • కందరికిఁ హృదయంబులందు దుః
ఖమ్మును గల్గఁజేయుదువె • కానివిధంబుననిట్లునేయ భా
వ్యమౌ సమస్తముఁ దెలిసి • వర్తియించుట వి కాదెభూవరా.

తండ్రి! తమ్మునిపుత్రులందు నీకుఁ బ్రేమయుండిన నుండుగాక.

భాధిని నీయింటనుంచుకొని వలసిన సుపదలవిచ్చి కాపాడవచ్చును.

అందులకు మే మభ్యంతరపెట్టుచారముకాము. కాని ధర్మనందనుని
యశావరాజ్యపదమందు నిలిపిచాడవు దీనంజేసి మా కసాయమువాటి
ల్లదా! మే మేమగుచోవుదుము.

ధృత—(తనలో) వీరందగుచు నెస్సముచు నేదియో దురలోచన సే
యుచుందురే. (ప్రకాశముగా) నత్స! దీనంజేసి మీ కేమిగొఱు
తపడినది. లేనిపోని కల్పించుకొని చిత్తమున నాందోళనఁ జే
ర్చుకొనుచుందువు.

దుర్యోధ—దీనివలన మా కసాయము లేదందురా!

ధృత—ఏమియసాయమున్నది? ప్రజ్ఞాచక్రుండనగుటంజేసి రాజ్యపరిపా
లనంబునకు సమర్థుండనుగానుగదా. సమర్థుండైన భీష్ముడు
రాజ్యవిషయమై యిదివరకే బిట్టుప్రతిని వహించియుండెను.
అట్టిచో నాతమ్ముడైనపాండురాజు నన్ను రాజుగానిలేపి తద్భా
రమంతయు నాతడువహించి నన్నతిభక్తితో సేవింపుచుఁ దన
పరాక్రమంబున వైరిరాజుల నదిమి కప్పంబులఁ దెచ్చియిచ్చు
చు, ననేక ధనరాసులఁ బోగుఁజేసి నాచేసచేక యాగంబులజేయిం
చి తుదకు శాపవశంబున మృతుండయ్యె. ఆతని కుమారులైన
యీ పాండవులును గుణములందుఁ దండ్రినిబోలినవారు. అం
దు ధర్మతనయుండు ప్రజ్ఞాన్వితుండును, సత్యసంధుఁడును నగు
టంజేసి వానికి యశావరాజ్యపదమిచ్చితిని. దీనంజేసి రాజ్యంబు
వృద్ధియగును. భీష్మద్రోణవిదురాదులును దీనికి సంతసంబున
సమ్మతించిరి. వారును నన్నుఁ బాండురాజువిధంబున నతిభక్తి
తో సేవింపుచుండిరి.

దుశ్శాస—తండ్రి! పైతృకంబైన రాజ్యభారము పాండుభూవిభుఁడు
వహించియుండుటంజేసి యాతని సుతుడైన ధర్మతనయుం
డిప్పుడు రాజయ్యేనేని ముందుగూడ వారిసంతతి యారే రాజుల

గుదురు. మేమును మాపుత్రపౌత్రవర్గంబును నేమయిపోదుము.
మేమందరమును వీరికి దాసులమై సేవకులరీతిఁ జరియింపుచుం
డవలయునుగదా. పరులపంచఁజేరి బ్రతుకగలమా. మాగోడు
నీవొక్కింత విచారింపవలదా!

శకుని—మహారాజా! దుశ్శాసనుండుపల్కిన వాక్యములు సత్యమే.

కర్ణ—అందుకు సందియమేమియునులేదు.

దుర్యో—తండ్రీ! నే నాపాండుతలయుల్ పరాక్రమంబునకు నిరంతరం
బును భీతిబొందుచుందును. పాండురాజుయొక్క పరిపాలనంబు
న హాయిఁజెందియున్న ప్రజలెల్లరును ధర్మశాలియైన యుధి
ష్ఠిగుని పరిపాలనంబునకే చూచుచుందురు. ఇప్పుడే ప్రజలంద
రును ధర్మతనయునికి వశ్యులై నన్నుఁ జూడకయున్నారు. ఇంకఁ
గొన్నాళ్ళు పోయినచో నాపేరునైన దలపెట్టరు. ఆతఁడు ప్ర
జానురాగమువడసి తనరుచున్నాఁడు. ఆతఁడే రాజయినచో మా
కుండతావుండదు.

ధృత—(తనలో) వీరు పలుకుచున్న వాక్యములు నిశ్చయమే. ప్రజలెల్ల
రును ధర్మజుని పరిపాలనంబును వేనోళ్ళు బొగడుచున్నారు.
ఇందు కేమి తెరువు నూపింపనగునో తోచకున్నది.

కర్ణ—(ధృతరాష్ట్రునిఁజూచి)

ఉ॥ భారతవంశజాతుఁడవు ♦ బాహుబలాధ్యుల సత్కుఁగూగులన్
ధారుణిగొంచి; సజ్జనులు ♦ ధర్మచరితుఁ డటంచుఁజెప్ప వి
స్తారయశంబుగాంచితివి ♦ ధర్మవిధంబులు నీకుఁదెల్పగా
నేరము; నీకునుక దెలియ ♦ నీరసపున్నవె కారవాధినా.

మహారాజా! ఈ భూతలఁబెల్లను మీయదియే. పాండురాజు
మిమ్ములను రాజుగాఁజేసి వ్యవహారంబులనన్నియు నాతఁడు జక్కఁబెట్టు
చువచ్చె. అంతమాత్రమున నాతనిసుతులు దీనికెట్లధిపతులగుదురు.

కావున మీ కుమారులక్షేమంబు విచారించుట మీకు శ్రేయస్కరము.

ధృత—కుమారులారా ! అట్లయిన నిష్పడేమిసేయుమందురు.

దుర్యో—

తే॥ గీ॥ కరుణ నాయందునీకునుఁ ♦ గలిగెనేని

పాండవులవారణాసికేఁ ♦ బంపుమయ్య

కొన్ని నాల్లేగినంతనె ♦ కొమరుమిగుల

మఱల నేతేరవచ్చును ♦ మహితలేశ.

అప్పటికి రాజ్యము మనకు సుప్రతిష్ఠితంబై ప్రజలెల్లరు మనకు వశ్యులై యుందురు.

ధృత—(తనలో) కష్టము. కష్టము.

చం॥ చినతనమాదిగాగననుఁ ♦ జేరిన పాండుకుమారచంద్రులన్

మనకృపతోడఁ బెంచితిని ♦ గాదనకిప్పుడు వీరిమాటపైఁ

జనుఁడుపురంబువాసియని ♦ చయ్యనఁబల్కగ సమ్మతించునే

మనమకటా ; యికేమని కు ♦ మారులకోరిక మాన్పనేర్తునో.

తే॥ గీ॥ తండ్రి; నేనేయటంచును ♦ దనదుమదినిఁ

దలఁచి సేవింపుచుండెను ♦ ధర్మతనయుఁ

డట్టివానినికారణం ♦ బరయకుండ

పురము వెడలింపనెట్లోర్తు ♦ కరుణలేక.

(ప్రకాశముగా) కుమారా ! నీవుదారణమైనకోరికఁ గోరుచుంటి వి. అకారణము ధర్మచరిత్రులయిన పాండుకుమారుల నెట్లు బామ్మని చెప్పఁగలను. ఇట్టి యకార్య మాచరించితినేని లోకులెల్ల నన్నుఁ బరమ పాతకుఁడని దూషింపరా. ఇది యట్లుండ వృద్ధులైన భీష్మద్రోణవిదురులు దీనికెట్లు సమ్మతించురు.

దుర్యో—తండ్రి! నీవెట్లులయిన మా మాట వినకుండునట్లనేకమ్మాట ల్లు చెప్పటవలసఁ బ్రయోజనపఱు లేదు. నీవు సర్వస్వతంత్రుం

డవు. నీ కొరులయాజ్ఞతోఁ బనియేమున్నది. నీయాజ్ఞాగౌరవంబున వారెల్ల యొడంబడుదురు. అశ్వద్ధామ నాకిష్టుఁడయి యుంటఁజేసి పుత్రవాత్సల్యమున దోణాచార్యుండు నన్నఁడఁ బాయఁడు. కృపాచార్యుఁడు దోణునిఁబాసి యుండకపోవుటచే నాకడనే యుండును. భీష్ముండేజోలికినిఁ బోవక యూరకుండును. విదురుండు పాండవపక్షపాతీయయును దానెక్కరుండై యుంటుండేసి నాకపకారమేమియునుఁ జేయఁజాలఁడు. చేయఁదలంపఁడు. కావున నీవు సంకోచింపక బాండుకుమారులను వారణాసికిఁ బంపుము. ఇందులకన్యధా వర్తించితివేని నాదేహ మగ్నికా నుతి గావించుట నిజము. రాజ్యసంపదలులేక దాయాదుల యొద్ద దానుఁడనై యుంటకంటె నదియేమేలు.

ధృత—అంత సాహసకార్య మేలచేయవలయును? నీ యభీష్టమే నెఱవేర్చెదను. (సంజయునిఁజూచి) సంజయా ! నీవరిగి పాండవాగ్రిజు నిటకుఁ దోడ్కొనిరమ్ము.

సంజ—(తనలో) ఆహా! కుమారులమాట నాలించి యీవృద్ధరా జెంత పాపమున కొడిగట్టినాఁడు. (నిష్క్రమించును.)

ధృత—ఇంక నీవు చింతఁబాసి యుండుము.

దుర్యో—(దుశ్శాసనునిఁ జూచి) మీరందఱును నిచ్చోట నుంటిరేని మన మందఱమును నేదియో దురాలోచన జేసి వారిని వెడలనడుపుచుంటిమని యచమానించెదరు కావున నిప్పటికి మీ రరిగి కొంచెముసేపుతాళి నన్నుఁ గలసికొనుఁడు.

(దుశ్శాసన శకుని కర్ణులు నిష్క్రమింతురు.)

దుర్యో—(తనలో) ఇప్పుడు నాకుఁ గొంచెము యానందముకలిగినది. పాండవేయులు తప్పక నాతండ్రియాజ్ఞపై వారణాసికేగుదురు. అచ్చోట వీరికై యొక లక్కయిల్లును పురోచనునిచే నిర్మింపఁ

జేసి దాని కగ్నిఁ బెట్టునట్లు గావించెదను. దానంజేసి వారందు
దగ్ధులయ్యెదరు. అప్పుడు నాకు సంపూర్ణమైన యానందము
కలుగును.

[ధర్మరాజు సంజయునితోఁ బ్రవేశించును.]

సంజ—(ధృతరాష్ట్రునిజూచి) దేవా! యువరాజగు ధర్మనందనుం డరు.
బెంచినాఁడు.

ధర్మ—తండ్రి! భవదీయపాదపంకేరుహంబుల కీసుతుండు నమస్కరిం
పుచున్నాఁడు.

ధృత—వత్సా! సకలసంపదలనందుచుఁ బెక్కిండ్లు తమ్ములతోఁగూడ
వర్ధిల్లెదవుగాక!

ధర్మ—భవదమోఘాశీర్వచనంబు ఫలించుఁగాక! తండ్రి! నాయందుఁ
గృహవహించి రావించిన కారణం బెట్టిదియో సెలవీయఁగోరెదను.

ధృత—కుమారా;

సీ॥ నాయందుభక్తిని • ననిశంబుఁజూపుచు

ధరణిభారమునంత • తానుబూని

శత్రురాజులనెల్ల • సంగ్రామరంగంబు

నందునజెండాడి • యశఃపూగాంచి

ధనరాసులనుదెచ్చి • తప్పకనాకిచ్చి

మఖములెన్నెన్నియో • మహిమమీఱ

జేయించెనాచేత • క్షితితలాధిపులెల్ల

బృధ్వయందుననన్ను • వినుతినేయ

తే॥ గీ॥ నట్టియనుఁగుఁదమ్ముండుమీ • యయ్యపాండు

రాజు; వేటాడనరిగి య • రణ్యమందు

భవ్యచారిత్రులనుమిమ్ము • బడసి; శాప

కారణంబునఁజేసి స్వ • ర్గంబుజేరె.

పూతచారిత్రుండును, నాశ్రితజనహృదయపంకజభాస్కరుండును, వైరివీరడగ్బాంధకార ప్రభాకరుండును, నిరంతర సర్వదేవతా చింతన మానసుండును, నగు మీజనకునకు సచ్చరిత్రులైన మీయట్టి తనయులున్నందుకుఁ బుణ్యకర్మలు జేయుట యుత్తమమని నాకుఁ దోచినది. ఆకారణంబునఁజేసి మిమ్ములను వారణాసికిఁ బంపనెంచితిని.

ధర్మ—తండ్రి!

చం॥ జనకుఁడు మమ్ములన్ విడిచి ♦ స్వర్గముజేరెను నాటినుండియున్

జననిని మమ్ములన్ మిగుల ♦ సత్కృపతోడను సాకుచుంటివో

యనఘ! త్వదీయవాక్యముల ♦ కడ్డముజెప్పఁగ నెంచువాడనుమి

మనమున మమ్ముఁగూర్చియను ♦ మానమునొందకు పాదపద్మము

తండ్రి! మాజనకుండు మరణించిననాటనుండియు

కన్నపుత్రులకంటె నెక్కుడు బ్రేమతోఁ బెంచుచుంటివి

తే॥ గీ॥ బాల్యమందునమాకు జ్ఞా ♦ పకములేదు

తండ్రినీక్షించినట్టులో ♦ ధరణిపాల

తండ్రివీవేయటంచుఁ జి ♦ త్తంబునందు

దలఁచివర్తింపుచుంటిమి ♦ తధ్యముగను.

ధృత—(తనలో) ఆహా! ఏమి! ఈతనివాత్సల్యము. కల్ల కపటముల

అంగని మానవుండన్న ధర్మనందనునినే యనవలయునుగదా.

నిశ్చయముగా నిట్టి శాంతస్వభావుని, నిట్టి ధర్మచరిత్రునిఁ బు

రంబునుండి వెడలనడుపుచుంటినిగదా! (ప్రకాశముగా) వత్సా!


ధర్మతనూభవా! వర్ణనాతీతమయిన నీభక్తికినంతసించితిని. ధర్మ

చరిత్రులైన పుత్రులు తమతండ్రి సుగతికి జనుపుణ్యకర్మల

జేయుట విధియైయున్నది. అందుచే నీవును తమ్ములును జననీ

యుతముగవారణాసికరిగి యందుఁ గొన్నాళ్ళునివసింపుచుఁబితృ

కార్యంబులఁ దీర్పుడు. వలసిన దానంబు లొనర్పుడు. ఇచ్చ



వచ్చినరీతి భూసురులను సేవింపుచు సన్మానింపుడు. భారతవర్షం
బునందెల్ల పుణ్యక్షేత్రమై, శ్రీమదన్న పూర్ణాదేవీసమేతుడగు
విశ్వనాథునకు నిలయమై, సకలసంపదలకును నాకరమై, పుణ్య
జననివాసయోగ్యమై, సమస్తాభీష్టఫలప్రదమై, శ్రీమన్నారా
యణుని చరణ కమలంబులందు జనించి, శంకరునిచే నిజజటా
జూటంబున ధరింపఁబడి, పరమపావన తేజోవిరాజమానయై యొప్పు
చుండు గంగామహాప్రవాహంబుచే నలంకరింపఁబడి భూలోక
స్వర్గమై యొప్పుచున్న యా వారణాసీపురంబుననున్నచో మను
జులకు సంతాపంబులు నశించి పుణ్యవంతులగుదురు.

ధర్మ—

సీ॥ ధరియించినీయాజ్ఞఁ ♦ దలపై నఁదమ్ములఁ

గూడిజననియైన ♦ కుంతితోడ

వారణాసినిజేరి ♦ భాగీరథినిగుంకు

లిడుచుండిమేటిభూ ♦ మీసురులకు.

దానధర్మంబులు ♦ దగినట్లునేయుచు

నన్నపూర్ణాయుతుం ♦ డైనవిశ్వ

నాథుసేవింపుచు ♦ నాదు జనకునకు

బుణ్యకర్మలఁజేసి ♦ పొలుపుగాంచి

తే॥ గీ॥ వార్తఁబంపినయవ్వుడు ♦ భవ్యమతిని

మరలనరుడెంచువాడ సో ♦ దరులఁగూడి

ధృత—ధరణి నినుమెచ్చవచ్చును ♦ ధర్మతనయ

తండ్రియానతి నెఱవేర్పఁ ♦ దగుదువీపు

రమ్యగుణశాలియైన శ్రీ ♦ రాఘవునకు.

వత్సా! నీపితృభక్తిఁ బొగడఁజాలను. నీయిచ్చవచ్చిన తెఱంగున
కాశీపురంబున దానధర్మములఁజేయుచుఁ జరింపుము. వలసిన ధనంబును

ప్రథమాంకము.



గొంపోమ్ము. మఱియు నీకెప్పుడెంత ధనమును
చుండెద.

ధర్మ—మహాప్రసాదము. (నిష్క్రమించును.)

ధృత—వత్సా! దుర్యోధనా! నీస్వాంతయుననున్న చింత పోయినదికదా.

(సంజయునిఁజూచి) సంజయా! సుందీరంబునకు దీసికొనిపోమ్ము.

(ధృతరాష్ట్రసంజయులు నిష్క్రమింతురు)

దుర్యో—సేవకా! సేవకా!

సేవ—మహాగాజా! ఏమిసెలవు!

దుర్యో—కడురయంబున నీచరిగి నాయూజ్జగాఁదెలిపి పురోచనునిఁ దో
డ్కొనిరమ్ము.

సేవ—చిత్తము. (నిష్క్రమించును.)

దుర్యో—ఎట్లో మాతండ్రిగారితోఁజెప్పి పాండవులను వారణావతంబు
న కరుగుమని చెప్పించితిని. వారికి నుముహూర్తము చూ
చుకొని వారణాసి కరుగుదును. ఇప్పుడు నేనేపన్నుగడనైనను
బన్ని వారినాపురంబున సంతంబొందింపవలయును. ఏయచాయ
మాలోచింతును? (ఆలోచించి) సగే! జ్ఞప్తికివచ్చినది. పురోచ
నునివలన నిక్కార్థము తప్పక నెఱవేరఁగలదు. అడుగో! పు
రోచనుండు వచ్చుచున్నాఁడు.

(పురోచనుఁడు ప్రవేశించును.)

పురో—(దుర్యోధనుని సమీపించి) దేవా! ఏమి యూజ్జ?

దుర్యో—మిత్రమా! పురోచనా! అరుదెంచితివా!

తే॥ గీ॥ బాల్యమాదిగ నాకునుఁ • బ్రాణ హితుఁడ

వగుచుఁ దనరుచుండుటను; కా • ర్యంబునొండు

చెప్పఁదలఁచి రావించితి • శీఘ్రగతిని

జెప్పటకు సందియంబును • జెందుచుంటి.

పురో—దేవా ! నీవు నా యొద్ద సందేహింపనేటికి ! నే నెప్పుడును భవ
దాజ్ఞా బద్ధుడనని తలంపుడు. బాల్యంబాదిగ మీ యుప్పు
పులుసు దినుచు జీవించు వాడనుగదా.

తే॥ గీ॥ చేయఁ గల్గిన కార్యంబుఁ • జేయువాడ
చేతగాకున్న నొరులచు • చేయఁ జేతు
ప్రాణమిమ్మన్న నిచ్చెదఁ • బార్థివేంద్ర
సందియంబందఁ నేటికి • డెందమందు.

దుర్యో—సఖుడా ! నీవు నా కార్యమును దప్పక జేయఁగలుగుదువు.
మర్లుటమైన కార్యము కాదు ; కాని యది బహు రహస్యము.
రెండవ కంటి వానికిఁ గోచరము కాగూడదు.

పురో—మహారాజా ! నన్ను గుఱించి నీ వన్యథా తలపఁవద్దు. ఎట్టి
కార్యము జేయవలయునో చెప్పినచో గడు శీఘ్రముగాఁ జేయు
టకీ నేవకుండు సంసిద్ధుడై యున్నాడు. సందియంబందక
సెలవిండు.

దుర్యో—పురోచనా ! తండ్రి పోయిన నాటనుండియుఁ బాండవులు
మా గృహంబునందే యుండి, మా కెగ్గుసేయఁ దలంపుచున్నా
రను మాట నీ వెఱుంగుదువా ! లేనా!

పురో—కర్ణాకర్ణికగా విని యున్నవాడ.

దుర్యో—అది యట్లుండ మా తండ్రి ధర్మనందనుని యశావరాజ్యపద
మందుంచుట యెఱుంగుదువా.

పురో—ఎఱుంగుదును.

దుర్యో—ఆ కారణంబున వారు గర్వాంధకారచేతస్కలై తమ యం
తటి పరాక్రమవంతులు లేరని తలంచి మా రాజ్యంబు నపహ
రింపఁ దలంచినారు.

పురో—

తే॥ గీ॥ తండ్రి పోయినవీక్షించి • తమ్ముని సుతు
లంచుడలపోసి జాలి వ • హించి యింటఁ
జేర్చినందుల కిబ్బంగి • జేయువారె
తిన్నయింటను వాసాల • నెన్నుపగిది.

దుర్యో—ఆ కారణంబున నేను మా తండ్రితోజెప్పి యా పాండవుల
ను పురంబు వెడల నడవజేసితిని.

పురో—ఏమీ! పాండవులు పురంబు విడిచిపోవుదురా! ఎప్పుడు.

దుర్యో—నామాట సంపూర్తిగ వినుము. వారొక నారము దినము
లలో మా తండ్రిగారి యానతిని గాశీ పురంబునకుఁ బోవుచు
న్నారు. కావున వారికంటె ముందుగ నీవా నగరంబున కరిగి
నీ శక్తిచే ఘృతతైలగంధక ప్రథితమైన చతుశ్శాలను నిర్మించి
వారి రాకకై నిరీక్షింపుచుండి వారగుడెంచిన వెంటనే యందు
బ్రవేశపెట్టి వారితో స్నేహభావమునఁ గలసిమెలసివర్తింపుచుఁ
గొన్నాళ్ళరిగినపిడప నర్థరాత్రంబున వారు నిద్ర మునింగియు
న్నప్పుడుదాని కగ్నిఁగొల్పి, వారి మరణవార్తను నాచెవులకు వి
నిపించి యానందము గలుగఁజేయవలయును.

తే॥ గీ॥ అట్లానర్చితివేని రా • జ్యంబునాకు
వచ్చు; సకలసంపదలందు • వాడ; దానఁ
జేసి నీవుగూడనుబెక్కు • శ్రీల; గాంచ
గంచువు యశమందుదువు నా • కరుణచేత॥

నీవు నాకుఁ బ్రాణసముండవనియు, నిట్టి కార్యము జేయ నీవే
సమర్థుండవనియుఁ దలంచి చెప్పితిని.

పురో—(తనలో) చతుశ్శాల నిర్మించుట నాకుఁ దృణప్రాయము. ఇట్టి
కార్యము నేఁ జేసితినేని సుయోధనుండు నన్ను మెచ్చి యిచ్చ

వచ్చిన సంపదలతో నన్నుఁ దులదూగజేయును. (ప్ర)కాశము

గా) దేవా ! ఇంతియేకదా నేఁ జేయవలసిన కార్యము. నీవు

చెప్పినయట్లొనర్చి నీ కానందముఁ గూర్చెద.

దుర్యో—సఖుడా ! నీవు పాండవులకన్న ముందుగా వారణాసి కరుగ
వలయును.

మ॥ కడువిశ్వాసివటగుచు నీపయిన ని ♦ క్కార్యంబునుం బెట్టితిన్
వడిగాఁజేరుము వారణావతము నీ ♦ ప్రజ్ఞగనన్ లక్ష్మమే
డల నిర్మింపుము ; వారిచావుఁగని వే ♦ డ్కన్ వచ్చి విన్పింపుమీ
పుడమిన్ నీవె యొసంగినట్లుగమదిన్ ♦ మోదంబునుం బొందెదన్.

పురో—నేడే పోయెదను. ఆజ్ఞ యొసంగుము.

(నిష్క్రమించుచున్నాఁడు.)

దుర్యో—(తనలో) ఈపురోచనుఁడు తలఁచుకొన్న-చో నెంతపనియైనను
జేయగలుగును.

తే॥ గీ॥ పాండునందను లందరా ♦ భవనమందు

దగ్గులెనారటంచు నీ ♦ తండువార్తఁ

చెవినిఁ బడవేసినప్పడు ♦ చిత్తమందు

గలుగు మోదంబు జెప్పంగ ♦ నలవియగునె..

(నిష్క్రమించును)

[రంగము:—ధర్మ భీమార్జున నకులసహదేవులు కుంతి

ప్రవేశించుచున్నారు.]

ధర్మ—తమ్ములారా !

తే॥ గీ॥ భాగ్యవశమున మనమిష్ట ♦ వారణాసి

కరుగఁగంటిమి పెదతండ్రి ♦ కరుణచేత

మి—ఎంత ధర్మపరుండవో ♦ యెంచిచూడ

కల్ల కపటంబులెఱుగవు ♦ త్కౌతలేంద్రీ.

ధర్మ—ఆ పెదతండ్రిగారి ప్రేమ వర్ణింపఁ దరముకాదు. భూలోకస్వర్గ మని పేరుపొందిన యా కాశీకి మనలఁ బంపించుట నిశ్చయము గాఁ బూర్వ జన్మంబున మనమేదియో యించుక సుకృతము చే సికొని యుండుటచేతనే కలిగినది.

తరల:—ఘనముగానల వారణాసిని • గామసంహారునీశునిక
గనెడిభాగ్యము గల్గెనేటికి • గంగయందునమున్ని యా
తని పదంబులఁ గొల్చువారికి • ధారుణీ తలమందున
మ్మనమునిశ్చలమాచునొప్పును • మాన్యతక వహియింతుగా.

కుంతి—వత్సా ! ధర్మతనూభవా ! నీవెంత వెట్టివాడవోయి ! నిజము గా మీ పెదతండ్రియగు ధృతరాష్ట్రుండు మనపైఁ బ్రేమయుం డుట చేతనే యిట్లు వారణాశికిఁ బంపుచుండెనని తలంపు చుంటివా !

ధర్మ—తల్లీ తమ్మునికుమారులమని తలంచి నిరంతరమును మమ్ములను కంటికి రెప్ప చందంబునఁ గాచుచున్న పెదతండ్రియగు ధృత రాష్ట్రుండు మా తండ్రికి గాశీ నగరంబునఁ గొన్ని పుణ్య కర్మ లను జేసి రమ్మని పంపుచుండగా నీ విట్లు ఎక్కాణించెదవేల !

కుంతి—కుమారా ! నిజముగా ధృతరాష్ట్రుండు మీయందుఁ గరుణించి పంపుచుండుటలేదు. దుర్యోధనాదుల దుర్మంత్రంబునకుఁ బ ధ్మఁడై యీ రీతి గావించెనని నాకుఁ దెలిసినది. కాకున్న చో నింత బాల్యావస్థయందు మీకుఁ దీర్థ యాత్రా సంచరణ మేమిటి ?

ధర్మ—మనకిప్పుడా విషయంబునుగూర్చి యాలోచింప నవసరములేదు. వీల యనిన,

తే॥ గీ॥ పోవనున్నది కాశికా • పురికినిపుడు
స్నాన మొనరించునది గాంగ • జలములందు

సలుసనున్నది తండ్రికి • సంతసమున

బుణ్యకర్మలు ; దీనికి • బొగలనేల.

ఒకవేళ పెదతండ్రి దుర్యోధనాదుల దుర్మంత్రంబున మనలను
బంపినను మనకుమాత్రమిందు మహాపకారము చేసినాడు.

తే॥ గీ॥ జీవహింసను నిరతంబు • జేయువాడె

• యైనఁ ; బరకాంతలనుగోరు • నతఁడునైన
ననిమిషనదీఁ ప్రవాహంబు • నందు గుంకు
లిడిన పాపదూరుఁడగుచు • నెగడునమ్మ.

అర్జు—తల్లీ !

తే॥ గీ॥ పరుల తల్లులు బెట్టెడి • పాయసంబు

కన్నఁ ; గన్నతల్లి యిడెడు • గంజిమేలు

వైరి గృహమందు వసియించి • భాగ్యమందు

కన్న ; యాచనమేలొను • గాదె జగతి॥

మనలకు నిరతంబును నెగ్గునేయఁ దలపెట్టు ధార్తరాష్ట్రుల గృహంబున నుండుటకన్న వారణావత నగర నివాసమే మనకు సౌఖ్యదాయకము. మఱియు, నే మహాపురం బఖండనవఖండకలిత భూమండలంబున కెల్ల యాభరణమై యొప్పుచున్నదో, ఎద్దానియందు స్నాన మాచరించుచున్నచో దుఃఖములుపోయి, పాపంబులనుగంటి, యజ్ఞానమునశించి, విజ్ఞాన మొనగూడి, యధిక తేజంబు గలిగి, చిత్తంబునకు వికాసము గలుగునో యట్టి భాగీరథి యేపురంబున బాటుచుండునో, భక్తజనులయ భీష్టంబుల దీర్పదలఁచి సతీ సమేతుఁడై విశ్వనాథుఁడను నామంబున యేపురంబున శంభుండు నెలకొనియుండెనో, శతయోజనంబుల దూరంబున చుండి యైనను తమ తపోయోగ బలంబునంజేసి, తెల్లవారఝామున కోడి కూసినప్పు డటుదెంచి గంగాస్నాన మాచరించి మరల సూర్యోయంబునకు బూర్వము తమ కుటీరము లకుజేరు మనీంద్రుఁ డేపురం

బునఁ గన్పట్టుచుందురో, శ్రీ కాశీ విశ్వనాథ చరణారవింద మకరం
పానమజ్జేందిందిరాయమానమానసస్మానసులును, నిరంతరచతుర్వేద పా
రాయణ భాసురులును నగు భూసురులును, వైరివీరదర్పాంధకార ప్ర
భాకరులగు క్షత్రియకుమారవారంబును, ధనకనకవస్తువాహన శోభితు
లగు వైశ్యులును, అక్షుద్రభద్రతర శాశ్వతైశ్వర్యసంపత్సముద్రులగు
కూడ్రులును, జవవిజితపవనమనోవేగరంగత్తురంగంబులును, మత్త సా
మదంబులును, పసిడితేకులును, సనేక దేవాలయంబులును గలిగి
శోభిల్లుచున్న వారణావతంబు మన కెంతయు నివాసయోగ్యము.
అమ్మా!

చ॥ మనకు నిరంతరంబు బెను • బాముల గూర్చఁగ నెంచుచుండుదు
ర్జనుడగునట్టివాని సర • సన్ నివసించుచునుంటకన్న; దు
స్తరకలుషంబులార్పగను • జాలినగంగ యునుండి; పార్వతీ
వసుసకు వాసమైతినరు • పట్టణమందున నుంటయొప్పదే.

సహ—అమ్మా! నీవింక ధార్తరాష్ట్రులసంగతి నెత్తుము. అచ్చట
నుండుటకన్న మనకు గాళికాపురానివాసమే శ్రేయోదాయకమ
ని తలంపుము.

నకు—అడుగో! విదురుండేటిగో యిట్లు నచ్చుచున్నాఁడు.

ధర్మ—ఈతఁడు నిరంతరంబును మనజ్జేసు మాలోచించువాఁడు.

[విదురుఁడు ప్రవేశించును.]

విదు—(తనలో) భగవంతా! పరమేశ్వరా! నీచర్య లతివిచిత్రములు.

మ॥ ధనికున్ బేదగ బేదనున్ ధనికుగా • ధర్మైక సంవేద్యుడు
ర్జనుగా! దుర్జనుధర్మ తత్పరునిగా • సత్యవ్రతున్ హీనుగా
ఘనశక్తిన్ ధరింద్రహాలకుగతిగా • గావింపుచున్నావు నీ
ఘనమెవ్వారు గసంగశక్తులు సుధ • రాంబోధి చంద్రోదయా,

తే॥ గీ॥ భాగ్యముండెనుమాకంగు • భావమందు
గర్వమునుబూనువారలఁ • గరుణలేక
చిచ్చమెత్తంగజేతువు • వేడ్కతోడ
కరుణగలిగిననిరుపేద • ధరణినేలు.

అరుగో పాండవులుఁ ప్రయాణోన్ముఖంబున నున్నవారలు.

ఉ॥ పాండుకుమారులఁ గనినఁ • బాండునిజూచినయట్టులుండె; నా
ఖండలభాగ్యభోగముల • గాంచఁగఁజాలిన వీరినెట్లుభూ
మండలనాయకుండుపురిఁ • బాసించనంగను జేయగల్గెఁ బు
త్తుండువచించువాక్యములఁ • దోయికఁ బ్రేమద్యజింపుచుఁగటా.

ఏమనుకొన్న నేమిప్రయోజనమున్నది విధివ్రాతఁడప్పింప నె
వ్వరితరమగును. ఇరుగో పాండవులు. (పాండవులను సమీపించు
చున్నాడు.)

ధర్మ—(విదురునిఁజూచి) విసురా ! నీరాక మాకిప్పుడు శుభప్రదమని
తలంపుచున్నాము.

అర్జు—మాకెగ్గులసల్పఁదలంచు పాండవులపక్షంబునందుండినను నీవు
నిరంతరంబును మాక్షేమంబును, యభివృద్ధినిగోరుచుందువు.

విదు—పాండుతనూజులాగా ! నిజముగాఁ దలయెత్తి మీతో భాషిం
చుటకు నాకు మిగుల లజ్జయగుచున్నది.

నకు—మహాత్మా అట్లు పలికెదవేమి ?

విదు—మరేమియునులేదు.

తే॥ గీ॥ కాశి కరుగుమంచునుమీకు • త్కౌఠపుండు
పలుక నినుమంతయేనియు • వలదటంచు
నతనితోఁజెప్ప లేనైతి • నకట ; వృద్ధుఁ
డైన భీష్ముడే సైరించె • ననుచుఁ దలఁచి॥

ధర్మ—నీతికోవిదా ! విదురా ! ఇందు చూకు గవ్వమేమున్నది. పూజ్యులగు మా పెదతండ్రిగారు మాయండున్న ప్రేమచే మమ్ములను వారణావతంబునకు బంపుచున్నారు. అయ్యది వుణ్యక్షేత్ర మగుటంజేసి జనకునకు బుణ్యకర్మముల నాచరించి సత్వరముగానే మరలివత్తుము. మాయందు మాత్రము నీవు సంపూర్ణమైన యనుగ్రహముంచుము.

విదు—ధర్మపరాయణులగు నోపాండవపుత్రులారా !

తే॥ గీ॥ ఎచటమీరుందు రచ్చోట • నిందిరాధ
పుండలరుచుండి; దప్పక • నిండుముదము
మీఱ; మీకునశాంతము • మేలుఁగూర్చు
స్వాంతమందుననున్నట్టి • చింతఁబాపి.

శ్రీహరి కరుణావర్ధిష్టులగు మీకెందున్నను శుభములే గలుగుచుండును. అయినను దినములు దప్పివచ్చినప్పుడు కాలంబున కొదిగియుండవలయును. ఇంక నొక్కసంగతిఁ గూడ మీకుఁ జెప్పవలసియున్నది.

తే॥ గీ॥ కడుఁబరాక్రమముంటచే • గర్వమూని
సంచరింపఁగబోకుడు • క్షౌశలమున
జాగరూకులై యుండుడు • జలమునందు
నగ్ని హోత్రంబునందున • ననఘులార.

ఇంతకంటె నేఁ జెప్పవలసిన దేమియునులేదు పితృవాక్యపరిపాలన జేయఁదలంచి వారణాసికరుగుచున్న మీరు సుఖముగా మరలివచ్చుటకుఁ బరమేశ్వరుని నశాంతంబును ప్రార్థింపుచుండును. ఒకవేళ దుర్యోధనుం డేవియైనను మాయోపాయంబులు మీయెడల బన్నెనేని రహస్యముగ నవ్వార్తల మీ కెఱింగింపుచుండెదను. పాటికిదగిన ప్రతీకారంబులు మీరాలోచించుకొనుచు జాగరూకులై యుండుడు.

ధర్మ—

తే॥ గీ॥ నమ్మదోలేదో గాని మా • నమ్మనములఁ
దండ్రివలెనిన్నుజూతుము • ధన్యచరిత
యట్లెసీవును మాదుసో • ఖ్యంబుజూచు
చుండెదన హర్షి శంబురు • నిండుప్రేమ.

పితృసమానా ! విదురా ! దయయుంచుము.

అర్జు—దుష్టులగు కౌరవుల పన్నుగడలను కూకెఱింగింపుచు గక్షించు
భారము నీయది.

విదు—మీరావిషయమై నేమియు భయంబును సందియంబును బొ
దవలదు. ఇంక నేసరిగెదను. (నిష్క్రమించును)

ధర్మ—మనకు బిత్తసముండును నిరంతరంబును మనశ్చేయస్సు కోరు
వాడును నగు విదురుండు వచించినపలుకులు వింటిరికదా. కా
వున మన మతిజాగరూకతతో వారణాసియందు మెలంగపలయు
ను. మరియు నమ్మహాత్ముండు మనయందుండు కరుణంజేసి దు
ర్యోధనాదులు మనయెడల నెట్టి దుస్తంత్రములనైన బన్ను
చుండినచో నయ్యవి సమముజూచి యెన్వరిచేతనైన రహస్య
మగ వార్త బుత్తెంచుచుండెదనని చెప్పియున్నాడు.

నకు—విదురునిమాటలుచూడగా దుష్టసుయోధుండేమైన మాయ
మనవిషయమై పన్నునని తోచుచున్నది.

సహ—వారెట్టిమాయలుపన్నినను నన్నగారిధర్మంబే మనలను నిరంత
రంబును రక్షింపుచుండును.

అర్జు—మనకుఁ గాలాతీతమగుచున్నది. నెమ్మదిగా బోవుదమురండు.

(అందరును నడచుచున్నాడు)

[తెరలో]

ఓహో! ధర్మచరిత్రులైన యోపాండురాజనందనులారా! పోకుండు. పోకుండు మేముగూడ మీవెంటవచ్చెదము.

ధర్మ—తమ్ములారా! పౌరులుకాబోలు యాక్రందనముజేయుచు నిట్లు వచ్చుచున్నారు! వీరినెట్లయిన సామవాక్యంబులచే బురంబునకు మఱలిపోవునట్లు జేయవలయును.

[పౌరులేరువురు ప్రవేశింతురు.]

(పాండవులసజ్జాచి)

ప్రథ—

తే॥ గీ॥ పాండుసుతులారా! మిమ్ముల ♦ బాసిమేము

నిల్వగాఁజాలమిచ్చోట ♦ నిక్కముగను

జలవిహీనమైయొప్పెడి ♦ సరసివోలె

యొప్పునీపురిమీరులే ♦ కుంటిరేని.

అక్కటా! దుష్టచరిత్రుడగు దుర్యోధనుడా? మమ్ము పరిపాలించుట?

ద్వితీ—అయ్యో! పుణ్యమూర్తులగు పాండవులారా! మిమ్మకారణంబుగ గాశీయాత్రయను నెపమువెట్టి దుర్యోధనుని మాటల నాలించి పుగము బాసిపోవునట్లు గావించెనా?

నీ॥ పెట్టిపోయుమటంచు ♦ బిచ్చమెత్తగలేదు

దయలేకపురినుండి ♦ తరుమనేల

సంపదలిమ్మంచు ♦ జాలగోరనివారి

నీరీతిగావించి ♦ యెగడనేల

జనకుడితండని ♦ చునమునందెంచి నే

వించువారికిసిల్లు ♦ లెంచనేల

తఁడీ)భాగమనకై • దండెత్తియెఱుగని

వారిసీభంగిఁ బం • పంగనేల

తే॥ గీ॥ అక్కటా యంధభూపతి • యాత్మజాతు

కుటిలవాక్యంబులాలించి • కుమతియగుచు

నీటికష్టంబులనుదెచ్చి • పెట్టినాడె

దాన ధర్మచరితులౌచుఁ • దనరుమీకు.

రాజా! ధర్మ తనూభవా! రామ రాజ్యమువలె నుండు నీ పరి
పాలనంబున గడుపులో జల్ల కదలకుండ నుంట్రిమి. మిమ్ములనుబాసి
మేమీరాజ్యంబున నిల్వజాలము.

సీ॥ యమదండనకు నర్హుఁ • డౌ యపరాధినిఁ

బల్లెత్తి మాటాడ • నెల్లవెతి

సేవకుండైనను • జెందునో శ్రమయంచు

నేపనిఁజెప్ప స • హింపవై తి

వీరుండననివిట్టి • వీగెడి రివునైన

నెట్టిగాఁ జూచుటే • యెఱుఁగవై తి

భూదేవతాపాద • ముల సేవనెప్పుడు

మానసపీఠిని • మఱువవై తి

తే॥ గీ॥ వట్టి ధర్మమూర్తివగుచు • నలరునిన్ను

బంపుటకు నెట్టులొప్పెను • పార్థివుండు

గర్మమిట్లుండె భువిని న • ఘంబుపండె

సత్యగుణసాంద్ర) ధర్మజ • త్కౌతలేంద్ర).

మహారాజా! ఇంక బలుమాటలతో నేమి పనియున్నది. ము
మ్మాటికినిఁ జెప్పుచుంటిమి. మీట లేని యీ పురంబున మేముండజాల
ము. మిమ్ములను గొల్చుచు మీ వెనువెంట నరుదెంతుము. మ
మ్ము నూ ప దప్పక గొనిపోము.

ధర్మ—పౌరులారా ! మీరుధృతరాష్ట్రుని దూషింపనలదు. వారుమా
కుఁ జేసిన యపకార మేమియును లేదు. మా తండ్రిగారికి
బుణ్యకర్మల జేయుటకు వారణావతంబున కరుగుచున్నాము.
అయ్యది పూర్తియైనంతనే సత్వరము నరుదెంతుము. సుయో
ధనుండు మా యెడల నట్టి బుద్ధిబూని యుండెను గాని రాజ్య
పరిపాలనంబునందు గడు సమర్థుఁడు. మాకు దడవగుచున్నది.
మేమరిగెదము.

ద్వితీయపాఠము—

కౌంచపదము.

హా నృపతీ! యాలింపుమిదే నీ యడుగులఁగొలచుచు • ననిశమునీతో
మానకగాళీ వాసముసేయఁ • మనమున దలచితి • మగణితలీలఁ
మానసమందుఁ! సందియమింకఁ • బడగనుదగదిటు • మహితచరిత్రా
దీనజనాధారా! గుణవీరా • తిరమ గఁ గొనిజను • దినకరతేజా.


ధర్మ—పౌరులారా ! నామాట లాలింపుడు. మీరన్యథా తలంపవ
లదు. మేము వారణాశి కరుగు కారణంబు మీతో జెప్పియే
యుంటిని. ఖిమ్ము నా వెంట గొనిపోయితినేని మున్నే మా
మాటలుయన్న నసహ్యపడు సుయోధనునకు మఱింత యా
గ్రహము కలుగును. అదియునుగాక బౌరులనెల్లర దనవెంట
దోడ్కొనిపోయెనను నిందాభరము నా తలపై బడును. కా
వున మీరు పురంబునకు మఱలుడు.

ప్రథమ—ధర్మపుత్రా! నీవట్లు వచియింపుమండ మే మేమనగలము.
నీయాజ్ఞ ననుసరించియే వత్తిం చెదమా. పునర్దర్శనంబు త్వర
లోనే యగునుగాక ! (నిష్క్రమింతురు.)

ధర్మ—తమ్ములారా ! ఇక్కడేకే యాలస్యమయినది. సత్వరముగా
బోవలె రండు. (అందఱును నిష్క్రమింతురు.)

ఇది ప్రథమాంకము.

❦❦❦



శ్రీ

ద్రౌపదీపరిణయము.

ద్వితీయాంకము.

రంగము:—వారణాసి.

[ప్రవేశము. ఒక బ్రాహ్మణుడు.]

[బ్రాహ్మ—(తనలో) హా! పరమేశ్వరా! ఎంతల్లో నెంతపనిఁ గావించితివి. ధర్మపరాయణులై వారణావతంబుననున్న భూసురులకింత యా ధారము కలుగఁజేయుచున్న పాండుతనయుల కకారణమరణంబు గల్పించితివా? ఆ ధర్మపరాయణులను, నా దానవ్రతాచార పారీణులను, నా సత్యసంధులను, నా భవనంబున దగ్ధులగు నట్లుజేయ వారు నీకేమి యపకారమాచరించిరి? (దుర్యోధను నుద్దేశించి) దుష్టదుర్యోధనా! ఇప్పుడు నీ కళ్లు చల్లబడినవా? ఆ పాండవులు నీవు పన్నిన మాయ గనుంగొనలేకపోయిరిగదా. చంచలంబైన రాజ్యలక్ష్మీకై యాసఁజేంది యెట్టి దుష్కార్యము గావింపఁజేసితివి. (పాండవుల దలఁచి) హా! పాండుస్మృపాలనందనులారా! మీరిచ్చోటి కరుదెంచిన నాటనుండియు బ్రాహ్మణుల తపంబులు పండినవి. మీ దయారసంబున మేము భాగ్యవంతులమై భార్యా బిడ్డలను బోషించుకొనుచుంటిమి. బ్రాహ్మణపక్షపాతులగు మీరు చిరకాలమీ భూమిపై వర్ధిలుదురని తలఁచితిమిగాని ఇట్లుగదరని గలనయనఁ దలంపమైతిమి.

మ॥ సకలార్వీశ కిరీటరత్నరుచి భా • స్వచ్ఛారుపాదాబ్జులై
సకలద్వీప సముద్రముదిత మహీ • చక్రము బాలిపుమణ
సుకృపణ దీనులనేలువారనుచు సు • శోషిపుచుండగ; ను
వ్వుకురుత్మోచిభు మామలోమునిగి క • ట్టా! ప్రాణముల్వాసిరే.

(ఇంచుక యూరకుండి) నిరంతరమును బరమేశ్వరాధాన తత్ప
గులగు వారీకీతి సంతంబు నందుదురాయని సందియము గలుగుచున్నది.
(ఆలోచించి) అయ్యో! నేనెంతవెచ్చివాడ నెమోలోచింపుచుంటిని. చతు
శ్శాలాభవనంబున ద్ధ్వలెన యేవుర పురుషులయొక్కయు నొకవనిత
యొక్కయు కళేబరంబులు స్వయముగాఁజూచియు నిట్లు దలపోయుచుం
టిని. అయినను దగ్ధమైపోయిన యా లక్కనుందిరంబుకడకరిగి ప్రజ
లేమని చెప్పకొనుచుండిరో వినెదనుగాక.

(నిష్క్రమించును.)

[గంగము:—హిడింబాసురుని ననము:—భీమరక్షితులై ధర్మార్జున
నకుల సహ దేవులు కుంతియు నిద్రింపుచుందురు.]

భీము:—(తనలో విదురుని నుద్దేశించి) ఆహా! విదురా! నీవెంతటి
సత్కృతాశాలివి. రిపుపక్షమున నుండినవాడవయ్యను, మాయె
డల నెంతప్రేమఁగనఁబడితివి.

తే॥ గీ॥ అంటుకొన్నట్టి యాలక్క • యింటినుండి
భవ్యభవదీయకరుణచే • బయటబడితి
మయ్య కాకయుండిన దుష్టుఁ • డైనకౌర
వాగ్నిజునిమాయఁ దెలియంగ • నగునెమాకు.

నిన్ను నిశ్చయముగాఁ బ్రాణదాతవని చెప్పవచ్చును. ఆనాఁడు
నీవు భవిష్యుచ్చే నిట్టివా ర్థబంపకపోయినను, నాతండు మమ్ము రక్షించు
టకు బిల్బంబునేయుక పోయినను మేమిపాటికీకోకంబును విడిచిపెట్టవల

సిన వారమగుదుముకదా ? (ఇంచుకయూరకుండి మర్యాదను నుద్దేశించి) ఓరీ ! దుర్మతి ! దుర్యోధనా ! ఇట్టి యకార్యము జేయుటకు నీకు మేమేమి యుపకారనూచరించితిమి.

తే॥ శీ॥ ఎన్నఁడెనను రాజ్యంబు • నిమ్మటంచు
గాని ; సంపదలిమ్మంచు • గాని నీదు
తండ్రిఁగోరియుంటిమె మేము • ధర్మహీన
యేలచేసితి వీపని • హీనబుద్ధి.

కూర్మిరఁడా ! మా యోపాయంబులంజంపనెంచు టదియేటిపౌరుషము. ఇదియేనా నీశౌర్యము. ఎవ్వరైనను నవ్వుదురనియైనను దలంపకపోయితివా ?

శా॥ లేరే పెద్దలు నీకుబుద్ధిఁ దెలుపన్ • లేకుందురే యాపురిన్
వారింజేరవో; ధర్మమార్గనిరతిన్ • వాంఛింపవో; గానిచో
గూర్తవ్వంబు కుబూరి చిత్తమున మా • కున్గీడు నేమంగనే
లా ! రా రాజువునయ్యు నీవిటు నము • దృద్ధబుద్ధిహీనుండవై.

ఓరీ ! కౌరవకులపాంసనా ! నీమా యోపాయంబుల విడిచి యెదుటకురమ్ము, కయ్యమొనరింపఁదలంచిన చాడవేని యట్లునేయుము.

ఉ॥ ఓరిదురాత్మ యీగతి మ • హోగ్రీవుమాయలు నేమనేటికిన్
ఘోరరణంబునేయఁగ న • కుంతితలీలను రమ్ము నిన్నునున్
ధారుణిఁ ద్రేళ్ళనేసెదను • తమ్ములతోడనుగూడ ; సర్వభూ
దారులు వీడుచచ్చెనని • తద్దయుమోదము నందునట్లుగన్.

(ఇంచుకయూరకుండి) కాలమువాటుట కెవ్వరును శక్తులుగారు గదా ! (జననీ సోదకులఁజూచి) వీరందఱును సంపూర్ణమైన నిద్రు మునింగియున్నవారు (ధర్మరాజునుద్దేశించి)

మ॥ ధరణీపాల శిరస్తటీచుకుటస • త్కారంబునన్మించు భూ
వరచంద్రుండు ; యుధిష్ఠిరుండకట స • ధృగ్వంబులంబాసి భీ

కరశార్దూలమృగంబు లెల్లయెడలన్ • గన్పట్టుచివోచ్చట సో
దరులంగూఁగి మునింగె నిద్దురను ధా • తా ! యెంతవారిల్వొసెఁగో.

(అర్జునునిఁజూచి)

ఉ॥ చివ్వను శత్రుబృందమును • జెడగజాలిన యుక్తవేల్ బల్
మన్వపురూపువాఁడు జన • మ్యాచకిత్రుఁడు సద్గుణుఁడు నౌ
కన్వడితాపమున్ మఱచి • కంటక సూక్ష్మశిలాతలంబునం
దెప్పిధిఁ బండ్లగాగలిగె • నేనుచూచుచు ధాతవ్రాతకున్.

(నకులసహచేపులనుజూచి)

క॥ ఎండనుగన్నులఁజూడక
నుండెడిమాద్రీవరసుతు • లుగ్రాటవిలోఁ
చండరవంబులకోర్చియు
బండిరిదేహములెఱుఁగక • భార్యభగతిన్.

(కుంతినిజూచి) ఓశల్లీ ! బలపరాక్రమశౌర్యనంతులగు నేవుర మమూరు
ల గల్గియుండియు, నీవెట్టి ఎక్కట్లపాలముతివి? ఆహా !

ఆ॥ వె॥ కుంతిభోజువట్టి • గోవిందుమేన త్త
పాండున్వపునిపత్ని • పాపరహిత
మృదులశయ్యలయందు • నిదురవోయెడుదేవి
గాఢస్థినినందె • గణికనేల.

అక్కటా ! ఎట్టి మమూరుబడచలసినచ్చినది. ఇట్లగు నని యెన్నఁ
డైనను గలవోనైన దలంచియుంటినా. (దైవమునుద్దేశించి) హా !
ద్వారకావాసా ! కృష్ణా ! దీనచింతామణీ ! నిరంతరము మమ్ము రక్షిం
పుచుండు దాక్షిణ్యశాలినైన నీవుగూడ యిప్పుడు మూయెడల నిర్దాక్షి
ణ్య మేలవహింతితివో తెలియకున్నది.

శా॥ దేవా ! మూయెడనీకటాక్షమును బీచి • తింజూపి బాహుటమా
నీవాత్ఫల్యముచేత ధారుణిని మా • నేరంబులన్ దిద్ది మా

భావంబందువసింపుచుండి ఘనతా • పంబార్పుమీ మొక్కెదన్
 నీవేదై వమటంచుచుండలఁచి తం • డీ! బంధుచింత మణి.
 శా॥ వేదామోదిత విశ్వసంభరిత శ్రీ • వేదాంతవేద్యా హరీ
 రాదా! నీదయమాపయిన్ గుణమణిన్ • బ్రహ్మమనింగారగా
 లేదా! మున్నుభవత్కటాక్షమునఁ గా • లిందీమహోవల్లభా
 వాదా! మమ్ముల బోధగల్గియెడన్ • భక్తాఘ్న చింతామణి.
 కవిరాజవిరాజితము.

ఖలుడఁగు నాధృతరాష్ట్రనిపుత్రుడు • కల్పవజ్రేసిసమామలనున్
 దెలియఁగజాలక మందిరమందునఁ • దిన్నగ నాసము సేయగనున్
 చలముననాతఁడు మమ్ములనందర • జంపఁదలంపుచు దానికినిన్
 గడువడియగ్నినిఁ బెట్టకదప్పక • గ్రన్ననజేతి మిచ్చటికిన్.

ఓ! మహానుభావా! ఆపద్బాంధవా! మాయుదురీకుఁగరుణలేక
 పోయినను గుంతి నీకు మేనత్తయగుటంజేసి, యామెను జూచియైచ
 మమ్ము రక్షింపుము.

విచారలహరి.

దేవ దేవ దేవరా • బోధరమ్ము శ్రీచరా ।
 భావమందు నిన్నునే • గావనేడుచుంటిగా ॥
 చిన్ననాటనుండినిన్ • వన్నెమీఱగొల్వఁగా ।
 జన్నెబోధకుంట య • న్నన్ననీదు దాసులన్ ॥
 కూరబుద్ధిబూని యా • కారవేద్యుడక్కటా ।
 ఘోరసంకటంబులన్ • గూరుడై యొనర్చెడిన్ ॥
 పంతమేలనీకు శ్రీ • కాంత! యిప్పడిట్లుమా ।
 చింతవేగదీర్పఁగాఁ • జెంతజేరుమాహరీ ॥

(ఇంచుకయూరకుండి) ఆహా! వీరందఱును దీర్ఘనిద్రాపరవశులై
 యున్నారు. 'నిద్రా సౌఖ్యమెఱుంగ' ననునాకస్యము నేటికనుభవమునకు

వచ్చినదిగదా. సప్తద్వీపసముద్ర ముద్రితమహీసామ్రాజ్య భారంబును దనదోపిదోసి నిల్పజాలిన యీధర్మచరిత్రుడైన యుధిష్ఠిరుండు తమ్ములతోఁగూడ కఠినపాపాణయుతమైన యీ వట్టినేలయందు తన బాహువులే తలగడలుగాఁ జేసికొని శరీరము మఱచి నిద్రింపుచున్నాఁడు. కుంతిభోజనకుఁ గారాబపుపట్టియై, సద్గుణభావుండగు వసుదేవునకు జెల్లెలై, సర్వజగత్కర్తయగు శ్రీకృష్ణునకుఁ మేనత్తయై, భరతకులప్రదీపుడైన విచిత్రవీర్యునకు గోడలై, యరిరాజ భయంకరుండును, విమలగుణుండును, సత్యసంధుండునునగు పాండురాజునకు భార్యయై, దేవతావరప్రసాదంబున జనించిన దుర్వారబలులగు నేవురతనయులకుఁ దల్లియై, యెండకన్నును వానకన్నును నెన్నఁడును నెఱుంగని యీకుంతి యిట్టి ఘోరకాంతారమున శయనించు దుస్థితిబట్టెనుగదా. విధిక్యత మెవ్వరు దప్పింపఁగలరు? (ఇంచుక యూరకుండి) నాకేమియోగాని దాహము మిక్కుటముగ నగుచున్నది.

“ఉ॥ వాయుతనూజ ? లక్కయిలు • బాపి విపద్దశనందకుండ మమ్మీయెడ కెత్తి తెచ్చితివి • యిప్పుడుదాహము గొంటిమయ్య బల్తోయములెందునైన గఁడు • దొందరగా గొనివచ్చిబోవుమీ యీయమడస్సియున్నయది • యీకవలుల్ బీలువంగఁబల్కురే.”

అని అన్నగారు వచించియు నిద్రను జెందినారు. అల్లదిగో ఏడుటగా నెక కాసారంబుఁ గనుపట్టుచున్నది. నాదాహముదీర్చుకొని, వలసిన సలిలంబులుఁగొని తెచ్చియుంచెదను. వీరు నిద్రలేచినపిదప ద్రావుదురు.

(నిష్క్రమించును.)

(తెరవాలును.)

రంగము:—హస్తి నాపురమున ధృతరాష్ట్రుని మందిరము.

[ప్రవేశము—దుర్యోధనుడు:—]

దుర్యోధ—(తనలో) ఆహా! ‘తానెకటితలచిన దైవ మింకొకటిచేయు’
నను పలుకులు సత్యమైనవిగదా. (పురోచనునుద్దేశించి) మిత్ర
మా! పురోచనా! నీకెట్టివిపత్తువచ్చినది.

తే॥ గీ॥ నాకు నుప్రకృతిసేయ ము • సంబుసందుఁ
దలచి; వారణాసికేఁబోయి • దైవవిధిని
లక్కయింటను దగ్ధమై • సుక్ష్మిసూరవే
పాండుసుతుల ప్రాణంబులఁ • బాపి సఖుడ.

అక్కటా! నీమృతికి నేనే కారణంబుగదా. పాండవుల మరణ
వార్త నీవు స్వయముగా వినిపించి నాచే సత్కృతిబడయుదువని నిరీక్షిం
పుచుండగాఁ బట్టపిడుగువంటి యీనార్త నాచెవినిఁబడెను. అయ్యో!
దాయలగు పాండవేయులు మృతినొందినను నీవు లేకుంటచే నాకంత
సంతసము గలుగకున్నది.

[కర్ణుడు ప్రవేశించును.]

కర్ణ—(తనలో) ఇదుగో! రారాజగు దుర్యోధనుం డిచ్చటనే యు
న్నవాడు.

(సమీపించును.)

దుర్యోధ—మిత్రమా! కర్ణా! అరుదెంచితివా!

కర్ణ—నీకై నీమందిరంబున కరిగితినిగాని యచ్చటలేకుంటచే నిట్లు
వచ్చితిని. (ఇంచుక యూరకుండి) కారవేత్సరా! నీమఖము నే
డేలనోగాని విచారమున కాటపట్టయియున్నట్లు గానిపించుచు
న్నదే. కారణం బడుగవచ్చునా.

దుర్యోధను—మిత్రమా! ఏమనిచెప్పదును?

తే॥ గీ॥ పాండవుల నెట్టులైనఁ జం • పంగఁదలఁచి

లక్కయిల్లు నిర్మించిన • మొక్కలీడు

మన పురోచనుఁడు; సఖుఁడు • మాన్యగుఁడు

పావకజ్వల లంఘన • భస్మమయ్యెఁ.

కర్ణ—ఏమీ! పురోచనుం డగ్నిహోతృన కావలతియయ్యెనా!
అదియెట్లు.

దుర్యోధను—లక్కయింటి కగ్నిబెట్టి తప్పించుకొనలేకపోవుటచే మడిసెనని
తలంచెదను.

కర్ణ—పాండవుల సంగతి యేమైనది.

దుర్యోధను—వారునుఁ బురోచనుని మార్గమునే బట్టిరి.

కర్ణ—అక్కటా! పాండవేయులు మడిసిరా? (ఇంచుక విచారించును)

దుర్యోధను—మిత్రమా! పాండవుల మరణము నీకు విచారంబును గొలుపు
చున్నదా!

కర్ణ—

తే॥ గీ॥ వారు నీమూలముననాకు • వైరులయ్యు

నేమి కారణంబోగాని • యెఱుగఁజాల

వారిజూచిన సోదర • భావమమరె

నందుచేతను యొక్కింత • డెండమందు

చింత జనియించె నాకును • ఊతితలేంద్రీ.

(తనలో) ఏవురు పురుషులును నొక్క వనితయు నా చతుశ్చాలా

దావానలజ్వాలల దగ్ధులైరిని వింటిని గాని యా మరణించినది యింక

నెవ్వరో యై యుండును. నిరంతర శ్రీకృష్ణ కృపావర్ధిష్టులగు వారి క

సాయంబులు వాటిల్లునని నాకు దోచదు. ఆ భీముండీ సుయోధనుని

కేయు
మిత్ర

మరణ
గీతీం
శ్రీ!
కంత

యు

నిట్లు
మన
చుచు

కన్న గడు మాయోపాయ దురంధరుడు. వాసుదేవుని దయచే వా
రీపాటి కెక్కడనో సురక్షితులై యుందురనియే నానమ్మకము.

దుర్యో—మిత్రమా ! నీదెంత దయార్ద్రహృదయమోయి. శౌర్యవంతు
లకిదియేనా లక్షణము. ఇట్టివాడవు సంగరంబున నేపిధంబునఁ
జరింతువో తెలియకున్నది.

కర్ణ—కరుణ గలిగినవానికిఁ బగవాడు మడిసెనన్నను జాలిపుట్టునుగదా.
కొండొక కారణంబున మీకును వారికిని వైరముగల్గినను
మీకుఁ బినతండ్రి పుత్రులుగదా.

దుర్యో—తే॥ గీ॥ సంతసంబున నుండెడి • సమయమందు
జిత్తమందునఁ జింతను • జేర్చెదేల
నేల నిష్కంటకంబుగ • నేలవచ్చు
గాదె చిక్కు జింతయులేక • కర్ణ ! మనము.

మఱియును క్షత్రియులు రాజ్య లాభంబునకై వారు వీరను
భేదము మనమున నుంచుకొనకుండును. మాయోపాయముచేతగాని
పరాక్రమముచేతగాని, రాజ్యము సంపాదించుట రాజుల కుచితకార్య
మని నీవెఱింగియుండవా !

కర్ణ—గతించినదానికై యిప్పుడీ చర్చయేల ? పాండవుల మరణంబును
గూర్చి మీతండ్రిగారికిఁ దెలిసినదా.

దుర్యో—ఇంతవరకునుఁ దెలిసినట్లు దోచదు. అయినను దెలియక
దాగునా ! ఒకసారి తండ్రిగారికడకరిగి వచ్చెదను. అక్కడ
సమస్తమును దెలియఁగలదు. (నిష్క్రమించును)
(తెర లేచును.)

[ధృతరాష్ట్రుడు భీష్ముడు దుర్యోధనుడు ప్రవేశము]

ధృత—వత్సా ! దుర్యోధనా ! వారణావతంబునుండి పాండవుల కుశల
వార్తలేమయిన వచ్చుచున్నవా !

దుర్యోధనుడు—(తనలో) ఈతఁ డింకను పాండవుల మరణమును విచలేదు.
నమ్మదిగా నదియే బయలుపడవలయునుగాని నేను మాత్రము
చెప్పరాదు. (ప్రకాశముగా) ఇంతవరకును నేవార్తును
వచ్చినట్లులేదు.

ధృత—ఏటికోగాని నా యెడమకన్నును నెడమ భుజమును నదను
చున్నది.

భీష్ముడు—

తే॥ గీ॥ కొడుకు మాటల నాలించి, • కూర్మమైన
బుద్ధి బూని నీవును గడు • బుణ్యమతులఁ
బాండవేయులఁ గాశికి • బంపినావు
రాజ్యమును గొందురంచును, రహిదలంచి.

నీతమ్ముడైన పాండురాజు నీకై యెన్ని కష్టములనోబడి వైరు
లను జక్కఁడచి యెంతయో ధనముదెచ్చి యనేక యాగములు జే
యించి తుదకు శాపవశమున మరణమందినాఁడు. అట్టి యెడలఁ ద
మ్ముని పుత్రులనియైనను దలంపక వారిని రాజ్యమునుండి వెడలనడపితివి.
నాకెందుకని నేనూరకొంటిని.

ధృత—మహాత్మా! మన్నింపుము. తెలిసియో తెలియకనో చేసినాను
ఇంక వారి నిచ్చటికి మరల రావించెదను.

దుర్యోధనుడు—(తనలో) బ్రతికియున్నగదా వారిని రావించుట.

సేవ—(ప్రవేశించి) దేవా! వారణాసినుండి ఖనికుడగుదెంచి భవద్దర్శ
నార్థమై వేచియున్నాఁడు.

ధృత—శీఘ్రముగ లోనికి రానిమ్ము. పాండవుల కుశలవార్త నాలింప
నాచి తమ తత్తరమంగుచున్నది.

[ఖనికుఁడు ప్రవేశించును.]

ఖని—(తనలో) పాండవులను సుఖముగా బిలమునుండి తప్పించితిని. వారీపాటికి సుఖముగా నెక్కడనో జేరియుందురు. వారణాసి యందుఁ బాండవులును గుంతియు మరణించిరని చెప్పుకొనుచు న్నారు. కానిమ్ము, యిదియు నొక మేలే. బ్రతికియున్నారని తెలిసినచో నీ దుష్టుండగు కౌరవేంద్రుండు మఱియొక మాయ బన్నును. కావున వారు గతిచిరనియే చెప్పెదను. (ప్రకాశముగా ధృతరాష్ట్రుని జూచి) మహారాజా వందనములు.

ధృత—ఖనికా ! నీవు వారణాసినుండియే వచ్చుచుంటివా !

ఖని—అవును.

ధృత—పాండవులచ్చట సేమంబుగ నుండిరా !

ఖని—అచ్చట పాండవు లెచ్చటనున్నారు ?

భీష్ము—ఏమి ! పాండవు లచ్చటలేరా !

ధృత—దేవా ! ఏమియు నెఱుంగనట్లు పలికినచో నేమి చెప్పుదును. రాజాగ్రీణీ ! నీవు నన్ను వధించినను భయంబందువాడనుగాను.

దుర్యో—ఖనికా ! ఎందుకీ యనవసరప్రసంగము? చెప్పఁదలంచిన దేదియో క్రమముగాఁ జెప్పుము.

ఖని—అయ్యా ! ఎవ్వరును నేమియు నెఱుంగనట్లుడుగుచుండుటను జూచి నేనిట్లంటిని. ఓ ధృతరాష్ట్రమహీపాలా ! పాండవుల సేమంబుగ నెఱుందురు.

ధృత—పాండవులు సేమంబుగలేరా !

భీష్ము—ఖనికా ! ధర్మపరాయణులగు పాండురాజ తనూజులు క్షేమంబుగలేరా ! అది యేదియో సత్వరముగాఁ జెప్పుము. చిత్తము సంతాపమందుచున్నది.

ఖని—అయ్యా ! వారి దుర్వార్త చెప్పటకు నోరాడకున్నది. అయిన ను మీరింతకు బూర్వమే వినియుందురేమోయని యూహించెదను.

ధృత—“యొరసిన పుండుపై యుప్పు” బెట్టినట్లు పాండవుల కుశలంబు వినుటకు దొందరపడుచున్న నాడెందంబునకు మఱింత, సంతాప మేల కలుగఁ జేసెదవు.

ఖని—దేవా ! రాజ్యమపహరింపఁ దలంతురేమోయని సద్గుణమూర్తు అయిన పాండుకుమారులను నిలువెడలఁగొట్టితివి. అంతియే గాక నీతనయుఁ డొక లక్కయిల్లు నిర్మించినాఁడు. మీచే నిర్మింపబడిన మాయ లక్కయింటఁబడి యా పాండవులు దగ్ధులై రని చెప్పటకెంతయుఁ జింతమొందుచున్నాను.

ధృత—భీష్ము—హా ! (అని మూర్ఛిల్లి లేచుచున్నారు.)

దుర్యో—అక్కటా ! ఖనికా ! పాండవులీ లోకంబును విడిచి స్వర్గ సౌఖ్య మందబోయిరా !

ఖని—మీ డయచే వారికట్టిగతి పొందెడినది. మహారాజా ! నీకోరిక నెఱవేఱినది. ఇంక నీవు నిష్క్రమింతుకంబుగ ధరావలయంబు బరిపాలింపవచ్చును. పాండవులేమిసేయుదురో యను భయము నీకిక నవసరము లేదు.

ధృత—(దుర్యోధనునిజూచి)

తే॥ గీ॥ పరమ పావనచరితులౌ ♦ పాండునుతులఁ
బంపితిని నీదు మాటపై ♦ వారణాసి
వారి నచ్చోట బావక ♦ జ్వాలలందు
గూలునట్లుగ జేసితే ♦ కుమతి వగుచు.

ఓరీ ! దుష్టుడా ! ఎంతకార్యమును జేసితివిరా ! పాండవుల మరణంబునకు నేనేగదా కారణభూతుండను.

తే॥ గీ॥ ఇట్టి మాయబన్నితివని • మొఱుగలేక
 బంపించుకు నీవిట్టి • పాతకంబు
 సలిసినాడవు; వారలు • సమసినారు
 నేనె కారణంబిందుకు • హీనచరిత.

దుర్మార్గా! ఎంతపని చేసితివిరా! విషపూరిత మధుఘటంబునని
 తెలియక మోసపోయితిని. ఆ పాండురాజుకంటె నాయందు భక్తి ప్రి
 మలు బూని నేవించు పాండుసుతుల మరణంబు నాలించియు హృదయ
 ము బ్రద్దలుగాక నిలచి యున్నది. కటా! ధాత దీనిని లోహముతో
 నిర్మించెను గాబోలు. (భీష్మునిఁ జూచి) తండ్రీ! వింటివా!

భీష్ము—వినకేమి! ఈవిషయమై నేనేమియు మాట్లాడరాదని మొదటనే
 యూరకొంటిని. కాకున్నచో హీనగుణుఁడును, నొకరి బాగుఁ
 జూచి యోర్వలేనివాడును నగు నీ సుయోధనుఁడు చెప్పినంత
 మాత్రముననే పాండవులను పురినుండి నడిపితివి. సర్వస్వతం
 త్రిత గలిగియున్న నీ కొరులేల చెప్పనలెను. “నే పాండవుల
 బంపనన్నచో” ఈ దుర్మార్గుడేమిచేయగలుగును. ఇటువంటి
 వానిని జంపినను పాపములేదు. కులము నిర్దోషమగును. (దు
 ర్యోధనుని జూచి) పాపకర్మా! ఎంతటికార్య మాచరించితివిరా!
 దుర్మార్గా! నీ ముఖంబు జూచినఁ పంచమహా పాతకంబులునుగ
 లుగును. పాండవులను జంపించిన పాపము మిమ్ములగట్టిగుఱుపక
 మానదు. కులవృద్ధునగు నన్నుఁ గూడవీక్షింపకనిట్లుగావించితివి.
 ఇంక మీకు జయంబు గలుగునను మాట కలలోనిది. మిమ్ము
 లను కులనాశనకారణులని తలంప నచ్చును. కులము నాశనము
 జేసికొనుటకే యిట్టి పాపకార్యముజేసినాడవు. ఛీ! మీయెదు
 టను నుండరాదు. (నిష్క్రమించును.)

ధృత—(సుయోధనుని జూచి) కుమారా! భీష్ముండు వెళ్ళిపోయేనా
యేమి? ఈతనికాగ్రహము వచ్చినదే. అక్కటా! నేనే స్వ
యముగా తెచ్చిపెట్టుకొంటిని. (తనలో) నేనిప్పుడేమయిన నం
తినా, యీతనికాగ్రహమువచ్చును. (తనలో) ఇవ్విషయమై
దోష కృపాదులతోగూడ యోచించి పాండవులకు దగిన కర్మ
ల జేయవలయును. (నిష్క్రమించును.)

సుయో—(తనలో) ఇప్పుడు నాకు సంతోషముకలిగినది. పితామహ
ద్రోణాదులు నన్ను దూషించినను నేను లక్ష్యపెట్టకయుండినచో
వారేమిసేయగలరు. (నిష్క్రమించును.)

భీమ—(తనలో) పాండవుల మరణంబు నిజమనియే ధృతరాష్ట్రము
నమ్మెనుగదా. సుయోధనుండు సంతసింపుచుండెను. కానిమ్ము.
ఇదియునుమంచిదే. (నిష్క్రమించును.)

రంగము—హిడింబాసురుని వనము.

[కుంతి, ధర్మార్జుననకుల సహదేవులు నిద్రింపుచుండగా
భీముడు ప్రవేశించును.]

భీము—(తనలో) ఇంకను వీరు నిద్రలోనే యున్నవారు. (ఇంచుక
యూరకుండి నలుచిక్కులు గలచుంజూచి)

సు॥ అకటా వాకిలి యొత్తుగానలికి న ధర్మార్జునమున్ మబ్బుకొ
మ్మకొనెన్ ధాత్రికి డిగ్గుతారలనఁగాఁ ధర్మార్జున్ బ్రకాశించెడున్
మొకముల్ భీతిన్ గొల్పజేయురపముల్ ధర్మార్జున్ మృత్యునిచ్చొట్ట; మా
కిక నేదారియుఁ దోచదాయెగద లో కేశా! యశోదాసుతా॥

భగవంతా వాసుదేవా! అన్నిటికిని నీవేయున్నవాడవు. మ
మ్మ రక్షించుభారంబు నీయదియైయున్నది. (సోదరులనుజూచి) వీరంద

రును నిద్రలేచువరకును వీరికేహానియుఁ గలుగకుండ గదాధరుండనే రక్షింపుచుందును.

(తెరలో)

అల్లాల్లా ! అల్లాల్లా ! అలలల ! అలలల ! సోదరీ ! హిడింబీ ! నేడు మనవన సమీపంబున కెవ్వగో నరులరుదెంచినారు. నీవు సత్వరముగ సరిగి వారలను వధించి నాకు రుచికరముగా వండిబెట్టుము.

భీము—ఏమిది! ఎవ్వడోకదా దైత్యునివలెనున్నాడు. ఇయ్యది రాక్షస సంచారమగు భూమికాబోలు. అక్కట్లా ! తెలియక మేమిందుఁ బ్రవేశించితిమి. దైత్యార్భటంబు లధికమగుచున్నవే. సరే ! దీనికాలోచింపనేల ! భయమందనేల ? యమగదాదండంబును మించినగదాదండము నాయొద్దనేయున్నదిగదా. ఏట్టిమృక్కడి రక్కసులువచ్చినను నెక్కపెట్టున జక్కఁడచెద.

(తెరలో)

అగ్రీజా ! నీయాజ్ఞ ననుసరింపుచున్నాను.

హిడింబీ—(ప్రవేశించి) ఓరోరీ ! దుష్టమానసులారా ! మావనంబునఁ జొచ్చిన మీరెందుబోగలరు. మీరందరును నేడు మా కాహారమగుదురు. (భీమాదులమీదికి రాబోవును.)

భీము—(తనలో) ఇదియొకరాక్షసి. అబ్బా ! ఏమి దీనిభయంకరరూపము. ఎట్లయినను దీని నిప్పుడు జంపి రాక్షసభయంబును మాన్పవలయును. (ప్రకాశముగా)

ఓ రక్కసీ ! దూరముగానిల్వము. ప్రాణంబుల కాశించితివేని పైకిరమ్ము. గదాధరుండగు భీముండిచ్చటనున్నాడని తలంపుము.

హిడిం—(భీముని తేఱిపాటఁజూచి) ఆహా ! మొదట వీరినిజంపుటకు నాగ్రీహాయత్తచిత్తనయి యరుదెంచితిని. కాని యిప్పు డీతని

ముఖబింబంబుజూచి నంతనే వీరిని వధించుటకు నాచిత్తము స
మృతంపకున్నది. భళిరా! ఏమి! ఈపురుషవరేణ్యుని సో
యగము.

ఉ॥ చేరలనేలగాఁదగిన ♦ చిన్నికనుంగవఁ గాంచినంత ల

క్షీరమణీవతంసము వ ♦ సింఁచెడుభంగినిదోచు, మోము నొ
య్యారముజూడ బూర్ణశశి ♦ యందమునేలును; నెవ్వఁడోయితం
డారయఁ; జూచినంత వశ ♦ మయ్యెను సామదియేమిసేయుదున్.

ఇట్టి సుందరమూర్తిని నే నెచ్చటను దిలకించియుండలేదు. ఈ
తనినిజూడగనే నాచిత్తం బీతనిపైకి బాటుచున్నది. మదనుండవయుఁ
డై తన పదునై సశరంబులు నాహృదయంబున నాటఁబలుపుచున్నాఁ
డు. విరహమగ్గుల మగుచున్నది. ఈతని కూటమింగలియక నెక్కింత
కాలమైనను దాశఁజాల. (ఇంచుక యూరకొని) ఇప్పుడు నే నీరూపం
బుతో నీతనికడఁ జేరితినేని వికృతరూపమును జూచి రాక్షసియని న
న్నఁ జేబట్ట నిరాకరించును. కావున నా భేచరీవిద్యాప్రభావంబున
దివ్యసుందరినై యరుదెంచి యాతనిచిత్తమును మోహసాగరంబున ముం
చి నాయభీష్టంబు దీర్చుకొందునుగాక. (నిష్క్రమించును.)

భీము—ఇదియంతయు రాక్షసమయమైన యరణ్యమువలెనున్నది. సో
దరులును డల్లియు నిద్రలేచినపిమ్మట వేరొండుస్థలమున కరుగు
ట యుచితమని తోచుచున్నది. దినములు తప్పివచ్చినప్పు డెట్టి
సంకటంబులు ప్లాపించునో! నేనుమాత్ర మతిజాగరూకుండ
నై వీరిని రక్షింపుచుండవలయును.

[హిడింబి సుందరరూపంబునఁ ప్రవేశింపుచున్నది.]

భీము—(హిడింబినిజూచి) ఈయర్ధరాత్రీసమయంబున నెంటరిగా నె
వ్వరో కాంతాతిలకం బిట్లువచ్చుచున్నది. ఈమె యెవ్వరై

యుండవచ్చును. ముల్లోకంబులను తన వీక్షణంబులచేత మోహంబున ముంచివేయఁజాలిన యీ సుందరాంగి యెవ్వరిచేతనైన బాధింపఁబడలేదుగదా !

హిడిం—(తనలో) ఈపురుషపరేణ్యం డిచ్చటనే యున్నవాఁడు. ఇంక నేను సందియంబందనేల. ఈతనిని సమీపించెదగాక. (భీముని సమీపించి) మహాపురుషా !

తే॥ గీ॥ ఎవ్వరవొగాని నిన్నునే ♦ నెఱుంగనైతి
నార్తనై మ్రొక్కుచుంటిని ♦ నధికభక్తి
నాయభీష్టముదీర్ప ము ♦ నంబునందు
కరుణదాల్పుముదప్పక ♦ గలువదూర.

భీము—(తనలో) ఈమె యిచ్చటి కొంటరిగా నరుడెంచుట కేమికారణమో! నాకీమె మ్రొక్కి యభీష్టముదీర్పుమని కోరుచున్నది. ఈమె యభీష్టమెట్టిదో అయినను అడిగెదనుగాక. (ప్రకాశముగా)

మ॥ తరుణీ ! యెవ్వతెవీపు; యీకరణి రా ♦ త్రింబందు నిచ్చట కీ
వరుదేరణ బనియేమి; నన్నుఁ గని సం ♦ పార్థింపగానేల ; త
స్కరులెవ్వారలునైనఁ గూరులయిని ♦ గారించిరోకానిచో
సరగణజెప్పుమ భీష్టమేదొవినఁగ ♦ గౌతూహలంబయ్యెడిక.

హిడిం—మృనధసమాససుందరా !

త ర ల.

కలదునామదే నొక్కకోరిక ♦ కామసన్నిభరూప ; నీ
వలనఁగాదని యఁటివేనియఁ ♦ బ్రాణముల్ ధరవీడగాఁ
దలఁచివచ్చితి నమ్ముమీనను ♦ తథ్యమ౯వచియింతు; నిం
కలఘుప్రేమను దీర్పుమీయది ♦ యార్తనై నినుఁ జేరితిక.

భీము—(తనలో) ఈమె యభీష్టమెట్టిదియై యుండునోగదా. (ప్ర)కాశముగా) రమణీ! సందియమందెదవేల. చెప్పము.

హిడిం—ఓమహానుభావా! చల్లకరుదెంచి ముంత చంకనుబెట్టినందున లనఁ బ్రయోజనమేమున్నది. నేనీవనంబున కథికారియగు హిడింబాసురుండచు దైత్యునకు సోదరిని. నాపేరు హిడింబి. నాయగ్రజుఁడు నన్నుగని మన వనంబునకు నరులెవ్వరో యరుదెంచిరికావున వారిని వధిపుమని యాజ్ఞనీయ మొదట నే నిచ్చోటి కరుదెంచితిని. నీ సుందరవిగ్రహంబు జూచినయంతనే చిత్తము మాటిపోయినది. మన్మథుఁ డించుకయైనను గరుణలేక దన పుష్పశరంబులు నాపైఁ జిమ్ముచున్నాఁడు. ఇంక నీవునన్నుఁ దప్పక గరుణింపవలెను.

7/17

భీము—(తనలో) దైత్యయువతికి యిట్టి మాపురేఖావిలాసంబులుండుట యెచ్చటను జూడలేదు.

తే గీ॥ ఇట్టి నడిరేయి యందున • నిట్టిరూపు

దాల్చి యరుగుదెంచినయట్టి • తరుణిఁజూడ

మనము చలియింపదే యెట్టి • మునులకై న

మనుజులనుగూర్చి యింక జె •ప్పంగనేల.

కాని నాచిత్తంబుచుమాత్ర మించుకయైనను జలింపనీయకూడదు.

హిడిం—వీరపురుషా! నీవు నన్నుఁగూర్చి యేదియో సందియంబందు

చుంటివి. ఆలస్యమున కీయువిద తాళజాలదు. నాయభీష్టము

దీర్చితివేని నావలన నీ కనేక సాయంబు లొనఁగూడును.

భీము—స్త్రీవగు నీవలన నాకుగలుగు సాయంబెట్టిదియో చెప్పము.

హిడిం—ఈ వనంబున కెల్ల మదీయసోదరుండగు హిడింబాసురుం డధి

పతి. మీరాక నాతఁ డెఱింగెనేని మిమ్ములనందఱ నొక్క

పెట్టున వధించును. ఈనిద్రబోయెడివారిజ్జోలి నీకేల. హనివలన
నీ కేయపాయంబును లేకుండ నిన్ను దూరముగాఁ గొనిపోయి
రక్షించెద.

భీము—ఓ వెచ్చిదానా ! మీయన్నసంగతిఁ జెప్పి నాకు భయంబు గొలు
పఁజూడకుము.

తే॥ శీ॥ అష్టదిక్పాలకులకూడి ♦ యమరభర్త
యరుగుదెంచునుగాక ఘో ♦ రాజియందు
భయము నిసుమంతజెందరు ♦ పడతి! వినురు
దైత్యవల్లభుమాటరు ♦ దలఁపనేల.

ఇదియూ నీవు చేయనెంచిన సాయము. ఇంతియేగదా. ఒకవేళ
నేను నీయన్నయగు హిడింబాసురునికి భీతిల్లుదునని తలంచితివేమో. అ
ట్లెన్నటికిని దలంపకుము. చతుర్దశభువనంబులును నెక్క పెట్టున నెత్తి
వచ్చినరు బోరాటంబునకు వెనుదీయక వైరిబృందంబును మదీయచండ
గదా దండంబుచే బిండిపిండిగఁ గావించెదరు. (ఇంచుక యూరకుండి)
అదియునుగాక నీకై యీమాతాసోదరులను విడనాడి రమ్మనుచుంటి
వి. ఇదియేటిమాట. దైత్యాంగనవగు నీహిందున కాశించి తల్లిని సో
దరులను విడనాడుదునని తలఁచితివా !

హిడిం—వీరాగ్రేసరా! తెలిసియో తెలియకనో పలికిన పలుకుల మ
న్నింపుము. మాయన్న కంటబడకుండ మిమ్ముందరిని నింక వేరొ
కచోటికి దీసికొనిపోవుదును. నాయభీష్టము దీర్చుము.

భీము—నీవు మాంసాశనివి. నేను సుక్షత్రియవంశసంభూతుండను. నీ
కును నాకును మైత్రి యెట్లగును. ఇంక నీమాటల గట్టిపెట్టి నీ
యన్నతో నివ్వనంబున నరులున్నారనిచెప్పుము. ఆతడా మా
టల నాలించి యగుదెంచెనేని నిమిషమాత్రంబున నాతనిపా

ణంబుల గొని వనమున బాంధులు నిర్భీతిగ సంచరించునట్లు గా
వించెద.

హిడిం—అగ్రజుని నీవు వధించుటకుగూడ నేను విచారింపను. నీవాత
ని జంపిననుసరే. నాయిష్టముమాత్రము దీర్పుము.

ఉ॥ గారమునీయెడన్ మిగుల * గానిడి నాదగు నగ్రజున్ దిర
స్కార మొసర్చినిన్ను విభు * గావరియింపక వచ్చినాను; భూ
దారకులాబ్ధిపూర్ణ శశి! * తప్పకనాదగు కోర్కెదీర్పుమా
సారయశంబుజేకులు * సర్వశుభంబులు మిమ్ముజేతెడిన్.

నేను దైత్య యువతిని సందియంబుదవలదు. నేను కామరూ
ప సంచారిని. ఎప్పుడేయేరూపము గావలయునో యట్టిది తప్పక దాల్చు
గల సామర్థ్యమున్నది. ఇదియుగాక నన్ను నీవు స్వీకరించితివేని నా
వలన నీకుఁ బెక్కు కార్యములగును.

భీము—(తనలో) ఆహా! ఈకోమలి వాక్యంబులు నాచిత్తంబు నెంత
యుఁ జలింపజేయుచున్నవి. ఇక్కంతామణి నన్ను వరుని
గాఁ జేకొనఁదలంచి యగ్రజుని విడిచి వచ్చినదట. ఆతని ప
థకుఁ గూడ సమ్మతింపుచున్నది. (ఆలోచించి) అవును. ఇం
దాశ్చర్యమేమున్నది. విదర్భరాజనందనయగు రుక్మిణియు కృ
ష్ణుని బెండ్లియాడఁదలంచి, యిందులకు చడ్డమువచ్చిన యామె
సోదరుని కృష్ణుండు పరాభవించినప్పుడుపేక్షింపలేదా.

హిడిం—నుహాత్మా! యోచింపుచుంటివేమి! అన్నము పెట్టవచ్చినప్పు
డు నిరాకరించువాడెవడైన యుండునా! మార్గవశమునఁబోవు
సమయంబున చేతికిదొరికిన ధనంబును నెవ్వఁడైన బాటవేయు
నా! తనంతతాను వలచి వచ్చిన చేడియ నుపేక్షించుట నీకు
ధర్మముగాదు. ఈ జన్మంబున నాకు నీవే మనోహరుండువని
తలంచి వచ్చితిని.

మ॥ కరుణానీమ కృపారసంబాసగిసన్ ♦ గాపాడిరక్షింతువో
 స్మరుడిప్పట్టునవేయు బాణములకున్ ♦ జావంగవీక్షింతో; సుం
 దర! నీచిత్తమునామ భాగ్యమింక వా ♦ దంబేల నేనన్యథా
 శరణానాస్తి యటంచుజేరితిని మాం ♦ సంరక్షయం చిట్టులన్.

[తెరలో]

ఓసీ! హిడింబీ! ఆనరికీటకంబులను వధించి తీసుకొని రమ్మని
 నేను చెప్పి పంపగా, నా కార్యమును మఱచి యీ పురుషునితో నెవ్వ
 యో సరస సల్లాపంబులు గావింపుచుంటిరా! ఏమే! నీ ధైర్యము
 ఇదిగో వచ్చుచున్నాను.

హిడిం—ఓ! బలశాలీ! రక్షింపుము. రక్షింపుము. మా యన్న
 దండతాడిత మహారంగంబు కరణి మండిపడుచు వచ్చుచున్నా
 ము. నన్నింక బ్రదుకనీయరాదు.

(భీముని సాదములపై బడుచున్నది.)

భీము—కల్యాణీ! భయమందకుము. నీయన్నయగు నా మృక్కడిరక్క
 సుని నిమేషకాలంబులో సంతకునీవీటి కతిథిగాబుచ్చివచ్చెదను.
 ఆతండ్రిక్కడ కరుదెంచెనేని మా సోదరుల నిద్రకు భంగము
 గలుగును. నేను వచ్చువరకును నీవు వీరి నతిహాగరూకురాలవై
 యరయుచుండుము.

(నిష్క్రమించును.)

ధర్మ—(అదరిపడిలేచి) ఏదియో యొక భయంకరమైన ధ్వని నాకీష్పడు
 వినవచ్చినది. ఇది యేమైయుండును. ఇప్పుడు వినవచ్చిన
 యీ భయంకరారావంబునకు నా జననీసోదరులేమియు భయ
 మందక నిద్రింపుచునేయున్నారు. ఇదియునొకమేలే. అలాగ్న
 గృహదావంబుచుండి భీముండు మమ్ములదప్పించి యిచ్చో

జేర్చియున్నాఁడు. వీరందఱును మార్గాయాసంబున మిగుల
డస్సి మేనుల మఱచి నిద్రింపుచున్నారు. ఆహా ! నాతమ్ము
లెట్టి ప్రదేశమునందు శయనించినారు !

సీ॥ ఒరులకును గీడుల ♦ నెవరింపఁగాబోరు

పరయువతులపైన ♦ భ్రాంతిఁగొనరు

స్వప్నంబునందైన ♦ సత్యంబుదప్పురు

న్యాయమార్గంబు నె ♦ న్నండు విడరు

ప్రధీవురులసేవ ♦ విడనాడ నెంచరు

సేవకాళిని శిక్ష ♦ సేయబోరు

పెద్దలతో నెప్పు ♦ డుద్దికాండైయుందు

రితర సంపదలకు ♦ నీర్వ్యజెంద

తే॥ గీ॥ రట్టి సుగుణచరిత్రుల౯తా ♦ ననుజు లకట

కంటకపరీత మైనట్టి ♦ కటికనేల

నిద్రబోవుచు నున్నారు ♦ భద్రముగను

ధాత వ్రాసిన వ్రాలును ♦ దాటఁ దరమె॥

(తల్లినుద్దేశించి) హా ! తల్లీ ! నీవు మహాసుకుమారాంగివి. ఎప్పు
డును సంతఃపురంబునందనేకవేల దాసీ జనంబులు బరిచర్యలు సలుపు
చుండ సౌఖ్యంబు గాంచుచుండెడిదానవు. అట్టి నీకు మా మూలంబున
నిట్లు సంకటంబులు బ్రాప్తించినవిగదా.

చ॥ పతిగతియింపగా భువిని ♦ బ్రాణహాబాహుక యెట్టులెట్లు యీ

సుతులను జూచుకొంచు మది ♦ శోకము మ్రోగి విరోధి సీమనా

యతమతిజేరి కాలమును ♦ నట్టులబుచ్చుచు నుండఁజూచి దు

గ్మతియగు నాసుయోధనుఁడు ♦ మాకీటు జేయగనెంచె నెగ్గులకా.

ఆ దుర్మార్గుడయిన దుర్వోధనుండు మనల నందఱ లాత్మాగ్ర
హంబున దగ్గులుగాఁజేయఁ దలంచెను గాని నీకడుపు చలవచే మేము

బ్రతికితిమి. నీవును సుఖంబుగ నుంటివి. మనల నందరను భీముఁ
డీ స్థలంబునకు సుఖముగాఁ జేర్చినాఁడు. (ఇటునటుఁ జూచి)

తమ్ముడా! భీమసేనా! భీమసేనా! ఏమిది పలుకవు. (శయ్య ద
గ్గరకరగి చూచి) ఏమిదీ! భీముడు గనుపింపఁడే. ఏమాయెనోగదా.
ఎన్నఁడును మమ్ము విడనాడి యెచ్చటికినిఁ బోయి యెటుంగఁడు. ఇట్టి
నట్టడవిని మమ్ము డించి యితఁడెచ్చటికిఁ బోయి యుండును. హా! త
మ్ముడా! వాయునందనా! మాతో గడగండ్ల గుడువలేక మమ్ము విడి
చి నీచారి నీవు చూచుకొంటివా! (విచారించును.)

హిడిం—దేవా! మీతమ్ముడగు భీముఁడీ ప్రాంతంబునందున్న హిడిం
బాసురుండను మృక్కడి రక్కసునితోఁ బోరునల్ప నరిగినాడు.
ఇప్పుడే గాగలఁడు. ఆతఁడరుదెంచువరకును మిమ్ముల రక్షిం
పుచుండుమని నాకాజ్ఞాపించినాఁడు.

ధర్మ—తండ్రి! భీమా! నీకింత సాహసమేలనోయి. మమ్ముల నెవ్వరి
నయిన సాయంబుగొనిపోవక యొంటిగా దైత్యునితోఁ బోరా
డనేల నరిగితివి. నీవు మరల నరుదెంచి నా కన్నులకు విందు
గూర్చు భాగ్యము నేను నోచితివా.
(కుంతి నిద్రనుండి లేచును.)

కుంతి—కుమారా! ధర్మనందనా! ఏవియో భయంకరార్భాటంబులు
వినవచ్చుచున్నవి. ఇది రాక్షస సంచారంబుచే నెప్పుచుండెడి
భూమి కాబోలు. మన భీముండెడి?

ధర్మ—తల్లీ! ఆతఁడీ ప్రాంతంబుననున్న హిడింబాసురుండను దానవుని
తో బోరాసర్ప నరిగినాడట.

కుంతి—అక్కటా! భీమసేనా. ఒంటిగా నరిగితివా. తనయలారా!
భీమున్న కెట్టిహాని కలుగునోకదా. నాచిత్తంబున ధైర్య మా
గక యున్నది.

ధర్మ—జననీ ! నీవు భీముని సంగతి నెఱింగియుండియు నీరీతి విచారపడెదవేల ? (అర్జునుని జూచి) అర్జునా ! నీవు బాణసాణివై భీముడున్న దెసకరిగి యవసరమయ్యెనేని యతనికి సహాయంబొనర్చుము. అంతియేగాని బాల్య చాపల్యమున సాహసముమాత్రము చేయకుము. మన దినములు తప్పివచ్చినవి.

అర్జు—అగ్రీజా ! ఆజ్ఞ ననుసరించెదగాక !

కుంతి—(హిడింబినిఁ జూచి) యువతీలలామా ! నీ వెవ్వరవు? ఈ ఘోరారణ్యంబున నున్న మాకడకేల యరుదెంచితివి. మమ్ము గడతేర్చి దలచి యరుదెంచిన దైత్యవనితవు గావుగదా. నిన్నుఁ జూచిన మాకెంతయో సందియంబు గలుగుచున్నది.

హిడిం—తల్లీ ! నీవు దలంచినట్లు నేను నిజముగా దైత్యవనితనే. ఇప్పుడు భీమునితోఁ బోరాడుచున్న హిడింబాసురుండు నాయన్నయగును. తొలుదొల్త యాతని యానతినిబూని యిచ్చట కరుదెంచి విశాలవత్సుండును, బూర్ణేందుబింబ వదనుండును, కంజనేత్తుండును, నాజానుబాహుండును, మహాబలపరాక్రమ సంపన్నుండును నగు భీమునింగాంచి మదనుబారికి లోనై యాతంజే నాకు దైవంబును, మనోహరుండును నని తలంచి యాతని సన్నిధి కరుదెంచితిని. ఇంతలో నాయగ్రీజుండు దీనింగని మిమ్మలను నన్ను గూడ మ్రింగదలంచి భయంకర రూపుండై యరుదేరగాఁ జూచి మీకు నిద్రకు భంగమగునని తలంచి భీముండు వానిని సమీపస్థలమునకు దీసికొనిపోయి పోరాటంబునకుఁ దలపడెను. ఆతఁడు జయము వహించి సత్వరమ్ముగనే రాఁగలండు.

[తెరలో]

ఉ॥ చీరపు మమ్ము నెవ్వరిని • జెచ్చెర సాహసమట్లు బూని యీ
 తీరున నేగుదెంచితివె • దేవవిరోధిని గూల్పగా ! నదే
 తూరుపు దెల్లవాతె మన • దోర్బలమెక్కుడు వేళయ్యె నీ
 పూరక గొంతెసేపు భుజ • యుద్ధమొనర్చి వధింపుమీతని॥

ధర్మ—అవిగో ! అయ్యవి యర్జునుని పలుకులు. తమ్ముడు సుఖము
 గా నరుదెంచుగాక.

కుంతి—(హిడింబినిఁ జూచి) దానవాంగనా ! నీవెక్కడ మాభీముండె
 క్కడ. నరమాంస భక్షకుఁడాలవగు నిన్ను గ్రహించుటకు మా
 భీముండెల్లు సమ్మతించును. ఇట్టి యాస నీ మనంబుననుండి
 విడనాడుము. ఇంతవరకు నీవు మమ్ములను రక్షింపుచున్నందు
 కును, నా కుమారుని వార్త చెప్పినందులకును మేము నీయెడల
 గృతజ్ఞులమై యుండవలయును. అంతియేకాని రిత్తకోరికను
 మనంబునఁ జేర్చుకొనకుము.

హిడిం—(రహస్యముగా) తల్లీ ! నీవెఱుంగనిదీ జగంబునలేదు. మావ
 వంతులగు పురుషులను జూచినచో గొందఱు స్త్రీలు మోహిం
 చుట స్త్రీలోకంబున సామాన్యముగ నున్నదే. ఇవ్విషయం
 బు నీకునుఁ దెలిసియే యున్నది. ఈ జన్మంబున నాకతండ
 భర్తయని మోహించి బంధుజనులను విడనాడితిని. ఆతనియం
 దున్న మక్కువచేత నగ్రిజుని వధకై నను సమ్మతించితిని. న
 న్నాతండు గైకొనఁడేని యాతని చరణ సన్నిధిఁ బ్రాణంబు
 లు బాయుట కరుదెంచితిని. ఇదియే నా మనోనిశ్చయము.

ధర్మ—(సంతోషమున) అడుగో ! భీమసేనుండు విజయలక్ష్మీలాలితు
 డై తమ్ముడగుసర్జునునితో వచ్చుచున్నాడు. (ఎదురుబోవును)

[భీమార్జునులు ప్రవేశింపుచున్నారు.]

ధర్మ—తమ్ముడా ! వచ్చితివా ! నన్నెక్కసారి గొగలించుకొననిమ్ము.

కుంతి—తండ్రీ! మరల కంటబడితివా?

నకు—అన్నయ్యా ! ఎంతసాహసకార్యముచేసితివి ! మమ్మెవ్వరినైన
బిలువకుండ నెంటరిగా నేలయరిగితివి?

భీము—అదై త్య నుక్కడగించుట కెంతకాలముపట్టినది! (హిడింబిని
జూచి) ఈరక్కసివాని చెల్లెలే. దీనినిగూడ నంతంబొందించివనం
బరాక్షసంబుగావించెదను.) (హిడింబి పైకిబోవుచున్నాడు.)

ధర్మ—(వారించి) తమ్ముడా ! ఏమి ! ఈసాహసము. ఆడువారలపైన
నీపరాక్రమ మేలచూపెదవు.

తే॥ గీ॥ చంపదగినట్టివానినిఁ ♦ జంపినావు

చంపదగనట్టిచానను ♦ జంపనేల

నిన్ను మదిలోనగోరి యీ ♦ నీరజాక్షి

వచ్చియున్నదిబోవు మీ ♦ పరమకృపను.

నిశ్చయముగా నొకరివలన నాపదయేవచ్చుచుగాక. వచ్చినను
వారు శిరఃబిండినప్పుడు రక్షించుటయే పరమధర్మము. తమ్ముడా ! ఈ
యబల నీపైఁ జిత్తమును బదిలపఱపుకొని నిన్నే భర్తగావరించి బం
ధువులనెల్లవీడి, తుదకు నీచే దనయన్న చచ్చుటకుగూడ సమ్మతించి
యిచ్చుటకు వచ్చినది. జన్మమునెంచిచూడ నియ్యది రాక్షసియేయైనను
దీనియందింక నీవట్టిభావ ముంచవలదు. ఇయ్యది మహాజ్ఞానసంపన్ను
రాలివలె గానిపించుచున్నది.

హిడిం—ఓ కుంతీమహాదేవీ! యోధర్మనందనా ! మీరు నాయుష్టంబు
సమకూర్చరేని నాప్రాణంబు లీభీమునిసన్నిధియందే బాసి ముం
దుజన్మంబునకై నను నితనిని బతిగాఁ బడయుదు. మీరు నా

కోర్కె సఫలంబుగావించిరేని మీకుఁ బెక్కుకార్యంబులయం దనేక సహాయంబులు నేయుదును. ఎక్కడకుఁగొనిపోమ్మన్నను మిమ్ముల నందర నెక్కసారిగా నెత్తుకొని గొనిపోగలను. నే నతీతానాగతనర్తమానంబు లెఱింగినదానను. నన్నుఁ బరీక్షిం చిచూడుడు. మీరీమార్గంబున దిన్నగా నరిగితిరేని ముందర నెక కాసారంబు గాంచగలదు. అక్కడ నొక్కవనస్పతియుం గలదు. ఆరెండును శాలిహోత్రుండను మునిపుంగవునిచే దపం బునంజేసి గాంచఁబడినవి. అసరోవరజలంబులు ద్రావినవారికి నాకలియు దేప్పులును నడంగి యధికతేజశ్శాలురై యుందురు. మీరాశాలిహోత్రుని యాశ్రమమునందుండగా మీకడకు వ్యాసమునీందుండరుదెంచును.

కుంతి—(తనలో) ఈమె నిజముగా నొక దివ్యవనితయని తోచుచున్నది. దీనివలన మాకు ముందు బెక్కుపకారంబులగునని తోచుచున్నది. (భీమునిజూచి) వత్సా! భీమా! నీయన్నవాక్యంబులు ను నావాక్యంబులును మన్నించి మేము చెప్పినయట్లొనర్పుము. ఈ హిడింబిని నుపేక్షింపవలదు. ఇయ్యది మహాసాధ్వి. అందుకు సందియంబందక దీనినిఁ జేబట్టుము. (హిడింబినిజూచి) యువతీమణి! నీవు శుచివై యుత్తమస్త్రీగుణంబులదాల్చి భీమునకు బ్రీయంబునేయుచుండుము. (భీమునిజూచి) భీమా! యామెచు పరిగ్రహింపుము.

భీము—అమ్మా! నీయాజ్ఞ కెదురాడఁజాలను. ఆమెయందు బుత్రజన్మ మగువరకును నీమెను జేబట్టెద.

ధర్మ—హిడింబిచెప్పినయట్లు మనమింక శాలిహోత్రుని యాశ్రమంబున కరుగుదము రండు.

(అందరును నిష్క్రమించుచున్నారు.)

రంగము:—శాలిహాతుని యాశ్రమము.

[ప్రవేశము—భీమార్జున నకుల సహదేవులు—శుంతి—హిడింబి.]

ధర్మ—తమ్ములారా! మనమీ శాలిహాతుని యాశ్రమభూమిఁ జేరిననాటచుండియు నెట్టికష్టంబులును లేక సుఖముగ నున్నవారము. తమ్ములారా!

మ॥ కనుడియల్లదె చోచుచుండెనెమటన్ ♦ గంభీరకంఠీరవ
ధ్వనితా కర్ణనకంపితాఘోషాః ♦ దృఢేభసంతాన స
ద్భవభల్లూకనికాయ సాశ్వమృగఘ ♦ డ్ల వ్యాఘ్రీయుక్తంబు ఘో
రనితాంతాఘోషక్షీసంకుల రవా ♦ కాంతంబు కాంతారమున్.

నకు—అన్నయ్యా! అరణ్యము మాత్రము మనలను విడుచుటలేదు.
ఇందున్న దుష్ట మృగంబులు మనల నేమియు బాధింపవుగదా.
వీటి వలన మనకేమియు భయంబుండదుకదా.

అర్జు—తమ్ముడా! వీటివలన మనకానంతయు భయంబు కలుగదు.
ఏలయనిన;

నీ॥ వైరమింతయులేక ♦ వరకురంగములకు
బాలిచ్ఛుచుండెను ♦ వ్యాఘ్రీచయము
భీతి యింతయులేక ♦ నృగరాజుతోఁగూడి
వర్తింపుచుండెను ♦ వారణములు
పరమ ముదంబున ♦ గౌవురు పిల్లితో
భుజియింపు చుండెను ♦ మూషకతతి
సాళువంబులముందు ♦ జంకక కేళిని
సలుపుచుండెను పక్షి ♦ సముదయంబు

తే॥ గీ॥ మానిచంద్రుని సత్తపో ♦ మహిమచేత
సహ—కూర జంతువులయ్యు నె ♦ వ్యారికెపుడు

హాని గూర్చకయుండు న టంచుఁదోచు

నకు— అవును ! సందియంబేటికి ట యనుజులార.

అమ్మహాత్ముని తఃపఃప్రభావంబున నివి కూరజంతువులయ్యు
ను నెవ్వరిజోలికిని రావు.

కుంతి—కుమారులారా ! ఈ శాలిహూతుని యాశ్రమంబున నుం
డుట మనకు హస్తీరాపురియందున్నదానికంటె నెక్కువ సౌఖ్య
దాయకంబుగనున్నది.

నకు—అది వైరుల గృహముగదా. అట్టిచో మనకు సౌఖ్యంబులెట్లుం
డును.

సహ—తల్లీ ! నీవుగూడ మా మూలంబున నెట్టి కష్టంబు లందు
చుంటివి.

కుంతి—తండ్రిలారా ! సప్తద్వీపసముద్రముద్రితమహీచక్రంబు నేక
చ్ఛత్రంబుగఁ బరిపాలింపఁదగిన బాహుబలపరాక్రమ వంతులు
ను, ధర్మగుణోదారులును నైన మీరే యిడుమలుపడుచుండనే
నా యోర్వలేనిదానను. ధర్మచరిత్రుండైన మీ జనకుండు
గతింపగా నేనుగూడ నాయనమార్గమునుబట్టి పోవక మీకష్టం
బు లన్నియుఁ జూచుటకు బ్రతికియుంటిని.

హిడిం—అత్తా ! కుంతీమహాదేవీ ! గతించినదాని కిప్పుడు వగవచేల.
ఈ కుమారులనుజూచి యాదుఃఖము నంతయు నీవు దిగమింగ
వలెను.

కుంతి—కోడలా ! హిడింబీ ! నేనట్లే తలంచి వీరలను జూచుకొనుచు
జింతబాసి యెట్లో దినములు గడుపుదమని తలంచితిని. కాని
విధిప్రేరణంబున దుష్ట దుర్యోధనునిమూలంబున మాకీయిక్క
ట్లు సంపాదించినవి. భగవంతుం డింకను నెన్నికడగండ్ల బెట్ట
నున్నాఁడో యెఱుంగరాదు.

హిడిం—అమ్మా ! ఎన్నికడగండ్ల గుడిచినను బావగారై న యీధర్మ
జుండు దా ములను నిర్జించి నల్వరతమ్ములను గలిసి సుఖంబుగ
రాజ్యంబు బరిపాలించుచు.

ధర్మ—ఇది యెక్కడిమాట !

ఉ॥ ఇమ్మహి నేను బాములను ♦ నెన్నటికై నను వీడగల్గి; మో
దమ్మును నందగాఁదనరి ♦ తమ్ములు నల్వరు నన్నుగొల్వ మా
యమ్ముయు బంధువర్గము ; ధ ♦ రాధిపులుగ్ గడుమెచ్చఁ దండ్రీరా
జ్యమ్మును నేలఁగాఁగలనె ♦ హా ! యిక చేటికి నిట్టి కోరికల్.

భీము—(కోపముతో దుర్యోధను నుద్దేశించి) అరే ! కురుకులపాంసనా!

మ॥ అవసీనిర్జర పాదసేవకుఁడనై ♦ యశ్రాంత మన్యాయ దు
ర్వ్యవసాయాదులు జేరకుండనవనిగ్ ♦ బాలింపుచున్నాఁడు ధ
ర్మవిధిగ్ ధర్మజుఁడట్టివో ; తలపకే ♦ రాజ్యంబు నెల్లన్గొనం
గ ; వనాళిగ్ మముఁజేరఁ బంపితివిగాఁ ♦ గష్టాత్మ ! దుర్యోధనా!.

ఓరీ ! నీచమతీ ! అంతటితో బోసేక మాయంతంబుగూడ జూ
డఁదలంచి వారణాసియం దొక్క లక్కభవనంబు పురోచనునిచే నిర్మిం
పజేసి యందు మమ్ము బ్రవేశపెట్టించి దాని కగ్ని బెట్టెంతువా ! (ధర్మ
జునిచూచి) ధర్మనందనా !

సీ॥ ఆటలాడుతఱిని ♦ నీటియందున నన్నుఁ

దోయించి వెలసిన ♦ దుష్టగుణుఁడు

క్రీడాపరిశ్రాంతి ♦ గూడి నిద్రింప న

ర్పము గఱపించిన ♦ పాపహితుఁడు

నాచావు గనఁగోరి ♦ నాడు విషాన్నంబు

భుజియింపఁజేసిన ♦ పుణ్యహీనుఁ

డందరఁ జంపింప ♦ నాత్మలోపల నెంచి

లక్కయిల్లాల్చిన ♦ మొక్కలీడు

తే॥ గీ॥ కురుకుల ధ్వంసమునకయి ♦ కుతలమందు
దయయు సత్యంబులేకను ♦ దసరువాఁడు
అట్టి ధార్తరాష్ట్రాగ్రజు ♦ నాత్మలోనఁ
దలఁచినంతనె పాపంబు ♦ గలుగు మనకు.

సహ—అన్నయ్యా ! భీమసేనా ! నీవు నిజము వక్కాణించితివి !

భీము—(ధర్మజునిఁజూచి)

మ॥ అనుమానింపక నీకొనర్తు నొక ది ♦ వ్యంబైన విజ్ఞాపనం
బును నామాటలనాలకింపు మిపుడే ♦ పూర్ణ ప్రతాపంబునన్
జని దుర్యోధను సంగరాంగణములోఁ ♦ జక్కాడి యొక్కుమ్మడిన్
నిను రాజ్యంబున నిల్పుచాడ నవనిన్ ♦ నిక్కంబుగా ధర్మజా.

శ్రుతియులకు రణము ధర్మమైనపనియే గదా. వాడు చెప్పినట్లు
జేయుటకు మనముతొత్తము లేనివారమా. ఈకడగండ్ల మనమేలకుడువ
వలయును. నీ వాఙ్మయిచ్చిన జాలును.

ధర్మ—తే॥ గీ॥ ఆహావంబున కిది సమ ♦ యంబుగాదు
వారియొద్దను పెక్కండు ♦ వీరులుండి
తమ్ముఁడా ! కాలముమనకుఁ ♦ దప్పినచ్చె
దాళగావలెఁ గొన్నాళ్ళు ♦ తప్పకుండ.

భీము—అగ్రజా ! కౌరవులపక్షంబున బెక్కండు వీరు లుండిరని నీవు
సందియం బందుచుంటివా యేమి ! అట్టి సంశయంబు నీవందఁ
బనిలేదు. చతుర్దశభువనంబులును నొక్కపెట్టున నెత్తివచ్చినను
వెనుదీయక దుర్యోధనుని ననిలోన సోదరయుతంబుగా దును
మాడి యీ ధరాతలమునకు నిన్నభిషిక్తుజేసెదను.

ధర్మ—అసజా ! నీవంతటివాడవనుట కావంతయు సందియము లేదు.
కాని యియ్యది సమయముగాదు. ధర్మంబునకును గాలంబున
కును గట్టుబడి యుండవలెను.

భీము—అగ్రిజా! నీవు కేవలము వెజ్జివాడవు. నీయాజ్ఞ కెదురాడ జాలను.

హిడింబి—(ఎదుటఁజూచి) అదిగో! మనలను ధన్యులం జేయఁ దలంచి వేదవ్యాసమునీంద్రుం డిట్లు వచ్చుచున్నాఁడు.

కుంతి—హిడింబీ! నీవాక్యంబులు విశ్వసనీయంబులైనవి.

ధర్మ—తమ్ములారా! అమ్మునిచంద్రునికు మనమెదురుగా బోవుదము.

[వ్యాసుఁడు ప్రవేశించును.]

వ్యాసుఁడు—(తనలో) ఆహా! ధర్మపరాయణులైన పాండురాజతనూ జుల కెట్టి యిక్కట్లు సంప్రాప్తించినవి. వీరి నోదార్చి తగు ధైర్యంబు జెప్పెడగాక.

(అందఱును వ్యాసునకు నమస్కరింపుచున్నారు.)

వ్యాసు—కల్యాణసిద్ధిరస్తు.

ధర్మ—మహర్షితిలకా! సాక్షాద్విష్ణుస్వపూవుండవును, వేదోద్ధారకుండవును, నిరంతరమును మాయభివృద్ధిఁగోరినవాడవును, నగు నీరాకచే మేమెంతయుఁ గృతార్థులమెతిమి.

కుంతి—మహాత్మా! నీమనుమలు పడుచున్న కష్టంబులు జూచితివిగదా. అంతటి మహా రాజుగర్భమునబుట్టి యింతటియవస్థ పడవలసివచ్చెనుగదా. దాయలగు కౌరవులు సమస్త రాజ్యభోగంబుల ననుభవించుచుండ, వారితో సమానంబుగ నుండవలసినవారీకా ననంబున దిక్కులేనిపక్షులవలె చరింపవలసినగతి పట్టినది.

వ్యాసు—అమ్మాయీ! కుంతీ! భగవత్సంకల్పమున కెవ్వరును కర్తలుగారు. మిమ్ము రాజ్యంబునుండి వెడలనడపి యాకౌరవులం దఱునుబొందు సౌఖ్యంబులుమాత్ర మేమున్నవి.

తే॥ గీ॥ నిమ్మభూజంబునకునెంత • నీకునిడిన

బ్రతుకుటరుదు బ్రతికినను • ఫలమలరుదు

యడపలోరక్ష లేనట్టి ♦ యఖిలతరులు

వృద్ధిజెందుటలేదె స ♦ మృద్ధిగాను.

మీ రేప్రదేశమునందుండినను శ్రీహరి మిమ్ముల నిరంతరంబు
ను గాపాడుచుండును. వత్సలారా!

చ॥ కొడుకువచించువాక్యములు ♦ గూడవటంచునిరాకరింపకే

కడువడియాపదల్పొరయ ♦ గాదటిమే ధృతరాష్ట్రుడంచునే

ర్పడవిని మీరలాపదల ♦ పాల్పడకుండ హితోపదేశ మి

మియ్యెడనెనరించి పోదలచి ♦ నే నరుదెంచితి సత్వరమ్ముగఁ.

ధర్మ—మహాత్మా! నీకు మాయందున్న ప్రేమ వర్ణనాతీతముగదా.

న్యాసు—కుమారులారా! మీరు నావాక్యంబులాలించి కొన్నిదినంబు
లు ప్రచ్ఛన్నవేషంబులనుండును. దానివలన మీకు లాభంబు
గలుగగలదు. ఈశాలిహూతుని యాశ్రమంబుననుండిన జల
జాకరంబున జలంబును మీరు ద్రావియుంటచే మీకాకలిదప్పు
లడంగినవిగదా. మదీయవరప్రభావంబున మీకు సమస్తవేదవి
ద్యయు నలవడును. ఇంక గొన్నిదినంబులీ శాలిహూతుని
యాశ్రమంబుననుండి యనంతర మేకచక్రపురంబున కరుగుడు.
అచ్చట మీరు బైత్తుకవృత్తిని జరింపుచు నారాకకై బ్రతీక్షిం
పుచుండును. మిమ్ములను నేను మరల నచ్చట జూచెదను.
(హిడింబినిజూచి) ఈహిడింబి పూర్వజన్మంబున గమలపాలిక
యను నామంబున దనరినది. ఇదియొక దివ్యవనిత. దీనిని వేరు
విధంబుగ భావింపవలదు. దీనియందు మహాభుజబలపరాక్రమ
సంపన్నుడగు కొడుకు భీమున కుదయించును. అతడు మీకనేక
కార్యంబులయందు బెక్కుసహాయంబు లొనరించును. ఇక
నే నరిగెద.

ధర్మ—పితామహా! నీవు నిరంతరంబును మాక్షేమంబు నారయుచు
మమ్ము రక్షింపుచుండుము.

వ్యాసు—వత్సలారా! మీకెట్టియాపదలును జేరకుండుగాక. ఇంక
నే నరిగెదను. (నిష్క్రమించుచు)

ధర్మ—తమ్ములారా! విచారించిరిగా. వ్యాసమునీమృనివాక్యంబులు.
ఏకచక్రపురంబున మనలను బ్రాహ్మణవేషంబులనుండి బైక్షుక
వృత్తిని జరింపుమని యాజ్ఞయొసంగినాడు. అక్కటా! కాలమె
ట్లుమాటినది.

భీము—అన్నయ్యా! దీనికి విచారింపవలసిన యనసరమేమున్నది!

ధర్మ—నావిషయమై నేనంతగా విచారింపనుగాని,

తే॥ గీ॥ వృద్ధి నేలగాఁదగినట్టి ♦ వీరు; నిన్ను
బేదవిపురీనిమాడ్కిని ♦ బిచ్చమెత్తు
మంచు నేరీతినీకు వ ♦ చించువాడ
నక్కటా! యెట్టిగతినచ్చె ♦ ననుజ! మనకు.

భీము—నావిషయమై నీవు చింతనంతవలదు. మంచిదినంబులువచ్చు
వఱకును నోపికబట్టి యుండవలెను. కాలమెప్పుడును నెకతీఱున
నుండదుగదా.

ధర్మ—(అర్జునునిజూచి)

తే॥ గీ॥ దోణునాజ్ఞనుబూని యా ♦ ద్రుపదస్మృతుని
రథమునకుఁగట్టితెచ్చి వి ♦ రాజలీల
నశ్రువిద్యావిశారదుం ♦ డనుచుఁ బేగు
గాంచి విమలయశంబును ♦ గాంచినావు.

అట్టినిన్ను బ్రాహ్మణునివేషంబునుబూని బైక్షుకవృత్తినిఁ జరి
యింపుమని యెట్లుజెప్పుదునాయని సుంధియుముగలుగుచున్నది.

అజ్ఞ—అన్నయ్యా,

తే॥ గీ॥ “ఓడలేబండ్లగురు బండు • లోడలగును”

కాలమొకరీతినెవ్వరు • గడుపగలరు

చింతయేటికిసీకును • స్వాంతమందు

మహితగుణతేడ ధర్మజ • ఘోతలేంద్రీ.

సురమునిగణపూజితుండగు వ్యాసుండుజెప్పిన తెఱింగున మనము బ్రవర్తింపవలయును. నన్నుంగూర్చి విచారింపవలదు.

ధర్మ—(నకులసహదేవులనుజూచి)

తే॥ గీ॥ మాదిక్కోర్కెమై మిఁకుగాంచి • మరణమందె

నశ్వములభాతి మీగును • నలరుచుండి

యక్కటా సుకుమారులై • నట్టిమిమ్ము

దేవబిక్షకుబొమ్మంచు • దెలుపగలనె.

భగవంతుండు మనకెట్టికష్టంబులజేయుచున్నాడు.

నకు—అగ్గిజా! విధియాజ్ఞ సుల్లంఘించుటకు మనతరమా. ఏదియెట్లు జరుగుటకు విధాతనాసినాడో యట్లే తప్పక జరుగుచుండును. నీవు దీనికై యోచింపవలదు.

సహ—అన్నయ్యా, మనకుఁ గాలాతీతమగుచున్నది. శాలిహాత్రీముని చంద్రుండును నరుదెంచు వేళయైనది.


ధర్మ—అట్లయిన నాతనిని దర్శించి యతండున్న జేకచక్రపురంబున కరుగుమనిచెప్పిన నరుగుదము. రండు.

(నిష్క్రమించుచున్నారు.)

ఇది ద్వితీయాంకము.

సంపూర్ణము.

—ॐ—



శ్రీ

దైవ దీప రిణయము.

త్రి తీ యాం క ము.

[రంగము:—పకచక్రపురణా:—ప్రవేశము జాబాలియను భూసుకుం
డును, భార్యతియనుభార్యయు, చాగుమతియను పుత్రికయు,
సునందుడను పుత్రుడును, బ్రనేశింపుచున్నాడు.]

జాబాలి—(శనలో విచారింపడుచు) అక్కటా! భగవంతా! దూయంత
ముచూడదలంచితివా! ఆబకున కాహారంబుగాబోవుటకు నే
డు మాయింటి వంతువచ్చినది.—అక్కటా! ఇప్పుడు నే నేమి
సేయుదును. ఎవ్వరిని నారాక్షసున కాహారంబుగాఁ బంపుదును.
అగ్నిసాక్షిగ బెడ్లెక్కియాడిన యీ కాంతను బంపుదునా.
నామరణాంతమున నాకిన్నిసీళ్ళచుక్కలను బోయుచు వంశవృద్ధికి
గారణుండగునని తలంచి నాయాసలన్నియు నెవనిపై నిలిపితి
నో యట్టికుమారుని బంపుదునా? చక్కనివగుని వివాహమాడి
మావంశంబునకు సుకీర్తి దెచ్చుచుని నమ్ముయున్న నుగుణచరిత్ర
యగు కుమారినంపుదునా. లేక నేనేయరుగుదునా! అయ్యో!
నిరంతరమును నన్నే దైవముగాభావించుచు, నెక్క తృటికాల
మయినను నన్నెడబాయక, సాధ్యలోకంబున చిమలకీర్తిగడించిన
భార్యనుబంపుటకు నాచిత్తంబెట్లునమ్మతిండును. నిజగర్భసంభ
వయగు పుత్రిక నర్పించుటకు జేతులెట్లాడును. కన్నకుమారు
ని నర్పింతమనితలంచినచో నయ్యది వంశవిచ్ఛేదనంబునకు

మూలంబగుగదా. పోనిమ్ము. నేనే యరుగుదఁమనితలంచినవో
నాత్మహత్యాదోషంబునకు బాల్పడినవాడనగుదును. ఆయ్యో!
ఏమిసేయుటకును దోచకున్నది. మమ్మివిపదాబ్ధిచుండి యెవ్వ
రు తరింపజేయఁగలడు. ఎవ్వరినివేడుకొందును. ఇట్టిసమయం
బున మాకెవ్వరడ్డపడుదును. (భగవంతుని నుద్దేశించి) హ
దైవమా !

విచారవల్లరి.

సురగణచుతమా ♦ శోకమువినుమా

సరగునమమునీ ♦ సత్కృపగనుమా

సురరెవువలనకా ♦ సొక్కగనిపుడే

యరుగఁగవలెమా ♦ యార్తినివినవా.

అయ్యో! దైవమా! ఎట్లో వైదీకవృత్తిచే గాలంబుగడుపుచు
నీకుమారుని, గుమారికను జూచుకొనుచు నానందమందుచు దినములు
వెళ్ళుబుచ్చుచుండగా మాకిట్టియాపదఁబూర్చుట నీకు ధర్మమా! నిరంతర
ము నీపదారవిందసేవదప్ప యన్య మెఱుంగనివాడనుగదా. దేవా! కూట
సాక్ష్యంబులేమైన నొసంగి యెవ్వరికొంపయైనను మాపియుంటినా ! ద్రా
వ్యంబునకాశించి యెవ్వరిగొంతుకనైన రహస్యంబుగ గోసియుంటినా!
చంచలచిత్తుండనై పరునికాంతను గూడితివా ! సిరితోదులఁదూగు
చుంటినని గర్వాంధకారంబున మునింగి నీసాదసేవమఱచియుంటినా!
ఇట్టికార్యంబుల నెన్నఁచును జేసియెఱుంగని నన్నిట్టిసంకటంబుల బాలు
జేయనేల!

పార్వ—నాథా! ఏలమీరిట్లుచింతించెదరు. చింతించినందువలనఁబ్రయో
జనంబేమియున్నది.

తే॥ గీ॥ భూరివిపదాబ్ధిలోపల ♦ మునిఁగినాము

ధానిఁదరియింపుమనకును ♦ ధర్మముగాడ్చు

చింతనేటికిజేర్తురు • చిత్తమందు

నసురవాతకు నన్బంపు • డమలచరిత.

అదైత్యునకు నే నాహారంబయ్యెద. మీరు చింతింపవలదు.
నాయందు బడయవలసిన సంతతి నిదివఱకే బడసియుండిరి. వంశంబు
వృద్ధిసేయఁదగిన నంద నుండొకడున్నాఁడు. అదిగో పుత్రీకయున్నది.

చ॥ ఘనుఁడగు వానినొక్కనిని • గన్నెకుఁ బెండిలిజేసి; మీఱునున్.

వనజదళాయతాక్షుసుర • వందితు శ్రీరమణీమనోహరున్

మనమునభక్తిమీఱగను • మానకగొల్పుచు నెట్టులెట్టులో

దినములు వెళ్ళదీయుఁడుమ • దిన్ ననుమఱ్ఱుఁగు పుత్రుఁజూచుచున్.

ఇంక జాగుజేయక నసురునికడ కరుగుటకు నాకానతిండు.

జాబా—(దుఃఖముతో) హా! సతీమణి! ఎంతదారుణపు వాక్యంబులు
బలికితివి. న వ్వులాటకునై నను నెప్పరిని నెవ్వనాడని సుచరిత్రవు.
పరిహాసమునకై నను నసత్యంబు బలుకనిదానవు. కలయం
దైనను నాసేన విడనాడి యెఱుంగనిదానవు. అక్కటా! మం
త్రయుక్తంబుగ నగ్నిహోత్రునిముందు నర్ధాంగిగజేకొనిన నిచ్చు
నేనెట్లు బాయగలను. సాధ్వీమణి! నిన్నాయసురుని వాతకుబా
ల్పమని చెప్పటకు నాకు నోరెట్లామను ఆయసురుని కాహా
రంబుగా నే నరిగెదను. పుత్రుని పుత్రీకను జూచుకొనుచు గా
లంబు వెళ్ళదీయుము.

పార్వ—ప్రాణేశ్వరా! మీ రనుగవలదు. జీవనంబులు బరిత్యజించియై
నను భార్య, భర్తకు హితంబుసేయుట పరమధర్మమై యున్నది.
మఱియును,

తే॥ గీ॥ కాంతుకంటెను మున్ను స్వ • ర్గంబుజేరు

చాన లోకంబునందు య • శంబునందు

భర్తృహీనయై జగమందు ♦ బ్రతుకుకాంత
సాధ్వీయయ్యుఁ జూడఁబడు న ♦ సహ్యాచుగను.

తే॥ గీ॥ జాతీ పడిపోయినట్టి మాం ♦ సంబంధకొఱకు
పక్షు లాసించువిధమున ♦ భర్తృహీన
యైన యవిదకొఱకు హీను ♦ లాసజెందు
చుందు రిదిపాప మనకను ♦ డెందమందు.

ఇంతియేగాక సతి గతియించెచేసి పురుషునకు బునర్దారాసంగ్రహము శాస్త్రసమ్మతమై యున్నది. అంతియేగాని కాంతకు బతి విముక్తుం డయ్యెనేని యన్యపురుష సంగ్రహమున కధికారములేదు. మీరు లేకున్న యీజగంబున నేనొక్క తృటికాలంబయినను జీవింపజాలను.

చారు—తల్లిదండ్రులారా! ఏల యీరీతి మీరు శోకంబునందుదురు.

నన్ను మీ రెంతకాలము బెంచినను నేను మీదానను గాను. నేనొరుల ధనంబునై యుంటిని. అట్టియెడల నొరుల కిచ్చుట కన్న మీ వ్రాణసంరక్షణార్థమై నన్నాయసురున కాహారంబు గాఁ బంపుడు. తండ్రియొనరించు తిలాదిదానవిధులు పరశోకంబుననున్న పుత్రికను జెందును ; గాని పుత్రి యొనరించు విధులుమాత్రము తల్లిదండ్రులను జెందవు. అయ్యవి దానిపురుషునే జెందును. మీకు నాయందుగలుగు దౌహిత్రీలాభంబుకంటె మీ రిరువురును బ్రతికియుంటిరేని యనేక పుత్రపౌత్రీలాభంబు నందగలను. దానంజేసి కులము నిలచును. ఇంక సందియంబందక నన్ను బంపుడు.

జాబా—కులమునకుఁ గీర్తిదెత్తువని తలంచి యాసతోనున్నవాడ. నిన్నెట్లు బంపుదును. బిడ్డా నీవేగవలదు. వేనేయరిగెదను.

సువిం—తల్లిదండ్రులారా! మీరెవ్వ రరిగినను బ్రయోజనములేదు.

ఆ దుష్టరక్క-సునిపీచ మడంపదగిన మహీమ మీయొద్ద లేదు.

నేనరిగి వానిని యీకోలచేఁగూల్చి వచ్చెదను. నన్నుబంపుఁడు.

జాబా—కుమారా! నీవారక్కసుని గూల్పఁదగినంతటి వరాక్రమవం

తుండవా! (భార్యనుజూచి) రమణీమణీ! ఎందు కీయాలస్యము.

ఆలస్యమయ్యెనేని యారక్కసుండు పురిలోని కరుదెంచును.

కావున నే నరిగెదను.

పార్వ—అయ్యో! మీ రరుగవలదు.

తే॥ గీ॥ పురుషు లుండకయున్నచోఁ ♦ బాలతియెట్టు

లుద్ధరించును సంసార ♦ ముర్ఖియందు

నసుర కాహార మగుటకే ♦ నరుగుదాన

గాఁచుచుండుడు వీరిని ♦ ఘనతరముగ. (పోబోవును.)

జాబా—కాంతా నీ వేగవలదు.

చారు—అమ్మా! నీవు వలదు. నే నరిగెదను.

సునం—మీరెవ్వరునువద్దు. నేనే యరిగెదను.

పార్వ—నాధా! బిడ్డలను జూచుకొనుచుండుడు. నే నరిగెదను.

జాబా—(భార్యను బట్టుకొని)

జ గ న్మో హి ని.

చాలుఁజాలునింక ♦ జాలమేలనే సఖ జాలమేలనే

బేలలీలనిట్లు ♦ భీతియెందుకే చెలీ భీతియెందుకే

మాలదై వమిట్టి ♦ పాట్లు దెచ్చినే సతీ పాట్లుదెచ్చినే

యేలచింత నేనె ♦ యేగివచ్చెదన్ ప్రియా యేగివచ్చెదన్

[అంత కుంతి ప్రవేశించుచున్నది.]

కుంతి—(తనలో) ఎందుకోగాని పాపమీయింటిలోని భూసురుండు తన

భార్యబిడ్డలతోగూడ మిగుల దుఃఖింపుచున్నాఁడు. ఇందులకు

గారణంబేమైయుండునోగదా. సరే. వీరినడిగి తెలిసికొని చేత
నైనచో, దగుసహాయ మాచరించెదను. “పరోపకారార్థం మి
దంశరీర” మని పెద్దలు చెప్పియుండిరిగదా ! (బ్రాహ్మణుని
సమీపించి) బ్రాహ్మణోత్తమా ! మీరీరీతి చింతించుటకు గార
ణంబేమియో నే నెఱుంగవచ్చునా !

జాబా—అయ్యో! తల్లీ! వినినను వినకపోయినను యేమిప్రయోజనము
న్నది. నేటితో మాకు గాలముదీటినది. (వగచుచున్నాడు.)

కుంతి—భూసురవర్యా! చింతింపవలదు. మీ యాపదయెట్టిదో తెలి
యజేసితిరేని దానికిందగిన ప్రతీకార మాలోచించవచ్చును. త్వ
రితముగఁ జెప్పడు.

జాబా—అమ్మా! ఏమనిజెప్పదును. ఈపురంబునకు నాలుగుకోసుల
దూరంబున యమునానదీగర్వహరంబున బకుండను దానవుండొ
క్కడునివాసముజేయచున్నాడు. ఆకూర్రాత్ముండుదర్పించి పురి
లోనికి విచ్చలవిడిగాఁ బ్రవేశించి యిచ్చవచ్చినయట్లు యీపుర
వాసులను జంపుచుండ, సాధుగుణులైన భూసురులు జపహో
మదానవిధులంజేసి, యారక్కసునితో నిట్లునుదినంబును పురంబు
నకరుదైంచి జనహింససేయుట పలదనియు, నింకనుండి ప్రతిది
నంబును నిలువరుస నొక్కమానిసిని రెండెనుబోతులంబూనిన శ
కటంబున నపరిమితభక్ష్యపిశితమిశ్రాన్నంబును బంపబడుచుం
డుననియు వానితో నొడంబడిక జేసికొనిరి. ఆయొడంబడిక
ననుసరించి ప్రతిదినంబును నట్లు జరుగుచున్నది. తల్లీ ! నేడు
వాని కాహారంబుగాబోవుట మాయింటివంతై యున్నది. పెద్ద
కాలంబునకు నాకుజన్మించిన యీకుమారుని బంపజాలను. కు
లమునకు గీర్తిఁదెచ్చునని తలంపుచున్న యీకుమారిని బం
పజాల. మంత్రయుక్తంబుగ నగ్నిహోత్రునిముం దర్థంగిగ

స్వీకరించి యిక్కంత ననుపజాల. అందులకై నేనే పోయెదను !

కుంతి—ఓ ! ధరామరా ! నీవింక నాసంగతింగూర్చి చింతింపవలదు. నీకు బెద్దకాలంబునకుజనించిన యీ కొమరుం డొక్కడేయున్నవాడు. ఆతనిం బంపవలదు. నాకేవురుతనయులున్నారు. కావున నారక్కసునకు భవదర్థంబు చెక్కరుండు బలిగొనుపోవు. ఇందులకై మీరు సందియంబందవలదు.

జాబా—తల్లీ! ఎంతమాటజెప్పితివి !

తే॥ గీ॥ అతిథియైవచ్చినట్టి ధ • రామరునెటు
నసురక హారముగను జే • యంగనెంతు
విప్రమరణంబుదలపోయ • బృధ్వియందు
బెద్దపాతకంబగుచును • వెలయుఁగాదె.

అతిథిని, నభ్యాగతుని, భయస్థుని, శరణాగతుని జంపుటకు సమ్మతించుదురాత్ము డిహపరంబులకు దూరంబగును. ఆత్మహత్యగూడ మహాపాతకంబని యాశ్వులు నుడువుదురుగాని యియ్యది యొరులచే జేయింపబడుచుండెనుగాన నన్నాపాపంబుటదు. ఎవరిమూలమున నే నిట్టి ఘోరకార్యముచేయుట కొడంబడితినో వారినే యంటును. కావున బ్రాహ్మణవధకు నే నంగీకరింపజాల.

కుంతి—ఓయీ ! వెట్టిబ్రాహ్మణుడా ! నేనుమాత్రము బ్రాహ్మణవధకు సమ్మతించునని దలంచితివా ! ఈసంగతి నాకుమాత్రము దెలియదా. నాకుమారుని వధించుటకా దానవునకు శక్యంబుగాదు. దుర్మార్గుండగు నారక్కసుని రణంబున నాసుతుండు తప్పక యోర్చునని యెఱింగినదాననగుటచేతనే యిట్టికార్యము నేయఁబూనితిని. అంతియేగాని నూర్వురుసుతులున్నవారై నను

నందొకరివధకు సమ్మతించువారెవ్వరుందురు. నాద్వితీయతన
యునిచే నింతకుమున్నే పెక్కండ్రురక్కసులు మడిసిరి. ఈతఁ
డొక మంత్రీసిద్ధుఁడు.

[(అంత భీముండు ప్రవేశించును)]

భీము—(కుంతిని జూచి) తల్లీ! వీరి విచారంబునకు గారణంబరసితివా !

కుంతి—వత్సా! కనుఁగొంటివి. ఇచ్చటి కనతిదూరంబుననున్న బకా
సురుండచు దానవున కిటువరున ననుసరించి యాబ్రాహ్మణుం
డాహారంబుగా బోవలయునట. అందుకై వీరు శోకింపుచున్నా
రు. కావున నీవు రెండెనుబోతులంబూచిన శకటంబుపై నాహా
రంబుబెట్టుకొని యా యసురునికడ కరిగి వానినిజంపి వీరిని గా
పాధవలయును.

భీము—అమ్మా! ఇంతియేగదా. తప్పక సీయాజ్ఞ ననుసరించెద. (బ్రా
హ్మణుజూచి)

మ॥ ఘనసాధ్వీమణియైన నాజనని యా • జ్ఞా బూనితిన్ నాకునై
యనుమానింపకు మింకనీదుమదిలో • నాదైత్యుడున్నట్టి తా
వునకున్ బోయెదనేనె శీఘ్రగతి సం • పూర్ణప్రతాపంబుతో
దనుజుఁగూల్చెద నేకచక్రపురి మో • దంబంది శ్లాఘింపఁగన్.

ఓధరామరోత్రమా! నాభుజపరాక్రమముచుగూర్చి నీకొక్కింత
యు దెలియదు. ఆతండేగాక చదుర్దశభువనంబులును నొక్కపెట్టున
నెత్తివచ్చినను నిసుమంతయు భీతిల్లువాడచుగావు. మీరరిగి యాబకు
నకు గావలసిన యాహారాదికంబులు సిద్ధమునేయుడు.

(బ్రాహ్మణుఁడు భార్యాపుత్రులతో నిష్క్రమించును.)

[ధర్మజుఁడు ప్రవేశించును.]

ధర్మ—(కుంతినిజూచి) అమ్మా! మధూకరాన్నము దెచ్చితిమి.

కుంతి—తక్కినతమ్ములు మువ్వురును నేరి!

ధర్మ—అచ్చట గూర్చుండియున్న వారు. (భీమునింజూచి) అమ్మా! మనభీముని వదనంబు నేడది యొకతీటున మన్న దేమికారణము.

కుంతి—బ్రాహ్మణప్రాణ సంరక్షణార్థమై నేడు బకాసురుని సంహరింపదలంచినాడు.

ధర్మ—వాయునందనా! మఱల నేదియో సాహసకార్యము బూనితివా!

కుంతి—వత్సా! ధర్మతనూభవా! ఈయింటిభూసురుని శోకంబు గనులార జూడజాలక నీభీముని నిట్టి యుద్వోగంబున నేనే బ్రవేశపెట్టితిని.

ధర్మ—అమ్మా! నీవు ముందువెనుక లాలోచించకుండ నెట్టికార్యము నీతనిచే జేయింపదలంచితివి? ఇది కేవలము సాహసమునుమా!

సీ॥ ముష్టగుణుండై న • దుర్యోధనుడు మాయ

లెన్నెన్నె యాయంధ • నృపునితోడ

బల్కి మనలను నా • వారణాసికిఁబంపి

యచ్చట నెవ్వరు దెలి • యంగ లేని

లక్కతోదివ్యమా • నొక్కయిల్లునుజేసి.

మనలనందుంచి బ • ల్మాయచేత

దావాన్ని బెట్టించె • దానికి ; నప్పడు

వాయజుడు మనల • బ్రతుకజేయ

తే॥ గీ॥ నంటుకొన్నట్టి యాలక్క • యింటినుండి

సరగదప్పించి మించెను; • శౌర్యమెసఁగ

ఘోరవనమందున హిడింబుఁ • గూల్చిమనకు

నధికసంతోషమునుగూర్చె • నట్టిభీము

విడువనెంచుటభావ్యమే • వెట్టివగుచు.

కుంతి—కుమారా! కొడుకునువిడుచుట కంతవెట్టిదాననుగాను. ఈతని శక్తి నే నెరుంగనిదిగాదు. ఈతండు వజ్రకాయుండు. వజ్రధ గుండైన విబుధేంద్రునిగూడ నెదురింపఁదగినబలశాలి. ఈతని గన్న పదియవదివసంబున నాయొడిచుండేజాతి పర్వతంబుపై బడగా నీతనిశరీరముదాకి యాశిలలన్నియు నుగ్గులునవి. బ్రాహ్మణులకు నిరంతరమును మనము బ్రీయముసేయుచుండవలయును. మీరట్లు గావించితిరేని వారిప్రసాదంబున నీవును నీసోదరులును నిరంతరసౌఖ్య శ్రీలనందుదురు.

ధర్మ—అమ్మా నీబ్రాహ్మణభక్తికి సంతసించితిని. బలశాలియగు తమ్మునికెందును నే కొఱతయుగలుగక విజయంబే లభించుగాక!

భీము—అన్నయ్యా! భవదమోక్షాశీర్వచనంబు ఫలించుగాక! (ఎదుట జూచి) అదిగో విప్పుం డగుదెంచుచున్నాఁడు.

జాబాలి—(ప్రవేశించి) ఓ వీరపురుషా! నీయనుమతిని నన్నియు సిద్ధము జేసితిని.

భీము—(కుంతినిజూచి) అమ్మా!

శా॥ ఉల్లాసంబున వీరుమెచ్చఁగను న • య్య గ్రాహవక్రీడలో ముల్లోకంబుల నేచుపాతకుని వే • బోకార్చి యేతెంచెదన్
దల్లి యన్నముపిండివంటకము మో • దంబొప్ప బెట్టింపుమీ
యల్లంబియ్యెడ నాబకాసురవఘో • ద్యోగంబునన్ మించెడున్.

జాబాలి—(భీమునిజూచి) బలశాలీ! బ్రాహ్మణోత్తమా! ఇంతమాత్ర మానకు నీవు మీతల్లి నడుగవలయునా. మాప్రాణంబుల సంరక్షించి వంశంబు నిలబెట్టదలంచి, ఘోరకార్యము భుజస్కంధమునందు వహించియున్న నీకు గడుపునిండ నన్నముబెట్ట నేను సమర్థుండనుగానా! ప్రాణదాతా! రమ్ము. ముందునీకేమికావ

లయునో యట్టి దేకొఱంతయు లేకుండ గడుపునిండ భుజింపు
ము. (భీమునిచేయబట్టుకొని తీసికొనిపోవుచున్నాఁడు.)

ధర్మ—అమ్మా మేముదెచ్చిన మధూకరాన్నము మాకు బంచిపెట్టె
దవుగాక! రమ్ము.

కుంతి—మంచిది.

(నిష్క్రమించుచున్నాఁడు.)

రంగము—బకాసురునిగహ్వరము.

బకాసురుఁడు—(కోపముతో బ్రవేశించి) ఔరారా! ఏమీ! ఈయేక
చక్రపురవాసుల యవిధేయత. ప్రతిదినంబును నిలువరుస నెక
మానిసిని రెండెనుబోతులనుబూనిన శకటంబున దానికిదగిన
యాహారమును బంపుదుమని చెప్పటచే జాలిదలంచి యిందుల
కొప్పకొంటిని. అనుదినంబును వారిది పంపునప్ప డొక్కొంత
యాలస్యమైనను నాగ్రహింపక యెట్లో తాళుచుంటిని. నేడే
మియోగాని నా కాహారంబుబంపుటయందు మిగుల జాగుచేసి
నారు. అహా! అకలిబాధ గడుపుదహించివేయుచున్నది. (కో
పమున) ఓ! యేకచక్రపురనివాసులారా! మీరు నన్ను మఱ
చిపోయిరికాబోలు. దుర్మతులారా! మీరు మఱచిపోయినను
యీ బకుండుమాత్రము మిమ్ములను మఱచువాడుకాడని తలం
పుడు. మీపురంబెల్ల నిమేషకాలంబులో భస్మముగావించెద.

[అంత భీముఁడు శకటంబుతో బ్రవేశించును.]

భీమ—(తనలో) ఇప్పటి కిక్కడ జేరుకొంటిని. అనుదినమును నీ రక్క
సున కాహారము వచ్చు వేళకంటె నేడు మిగుల యాలస్యమై
యండటచేత వాడు చిందలదొక్కుచు నేయుండును. (ఎదు
ట జూచి) అడగో! అక్షీణరూక్షేక్షణవీక్షణంబుల ద్రైలోక్యం

బులును భస్మము గావించునట్లు, తన కాహారమువచ్చు వేళ
మిగిలినదని యా మృక్కడి రక్కసుండుదురాగ్రహంబున కేకలు
బెట్టుచున్నాడు. కానిమ్ము. వీని యంతంబొందించు కాలము
సమీపించు చున్నది. (నలుదెసలం గలయజూచి) శల్య
మాంస చర్మశోణిత దుర్గంధ పంకమైన వీని గహ్వరంబును నేను
సమీపించుటకన్న నే నిచ్చటనే యీ శకటంబుయొద్ద నుండెద
ను. వీడే నన్ను జూచి రాగలడు.

చ॥ మదిని సుమంతయేని యను • మాసము బూనక దల్లియాజ్ఞ; దు
ర్మదుడగు వీనిదాకి సమ • రంబున ద్రుశ్యుడగించిపుచ్చి స
మ్మదమునెసంగెదన్ విమల • భూసురుడెంతయు నన్నమెచ్చ; నె
మ్మదులను నేకచక్రపుర • మాన్యులు చింతల బాసియుండగన్.

(ఇంచుక యూరకుండి) భగవంతా! వాసుదేవా! ఆనాడు కౌ
రవు లగ్ని బెట్టించిన లక్కయింటనుండి నీ కరుణచేతనే జననీ సోదరులను
దప్పించి యడవి చేర్చితిని. నీ యమూల్య కారణ్యముచేతనే జననీసో
దరులు నిద్రింపుచుండగా నట్టహాసంబున వచ్చుచున్న హిడింబాసురుని
దునుమాడ గల్గితిని. దేవా! చేనిప్పడొక నిర్భరమైన కార్యంబును
బూనినాను. తల్లి యాజ్ఞ ననుసరించి బ్రాహ్మణప్రాణ సంరక్షణార్థమై
లోకకంటకుండై న యీ బకాసురుని వధింపనుంటిని గావున నాయందు
గృపాంతరంగుండవై యిక్కార్థంబు గొనసాగునట్లుజేసి, నీమీన త్త
కుమారులకు గీర్తిదెమ్ము.

బకా—(ఎదుటఁ జూచి) అదుగో! యెవ్వడో మానిసి యాహారసమే
తముగా శకటంబును దెచ్చినాడు. (ప్రకాశముగా) ఓరీ!
మనుష్యాధమా! నేడింత యాలస్యము చేసితివేమి! మీరీరితి
గావించినచో నేకచక్రపురవాసుల నందఱిని నెక్క దినముననే

యాహారముగా గొందుననుమాట మఱచితివా యేమి ! అయినను నా కాహారంబగుటకు వచ్చిన నీపై నాగ్రహించిన నేమి ప్రయోజనంబున్నది. రమ్ము. నా కాకలియగుచున్నది.

భీము—(తనలో) ఈ క్రీవ్యాదుం డాకలిబాధచే నేమేమో పీలుచున్నాఁడు. వీనికి గాలమాసన్నమైనది. వీని వాక్యంబులు నేను విననట్లు నటించెదనుగాక ! వాడిక్కడ కరుదెంచులోపల యిందున్న పదార్థంబులు నేను భుజియింపుచుండెదను. (శకటంబుపై నున్న భక్ష్యంబుల దినుచుండును.)

బకా—(భీమునిజూచి) అరే మూర్ఖా ! సత్వరమ్ముగా రమ్ముని పిలుచుచుండ నా వాక్యములు వినిపించుకొనవేల. (పరికించి) మాట వినిపించుకొనకుండటయేగాక నాకై తెచ్చిన యాహారంబు నీవు భుజింపుచుంటివా ! అవురా ! ఏమి నీ ధైర్యము. ఇదిగో వచ్చుచున్నాను.

భీము—రమ్ము. రమ్ము. నిన్ను నా భుజమలసందున నిటికించి తృటిలోఁ జంపెద.

బకా—(భీముని సమీపించి) ఏమిదీ ! మిగుల నాశ్చర్యముగా నున్నది ! త్రిలోక భయంకరుండనగు నన్నుజూచి వీడ్చొక్కింతయైనను జలింపకయున్నాఁడు. కానిమ్ము. వీనిమద మడగించెదను. అరే ! దురాత్మా ! అరే మర్త్యాధమా ! ఏమిరా నీ కండకావరము. మనుష్యమంసభక్షకుండ నైన నాకు భీతిల్లి యనుదినంబును నేకచక్రపురవాసులు నా కాహారంబు బంపుచుందురు. నీవు నేడు నాకాహారము మిగుల నాలస్యముగా దెచ్చుటయేగాక, నాకు వెఱవకుండ నయ్యది నీకే తినుచుంటివా. (అని తన్నును.)

భీము—(తన్నును లక్ష్యముసేయక) ఇదిగో! యీ యాహారములో
తక్కిన భాగముగూడ భుజించి వచ్చుచున్నాను. తొందరపడ
వలదు.

బకా—(తనలో) ఏమిదీ! నా వాక్యంబుల కెవ్వడును నీరీతిని బ్రతిక్తు
త్తరం బిచ్చినవాడు లేడు. వీ డెవడో యింతుక చేవగలిగిన
మానిసినలె దోచుచున్నాఁడు. అది యెట్టిదో యింతుక గనుఁ
గొనవలయును. (స్రీకాశముగా) ఓరీ! మనుష్యాధమా! ఏ
మిగా పేరీలుచుంటివి?

భీము—ఓరీ! దైత్యాధమా!

ఉ॥ చాలునుజాలు మూయుమిక • జక్కగ నీదగు నోరు నిష్టు; వా
చాలతనేల జూపెదవు • బాహుబలంబును జూపనెంచుమీ
కాలునిలీల వచ్చితిని • గ్రన్నననిన్ను వధింపనెంచి యె
బాలిశ! యేకచక్రపుర • వాసులు సంతతమున్ సుఖంపగన్.

బకా—(భీమునిజూచి)

ఉ॥ ఎవ్వఁడవోరి నీవిటుల • హీనపరాక్రమమున్నరీతినిక
జివ్వకుఁగాలు ద్రవ్వెదవు • ఛీ! యటు నిల్పుము; దేవబృందమే
యెవ్విధి యీ బకాసురుని • నిబ్బువిలోపల గూల్తుమంచు వా
రవిధి వేడికొందురు భ • యంబుల జెందుచు మానసంబులన్.

స్వర్గమర్త్య పాతాళ లోకంబులయందు నన్నెదిరించి నిల్చు
వీరుండు లేడు. అట్టి యెడల స్వాంతంబున భయమింతయైనను లేక నా
యెదుట నిల్చి యారీతిని బలుకుచుంటివి! ఎట్లులైనను వీని కాహారం
బగుటకు నేతెంచితినిగదాయని తలంచి, కొన్ని పౌరుషవాక్యంబులాడిన
పిదపనే చచ్చుటకు దలంచి యిట్లు కారాలు పేరీలుచుంటివి కాబోలు.

భీము—ఓరీ! క్రవ్యాదా! నీ ప్రగల్భవాక్యంబుల కిచ్చట నెవ్వరును
భయమందువారు లేరు!

తే॥ గీ॥ బలము గలదంచు నెంచి గ ♦ ర్వమును బూని
యేకచక్ర పురంబున ♦ నెల్ల జనుల
హింసజేయుచు నుంటివి ♦ హీనచరిత
దాని నడగింపవచ్చితి ♦ దధ్యముగను.

ఓరీ ! దురాత్మా ! ధరాపాలుండు సామంతరాజులయొద్దను, బ్రజ
లయొద్దను గప్పయు గైకొనుచుండు విధంబున నీవు పాపముని భావింపక
నేకచక్రపురంబునంగల ప్రజలయొద్ద నిలువరున బ్రతి దినంబును నొక
మానిసి చొప్పున నాహారంబును గ్రహింపుచు కండబట్టియుంటివి.
అదియెల్ల నీచే నేడు గ్రీక్కించెదను.

బకా—ఏమిరా ! నీ కండకావరము.

కం॥ నరుడవు నీవు దలంపగ
సరభోజనుడ నగుదేను ♦ నాకుచు నీకు
సరియగునే పోరాడగ
దురితాత్మా ! పొమ్ము పొమ్ము ♦ దూరమ్మునకు.

భీము—ఓరీ ! నీ బీరంబులనింకఁ జాలింపుము. కాలము సమీపించిన
జ్వరభాధితుండు సంధియెత్తి యిరీతినే బ్రేలుచుండును. దుర్మతి
నాబాటిబడిన నీవెందుబోగలవు. నేడు నిన్నెట్లయిన వధించి
యేకచక్రపురవాసులు చిత్తంబుల సంతోషంబు నందుచు,
దైత్యభయము లేకుండ సుఖించునట్లు గావించెద.

బకా—

శా॥ ఓహో ! మృత్యువునీకు దారసిలిన ♦ ట్లుండెన్ రిపుస్తంభ స
ద్భాహాసంపదగల్గు మాద్యశులతోఁ ♦ దారోక్కులు జూడెగనున్
సాహంకారత పక్షినాథుని సమ ♦ కుంబందు నిర్భీతితో
నాహా ! యల్పఫణంబుద్రిప్పెడు మహా ♦ వ్యాళంబు చందంబునన్,

భీము—అరే ! దైత్యాధమా ! నీ భయంకరాకారంబునుఁ నీ యూర్భా
టంబులును జూచి యిక్కడ భీతిల్లువా డెవ్వడును లేడు. నీవ
లెనే నన్నెదిరించి హిడింబాసురుండు గతించినాడు.

శా॥ ఉద్దండాదివి ఖండనక్షత మహా • ద్యుద్ధప్రసిద్ధప్రభా
బద్ధాస్మద్భుజదండ మండితగదా • పాతా హతిన్ నీతలన్
బ్రద్దల్జేసెద భూతజాలము మదిన్ • బాగంచు గీర్తింపనా
గ్రద్దల్ మెక్కగమాంసఖండచయమున్ • ఖండించివై తున్ వడిన్.
నీ వేకచక్రపుర జనులను బెట్టుచున్న కష్టంబులన్నియు నేటితో

యంతమైనవని తలంపుము.

బకా—ఓరీ ! శున్నుడా ! ఈ మాటలతో నేమి ప్రయోజనమున్నది.
నీవే కాదు. చతుర్దశభువంబులును నెక్కపెట్టున నెత్తివచ్చి
నను నినుమంతయు భయంబందక వారి నందఱ జుట్టచుట్టి నా
వదన గహ్వరంబున బ్రవేశపెట్టెదను.

భీము— కవిరాజ విరాజితము.

శరములు హస్తమునందున బూనుచు • శౌర్యము జూపక యీ
కరణిని విక్రమ ముండెనటంచును • గాఱులు ప్రేరెదవే
సరగున నన్ను నెదిర్చి రణంబును • సాహసమేర్పడగా
దురితరతా ! యొనరింపుము నీదగు • దోర్బలమున్ గనెదనన్.

బకా— కవిరాజ విరాజితము.

మదినినుమంతయు భీతినిబూనక • మమ్మెదిరించెదవే
త్రిదశులుగూడను నన్నెదురింపక • ధీరతబాయగ; దు
ర్భదమున నీవిటు వచ్చితివా! సమ • రంబు నొనర్చుటకై
మదమునుదూల్చెద ప్రాణముబాపెద • మానవ! చూడుమిదే.

భీము—న క్తంచరాధమా ! అనవసర ప్రసంగములతో నేమి ప్రయో
జనమున్నది. ఇంచుక నిల్చి రణంబొనర్చుము. నీ బలంబును

నా బలంబును తెల్లమగును. కమ్ము.

(అని యిరువురును రణంబునకు మొనఁగుచున్నారు.)

బకా—ఇదిగో ! ఈ దెబ్బ గాచికొనుము.

భీము—(తప్పించుకొని) ఇదిగో వీదెబ్బ తప్పించుకొంటిని ఈ ముష్టి
ఘాతంబును జవిజూడును.

బకా—ఇదిగో తప్పించుకొంటిని. వలసెనేని బాణంబులు దెచ్చుకొ
ని నాతో గయ్యం బొనర్చుము.

భీము—రాక్షసాధమా ! నిన్ను జంపుటకు నా కాయుధంబులు గావల
యునా ! నా పిడికిటి పోటులే నిన్ను గతం బొందించగలవు.

శా॥ రక్షోనాథమదేభకుంభదళన • ప్రజ్ఞా ప్రచండార్భటి
దక్షాత్యద్భుత విక్రముండ ; విలస • ధర్మావసీసాల హ
ర్యక్షేంద్రప్రియ సోదరుండ ; ఘన భీ • మాఖ్యుండ దుష్టాత్మ త
ద్వక్షుంబాయత తీక్షణుష్టిహతి బ్ర • ద్రుజేతు వీక్షింపరా.

(అని దైత్యుని బట్టుకొని నేల బడవైచి)

ఉ॥ మించి పరాక్రమించితివి • మేదినియందాన భీతిలేక ; హిం
సించితివెల్ల భూనుకుల • శ్రేయమానెంచక ; నట్టి నిన్నిదే
దంచెద ; బిండి పిండిగను • తప్పక నిష్పాదు సంతసంబు న
ర్పించెద నేకచక్రపుర • వృద్ధినురౌఘము నన్ను మెచ్చగన్.

(బకుని జంపుచున్నాడు.)

బకా—(కేకలిడుచు బాణములు విడుచును.)

భీము—(తనలో) ఇక్కడకీ దైత్యుండు మడిసినాడు. వీని భయంకర
మైన కళేబరమును పురజనులు జూచుటకై పురిలోని కీడ్చుకొని
ఘోషెదగాక. (అట్లు చేయుచున్నాడు.)

(తెర వాలును.)

[రంగము:—విష్ణుశర్మ—ప్రవేశము.]

విష్ణు—(తనలో) ఈ పురంబున జాబాలి గృహంబున దిగిన యా యే
పురు భూసురులను జూచిన నాకది యొక తీరుగ ననుమానము
దోచుచున్నది. ఒక్క వనితయు నేవురు కుమారులును నా
తని యింట బసచేసి యున్నారట. ఇది యిట్లుండ నందొక
భూసురుండు యేకచక్ర పురవాసులను జరకాలమునుండి హిం
సింపుచున్న బకాసురుని గడతేర్చి ప్రజల రక్షించినాడట. ఒక
వేళ వారణాసియందు లాక్షాగృహపావకజ్వాలలనుండి భగవం
తుని కరుణచే బాండవులు తమ జననియగు శుంతితోఁ దప్పిం
చుకొని వచ్చి యీ పురంబున నిట్లు బ్రచ్చన్న వేషంబులతో
మెలంగుచుండుట లేదుగదా. (ఆలోచించి) అవును. అట్లెందు
కుఁ గాఁగూడదు. నిరంతర శ్రీ వాసుదేవ కరుణావర్ధిష్టులగు
వారేయపాయంబునకును బాల్పడుదురని తలంపను. అదియును
గాక త్రిలోక భీకరుండైన బకాసురుని జంపుటకు సామాన్య
దేవ్విదోవును. అట్టి కార్యము భీముడే జేసియుండునని నా
యభిప్రాయము. నేను వారితో ద్రువదపుత్రికా స్వయంవర
మహోత్సవము జరుగునని మాటవరుసకు జెప్పితినిగాని, య
వ్యవయంబునుగూర్చి నేను సవిస్తరముగఁ బ్రశంసించలేదు. వీరు
నిజముగ బాండవు లగుదురా కారా యను సంశయము దీర్చు
కొన్నచో నాకెంతయు నానందముగనుండి యుండునుగదా.
నిశ్చయముగా వీరే పాండవులై యుండిరేని, వీరి వార్త నేను
ద్రువద మహిపాలునకుం దెలిపితినేని, “లాక్షాగృహదానంబున
బడి దగ్ధులైపోయిరి? ఆ యర్జున కిచ్చుటకై యీ ద్రౌపదిని
యగ్ని గుండంబున గాంచితి. ఆతని కొసంగ నిర్దేశించిన యువ

తిని నింకొకరి కెట్లీయనేర్తు" నని మిగుల విచార మందుచున్న
యా రాజచంద్రుడు; నా కెంతయో బహుమతి నిచ్చునుగదా.
ఇంతకును నాయదృష్ట మెట్లున్నదో. అరుగో! ఎవ్వగో! ఇటు
వచ్చుచున్నారు. (పరికించి) ఎవ్వరో యనుకొన్నాను. జాబాలి
గృహంబున బసచేసిన యేవురి భూసురులలోనివాడే. కానిమ్ము.
ఇక్కడ నెవ్వరును లేరు. వీరు పాండవు లగుదురా కాదా
యను సంశయ మిప్పుడు దీర్చుకొందు. (అని తన మూటలో
నున్న ద్రాపదియొక్క చిత్రపటమునుదీసి జూచుచున్నాడు.)

[బ్రాహ్మణ వేషధరుండైన యర్జునుడు

[ప్రవేశించుచున్నాడు.]

అర్జు—(తనలో) ఈ పురంబున కరుదెంచి మేము విడిసిన గృహమందే
విడిసిన, పాంచాలరాజ పురోహితుండగు విష్ణుశర్మ మాతో
రాగల బౌషమాసంబున శుక్లవక్షుంబున నష్టమియు రోహిణి
నాడు, యా రాజేంద్రుని పుత్రికయగు ద్రాపదికి స్వయంవర
మహోత్సవంబు జఱుపబడునని చెప్పెను. ఆ స్వయంవర
మహోత్సవంబున కనేక రాజులేగుదురు; కాని మేమట్టిభాగ్య
మును నోచికొంటిమోలేదోకదా. (దుర్యోధను నుద్దేశించి) ఓరీ!
దుర్యోధనా! నీమూలంబున మే మెట్టినంకటములబాల్పడితిమి
రా! ఎవ్వని బాహుదండముననిలిచి హస్తినాపురరాజ్యలక్ష్మీ
యొకింతయైన చలింపక నిల్చినదో యట్టి నీపినతండ్రియగు పాం
డుభూవరునకుఁ బుత్రులమైన మాచే బ్రాహ్మణవేషంబుల
బిచ్చమెత్తునట్లు గావించితివి. కానిమ్ము. ఈపాపంబంతయు నీ
పనుభవింపకపోవు. (ఎదుట విష్ణుశర్మనుజూచి) ఇదుగో! ఇంతకు
బూర్వము జాబాలిగృహమన భుజించిన ద్రాపదరాజపురో

హితుండు (విష్ణుశర్మనుజూచి) భూసురోత్తమా! నమస్కారములు.

విష్ణు—శీఘ్రమేవ వివాహసిద్ధిరస్తు!

అర్జు—మహానుభావా! మీకునాయందుగలిగిన వాత్సల్యముచేత నట్లు దీవింపుచున్నారనిగాని, పురాకృతప్రార్థనలవలన నిట్లు చరింపుచున్న మీకు వివాహమెట్లగును.

విష్ణు—నాయనా! ఇందుఁ బరులెవ్వరునులేరు. నీవును బ్రాహ్మణుండవే! కేనును బ్రాహ్మణుండనే. మీరు చేసికొన్న ప్రార్థన మేమున్నది. ఇప్పుడు మీకుబడుచున్న యిడుమలెవ్వి. నాకు వినిపించితివేని తగిన శాంతిజేయుటకు బ్రయత్నముజేయుదును.

అర్జు—పుణ్యపురుషా! నీ స్వర్ణేతుకజాయమానకటాక్షుండున కనేకవందనంబు లర్పించుచున్నాను. భగవంతుడు మా మానసపరీక్షార్థమై తెచ్చిపెట్టిన కడగండ్ల నాతడే దీర్చవలెనుగాని మానవమాత్రులకు దరంబుగాదు.

విష్ణు—(తనలో) ఈతనిమాటలనుబట్టి నాయనుమానము మఱింతయధికమగుచున్నది.

అర్జు—ఆర్యా! తమ హస్తమునందున్నది యేమిటి?

విష్ణు—ఇంతకుబూర్వమే ద్రుపదపుత్రికకు స్వయంవరమహోత్సవంబని జెప్పియుంటినిగదా. ఇయ్యది యాకన్యకయొక్క చిత్రపటమే!

అర్జు—చేవా! నన్నొకసారి చూచుట కనుగ్రహించెదరా!

విష్ణు—చిత్రపటమా! నీవుచూచెదవా! అంతటికోర్కెయున్నదా!

అర్జు—అమ్మానినీ మణిసౌందర్యవిశేషంబుల నొక్కసారి కన్నులార గని సంతరించెదను.

విష్ణు—(పటము నిచ్చుచున్నాడు.)

అర్జు—(చిత్ర)పటంబునుజూచి భూసురోత్తమా ! ఈమెసౌందర్యంబు
జూచుటకీ రెండుకన్నులును జాలకయున్నవి.

తే॥ గీ॥ ఈమెతోఁబోల్పుఁ దగువస్తు ♦ వేదియైన
జగమునందునలేదు ని ♦ శ్చయముగాను
నీమె కీమెయెసాటియనా ♦ నెంచిచూడ
లేనె లేదీమెబోలెడి ♦ లేమయెచట.

విష్ణు—నీవు నిజముచెప్పితివి.

అర్జు—ధరామరవర్యా! చూడుడు.

ఉ॥ మానినియిట్టి దుండెనని ♦ త్కౌఁపులు గన్గొనియున్న; చంద్రబిం
బాననరూప చిత్రపట ♦ మంచితలీల గ్రహించివారి శ
య్యానిలయంబులందుఁ దమ ♦ యంగనలెల్లరు హాపగర్వమున్
మానుటకై ఘటింపఁగను ♦ మానక నెంచుచు నుండరే సదా.

విష్ణు—నీవు వయస్సున నా కంటె జిన్నవాడవయ్యు మంచి మాట
జెప్పినావు.

అర్జు—దేవా !

తే॥ గీ॥ ఏరినిఁ గృతార్థులుగజేయ ♦ నెంచినాడొ
గాక తనసృష్టి నేర్పులు ♦ గానిపింప
నయ్యజుఁడీమె నిర్మించి ♦ యలరినాడొ
తీర్చిచట్టలె యున్నది ♦ దివ్యవనిత.

(తనలో) ఈమె చిత్రపటంబును జూచినంతనే నా హృదయము
చంచలించిపోయినది. ఇట్టి నారీమణిని జూచినంతనే పరమనిష్ఠా గరి
ష్ఠాత్ములయిన మునులే తమ తపంబులను విడిచి యీమెకు దాసులై
వర్తింతురనుటకేమియు సరదియనులేదు.

విష్ణు—భూసురా ! ఇక్కాంత యెవ్వరిని గృతార్థునిఁజేయుటకు జన్మించినదనియా యడిగితివి ! అందుల కేమని ప్రత్యుత్తరం బిత్తునా యని యాలోచింపుచుంటిని.

అర్జు—దేవా ! అట్లు వచియింపుచుంటిరేమి !

విష్ణు—ఏమియునులేదు. అయినను వినఁదలంచితివి గాన యాయుదం తంబు సవిస్తరంబుగ నీకుఁ దెలిపెద. వెనుక నొకనాడు పాండవ కౌరవుల కస్త్రగురుండైన ద్రోణాచార్యుండు తన బాల్య సఖుండైన దుర్యోధనుని సన్నిధికరిగి తన బాలునకు క్షీరంబు నిమిత్తమై యొక గోవును నెసంగుమని కోర, దుర్యోధుండు ద్రోణుని సఖ్యంబును మఱచి యతనికి గోవు నొసంగక యనేక మాటలాడి పరాభవమొనర్చి పంపెను. అంతట నా యాచార్యుండు కరి నగరంబున కరుదెంచి కురుపాండవుల కస్త్రగురుండైన యొక్క దినంబున నిరుతెగలవారిని జూచి గురుదక్షిణగా దుర్యోధనుని గట్టి తెచ్చి తన కప్పగింపుడని యడిగెను. ఆమాటలు విసిముందు కౌరవులరిగి దుర్యోధనునిచేఁ బరాజితులై యరుదెంచిరి. అనంతర మర్జునుండు చని నిర్విక్ర పరాక్రమంబున నా పాంచాలాధీశునితో భోరాడి యాతనిని దన రథమునకు గట్టి తెచ్చి ద్రోణుని సన్నిధినిఁ బెట్టెను. ద్రోణుండును దుర్యోధనున కేహనియు గూర్చుకుండ నతనిని విడిచిపుచ్చెను. అనంతరము దుర్యోధుండు తత్పరాభవముచే ఖిన్నుఁడయ్య నర్జునుని పరాక్రమంబునకు మెచ్చి యతనికి సతిగా దగిన కూతురును, ద్రోణుని వధించునట్టి కొడుకును బడయుదునని యధావిధిగ బ్రహ్మణుల సన్నిధిని పుత్రకామేష్ఠి గావించెను. అప్పుడు యగ్నికుండమునుండి దుష్టద్యుమ్నఁడను పుత్రుండును, గృష్ణయను పుత్రికయు ను

దృవించిరి. కృష్ణ యనియు, ద్రౌపది యనియు, బాంచాలియ
నియు బిలువఁబడు నా పుత్రికను ద్రుపదుం డర్జునున కీయదలం
చి యుండగా, విధిప్రేరేపణంబున నా శాండవులు జననీ సమే
తంబుగా వారణాసిని లక్కయింట దగ్ధులైరని విని మిగుల విచా
రించి యీ స్వయంవరము ఘోషింపజేసినాఁడు.

అర్జు—(తనలో) ఓ ! ద్రౌపదీ కాంతాలలామా ! నే నిప్పుడు సంపూ
ర్తిగ నీకు దాసుండనై తిని నుమా!

తే॥ గీ॥ కన్నులున్నట్టి ఫలమునుఁ ♦ గాంచివాఁడ
నోరు నెవ్వంగ నుతియింప ♦ నోచినాఁడ
గాని నిన్నును వై వాహి ♦ కంబునాడు
బాగ్యమిఁక గల్గునో వేదా ♦ పడతి! యెఱుఁగ.

శా॥ నాకుఁ జెందిలిసేయఁగాదలఁచి భూ ♦ నాధాగ్రణీమాళి; స
ద్రౌకాపూర్ణ సుధాకరాస్యనునిను ♦ రాజిల్లఁగా గాంచి; యా
హా! కౌరవ్యులమాయలోనబడినా ♦ మంచున్ మమున్ జూచి యా
త్మాకాంతుండు స్వయంవరంబు నిపుడున్ ♦ గావింపగాఁ నెంచెనే.

బ్రాహ్మణవేషంబుననున్న నేను స్వయంవరమున కెట్లరుదెంతు
ను. అరుదెంచెదనుగాక ! ఇతఁడే యర్జునుండని నిన్ను నాకు నీ తండ్రి
యెట్లొసంగి పరిణయంబును సేయును. నాయంతట నేను చెప్పకొన్న
చోఁ బ్రయోజనము లేదుకదా. (ప్రకాశముగా) భూసురవర్యా ! ఆ
స్వయంవరంబున కన్నెను గొనుటకు ద్రుపదుండేవియైన నియమంబులు
పెట్టెనా !

విష్ణు—ఏమి లేకుండ నెట్లు జరుగును. ఏదియును లేకపోయినచోఁ బ్ర
తివారును గన్నెను నాకిమ్మనియే యడుగుదురు. స్వయంవర
సభామధ్యంబున నుంచఁబడు మత్స్య యంత్రమును గొట్టినవా

రికా కన్యక నిత్తునని చాట బంచినాడు. ఎస్వరా మతస్యయం
త్రీమును గొట్టుదురో వారే యక్కన్నియం గొనుట కర్హులు.

అర్జు—అట్లయిన బ్రహ్మణులు క్షత్రియులను విచక్షత లేదుకాబోలు.

విష్ణు—అట్టి దేమియును లేదు. ఎవరు ప్రయత్నించినను బ్రయత్నింప
వచ్చును.

అర్జు—అట్లయిన మేమును తన్మహాత్మన సమయూబునకు నచ్చట కరు
దెంచెదము. (ఎదుట కేగి) అడుగో వ్యాస మునీంద్రుండు కా
బోలు వచ్చుచున్నాడు. నే నీతని కెదురేగి మా గృహంబున
కు దోడ్కొనిపోవలయును.

(నిష్క్రమించును.)


విష్ణు—నేనును నరిగెద. వీరే తప్పక బాండవులని తోచుచున్నది.
కాకున్ననితడు నిజమైన బ్రాహ్మణుడైనచో స్వయంవరము
నకు దాను గూడ వచ్చెదనని యేల పలుకవలయును. నేనే భా
గ్యవంతుడనగు యోగ్యత గుండెనేని వీరే బాండవులగు
దురుగాక.

(నిష్క్రమించును.)

ఇది తృతీయాంకము

సంపూర్ణము.





(శ్రీ)

ద్రౌపదీ పరిణయము.

చతుర్థాంకము.

రంగము:—[యమునానదీ తీరము:—ప్రవేశము]

అంగారపర్ణుడు, భార్యయగు కుంభీరస]

అంగా—కుందరదనా ! ఈ యమునా జలంబులనుండి వచ్చుచున్న
మంద మారుతంబు నున డెందంబులకెంత విందొనగూర్చుచు
న్నదో గంటివా !

కుంభీ—మనోహరా ! దానికేమిగాని యిది చూడుడు. ఈ యొడ్డున
మన మాసీనులమైయుండ, తరంగములచే జలంబు లొడ్డును
దాకునప్పుడు గాలిచే నీటి బిందువులు దేహమునకు దాకునప్పుడు
మణింత సుఖముగా నుండునుగదా.

అంగా—అవును నిశ్చయము. అదే చూడుము !

తే॥ గీ॥ జారచోరులు మదిలోన ♦ జాలగుండ

నల చకోరకంబులు గడు ♦ హర్షమంద

బద్మములు దమ మోముల ♦ వంచివేయ

జంద్రుడుదయించె కాంతిని ♦ స్తంద్రుడగుచు.

కుంభీ—ఆహా ! ఆ సుధాకరుండు దయించి తన సప్తార్ణవై కళలను
జగంబునఁ బ్రకాశింపజేయుచున్నాఁడు. ఈతని రాక మన
కిప్పుడెంతయు నానందకరముగదా !

అంగా—రమణీమణీ ! ఆతనిరాక యొకప్పుడు సంశోషకరంబును, నొక
ప్పుడు దుఃఖదాయకంబుగూడ నగును.

కుంభీ—నాథా ! నీవట్లు వచియించెదవేల !

అంగా—

తే॥ గీ॥ పడఁతితోఁగూడి యంగార • పర్ణుడిపుడు
ననవిహారము సేయంగ • వచ్చెననుచు
దాడివెడలెను నామీద • కరుణి ! యశుడు
నీదు కరుణ లేకను గెల్వ • నేగనతని.

కుంభీ—(సిగ్గుతోఁ దల వాల్చుకొనును.)

అంగా—సతీ ! లజ్జ నభినయించెదవేల ! ఈ మందమారుతంబున కాత
డు దోడ్తే మన్మథునితోఁ జెప్పి నాపై బుష్పశరముల బలుపఁ
జేయుచున్నాఁడు.

వసంతకోకిల. సరోజపత్ర నేత్రయింక • జాలమేలనే
మరుండు పొంచి పొంచివేసె • బాణ జాలముల్
బిరాననీవు పోమబూని • భీతి మాన్పుమీ
స్మరాంబకంబు లెల్లనిప్పు • జక్క జేయుచున్.

స. ౧౩ - పాణిశేషరా ! మీ సరసంబుల కేమిగాని, ఆ సైకత స్థలం
బందు గొంతకాలము విశ్రమింతమా !

—యోషా రత్నమా ! ఆ సైకతస్థలములకన్న నివి బాగుండును
చూడుము. వెన్నెల యగుటచే నేత్రపర్వ మొనరింపుచున్న
ఱు మందార సహకార చందనకేసర పున్నాగతాలతకోకిల

గురువిందతపనహింతాలమాదవీప్రముఖతరు లతాదు

మన్నవో. ఈ పువ్వులన్నియు గోసికొని పుష్ప

కొందము. (అని పువ్వులు గోయుచున్నాఁడు.)

కుంభీ—నాథా! మీ పుష్పాపచయంబిక జాలును. రండు. ఇచ్చట
సూర్పుందము.

అంగా—రమణీ! అయిపోయినది. మన మింతవరకును నామూలనున్న
పుష్పతరులతాదులనువీక్షించి యుండలేదు.. ఆ ప్రక్కనుగూడ
విహరింతము రమ్ము.

కుంభీ—అబ్బా! నేను నడువజాలకయుంటిని. ఇంచుకకాల మిచ్చట
విశ్రమింతము.

అంగా—

మ॥ స్తనభారం బధికంబులేనడుము కొం ♦ చంబౌచు నెప్పారటన్
స్తనయుగ్మంబీటుదెమ్ము నేనదిక రా ♦ బ్జాతంబునబట్టి మె
ల్లనగానిక న్నడిపించెదన్ మదికి నా ♦ హ్లాదంబు సంధిల్ల గా
ననుమానింపకరమ్ము సత్వరముగా ♦ నబ్జాత పత్రేక్షణ.

కుంభీ—(సిగ్గునఁ దల వాల్చును.)

అంగా—రమ్ము. (అని చేయి బట్టుకొనుచున్నాడు)

కుంభీ—ప్రాణేశ్వరా! ఏమికారణమోగాని నా చిత్తంబున నిప్పుడపరి
తమైన భీతి జనించుచున్నది. నా యెడమకన్నును నె
జంబును నదరుచున్నది.

అంగా—బేలా! నేను నీయండనుండగా నీకెట్టిభయం
నా ప్రక్క నుండుము.

[అంత పాండవులు ప్రవేశింపుచున్నారు

ధర్మ—తమ్ములారా! ఆ వ్యాసమునీంద్రుడు శే
మీరు వింటిరిగదా. చౌపదీ స్వయంవ
గూర్చి మనకు సవిస్తరంబుగ దెలిపినాఁడు
ప్పున మన మిచ్చట బ్రవర్తింపవలయును.

కుంతి—ఇట్టి సమయమున మనకు ఘటోత్కజుడుగూడ సహాయముండిన బాగుగనుండునుగదా. అతడు జనించిన వెంటనే యెప్పుడుదలంచి నవ్వు డరు దేంచెదననిచెప్పి తల్లియగు హిడింబిని దోడ్కొని తన యాశ్రమమున కరిగినాడు.

భీము—అమ్మా! నీకిప్పుడు భయమేలకలుగవలయును.

కుంతి—తండ్రిలాగా! నేను మాట వఱుసకంటిని. మీరిందఱుండగా నాకేమిభయము! ఇంకను బాచాలపురిం బెంతదూరముండునోగదా!

ధర్మ—అమ్మా! ఇప్పుడు మనము యమునానదియొద్దకు వచ్చినాము. ఇంక సప్తరము మనకు నైదుదినముల బ్రయాణముండును!

అర్జు—తల్లీ! నడువ లేకుంటివికాబోలు.

నీ॥ కుంతిభోజుని ముద్దు ♦ కొమరివై యెంతయో

ప్రేమతోనచ్చోట ♦ బెంపుగాంచి

శిష్టగుణుండు వి ♦ చిత్రవీర్యసుతుండు

పాండుభూవల్లభు ♦ పాణిబట్టి

మహానీయమణిమయ ♦ మందిరంబులలోన

బరిచారికాతతి ♦ భక్తిగొలువ

సకలసౌఖ్యంబుల ♦ జాలబొందుచు నెప్పి

సాధ్వీయంచు ఘనయ ♦ శంబుగాంచి

తే॥ గీ॥ బలపరాక్రమవిక్రమ ♦ వంతులై న

యేవుర కుమారమణులను ♦ నిట్లుగాంచి

యొప్పుచుండియునీరీతి ♦ నుద్వీయందు

గష్టములనందుచుంటివి ♦ గాదె! తల్లీ.

కుంతి—ఎలా! విధివ్రాత యనుల్లఁఘ్యనీయముగదా!

అర్జు—

సీ॥ ఘోర కాననభూము • లే; రమణీయమై

బహుగైడియుద్యాన • వనములయ్యె

యడవులందుండు భ • యంకరమృగముల

రవములే సంగీత • రవములయ్యె

ప్రతియింటఁదెచ్చిన • మధుకరాన్నమె; భక్ష్య

పూరితమైనట్టి • భోజ్యమయ్యె

మానీంద్రీచంద్రుల • పర్ణశాలలె; దివ్య

రత్నప్రభాసౌధ • రాజియయ్యె

తే॥ గీ॥ నక్కటా! యంధుఁడౌధృతరాష్ట్రు • నాత్మజాతు

కారణంబుననీరీతిఁ • గ్రాలవలసె

పుట్టుభోగివిసీవు ను • మ్ములనుగూడి

కష్టముల బడుచుంటివి • గాదె ! తల్లి.

కుంతి—కుమారా! ఆగర్భశ్రీమంతులును, రాజ్యంబు బరిపాలింపదగిన వారును, విక్రమాధ్యులును, బాల్య వయస్కులును నయిన మీరే యిడుమలు బడుచుండగా, నేనొయోర్వజాలనిదానను.

భీము—ఇట్టి సంకటంబులన్నియు మనకీ ధార్తరాష్ట్రగ్రామి మూలంబున గలిగినవి. అన్నగారు మొన్న యనుజ్ఞ యిచ్చియుండి ధేని గదామాత్ర సహాయుండనై యరిగి యా దురాత్ముని సోదర సమేతంబుగా నంతకునివీటి కిపాటి బుచ్చియేయుందును.

ధర్మ—కాలమునకుఁ గట్టుబడి యుండనలెను. వ్యాసమునీంద్రుండు మనకు శుభదినంబులువచ్చు కాలము సమీపించినదనియు, ద్రౌపదీ స్వయంవరమునకు మనలనుగూడ నరిగి బ్రాహ్మణ వేషంబులనే యుండుడనియుఁ జెప్పెనుగదా!

కుంభీ—(అంగారపర్ణనిజూచి) మనోహరా ! ఈ ప్రక్కనుండి యెవ్వరో నరులు వచ్చుచున్నారు. నాకు మిగుల భయమగుచున్నది. దే హము కంపమెత్తుచున్నది.

అంగా—రనుణీ ! వారినిటు రానిమ్ము. (పాండవులు సమీపించుటఁ జూచి) ఓహూ ! నరులారా ! అర్థ రాత్రియు సంధ్యయు నీ రెండు కాలంబులును, భూత యక్ష దానవ గంధర్వులు ద్రిష్ట రియెడు కాలంబులని మీరెఱుంగరుకాబోలు. ఇట్టి సమయం బులందు భూలోక నివాసులగు మానవులు సంచరించుటకు భ యంబందుదురు. అదియుంగాక నివ్వేళలయందు మేమెంతటి పరాక్రమవంతులనైనను నిర్జింపగలము. అట్టియెడ నేను తరుణి తో నిచ్చట విహరింపుచుండ నా విహారంబునకు భంగముగల్గ జేయ మీరు వచ్చుటకేల సాహసించితిరి. తెలిసియో తెలియక నో యరుదెంచిరి. ఇంక జీవితేచ్ఛగలవారేని సత్వరమ్ముగ ని చ్చోట్లు వాసిపోండు.

అర్జు—ఓయీ ! నీవెవ్వరవో ముందు మేమెఱింగియుండినఁగాని తగు ప్రతిభ్యుత్తరంబు నొసంగఁజాలము.

అంగా—ఏమీ ! నే నెవ్వరినో మీకుఁ దెలుపవలయునా ! వినుము నేను యక్షేశ్వరుండగు కుబేరునకు బ్రియసఖుండ. మహాబల పరాక్రమ సంపన్నుడ. అంగారపర్ణాభిదానుండ. నిర్గంతరమును యీ నదీతీరమున కాంతా సమేతుండనై యిట్టి సమయంబు లందు విహరింపుచుందును. మఱియు నివ్వవనంబంగారపర్ణ మను నామంబున దనరుచున్నది. నేను విహరించు సమయంబు లందిచ్చట కెవ్వరును రానోడుదురు.

అర్జు—అంగారపర్ణా !

తే॥ గీ॥ భీతిఁబొందిన వారలి • వేళలందు

సంచరింపక యుందురు • సాహసమున

బలము; శౌర్యంబు గల్గిన • వారమగుట

సంచరింతుము గంధర్వ • సార్వభౌమ.

మ • కెట్టివేళలయందునై న జరించుటకు హృదయంబులయందు భయముండదు. అందుచేతనే యిట్లు బయలుదేరితిమి. (అని ముందు కు నడచుచున్నారు.)

అంగా—(అడ్డగించి) ఓ మనుష్యకీటకములారా ! నా మాటల కెదు రించి మీరందఱును నొక్క యడుగై నను నవతలఁ బెట్టగలరా? ఈ సమయంబున నీ నదియొద్దకు మీరు పోగూడదు. ఇయ్యది నాయది. నా యాజ్ఞ నుల్లంఘించి పోదలంచితిరేని మీకు బ్రాణంబులు దక్కవు. (ధనుష్టాంకారమొనర్చును.)

అర్జు—గంధర్వుఁడా! నీ వీరాలాపంబులకిక్కడ భీతినొందువారెవ్వరును లేరు. అడవులయందును, నేలులయందును నీకు స్వాతంత్ర్య మెట్లుండును. త్రిభువనపావనియు, సకల జనులకును సేవ్యం బయినదియు నైన యీ గంగ నీయది యెట్లగును !

సీ॥ హేమాచలమునుండి • యింపార జనుదెంచి

భాగీరథియనెడు • భవ్యనామ

మును ధరియించి యి • బూభిమిపై శోభిల్లె;

భోగవతియటంచుఁ • బాలుపునందె

బాతాళమందున; • సురసిద్ధసాధ్యయ

చ్ఛరముని సేవ్యమై • సత్పథమున

మందాకినియను నా • మంబునరాజిల్లె;

నలపార్వతీశు జ • టాగ్రభాగ

తే॥ గీ॥ మందు ధరియింపగాబడి • యఖిలలోక
 సేవ్యమైనట్టి గంగను • జేరవలద
 టంచు సాహసంబున నీవ • చించుమాట
 నెవ్వఁడాలించు నిచ్చట • హీనచరిత.

ఓయీ! ఇంక నీవు మా కడ్డురాకుము. అట్లు గావించితివేని
 నా బాణాన్ని జ్వాలలయందు నిన్ను దగ్ధునిగా జేసెద. (నడచు
 చున్నాడు.)

అంగా—ఏమిరా! నీ కండకావరము. హీనమర్త్యుండవైన నీవే నన్నె
 దిరింపఁ దలంచితివా!

క వి రా జ వి రా జి త ము.

నిలు నిలు మెచ్చటి కిప్పుడు బోయెదు • నీచమనంబున; నా
 పలుకుల నింతయు వీనులబెట్టక • బాఱగ నెంచితివే
 తులువతనంబును మానుము నీదగు • దోర్బలమంతయు ని
 ప్పడె గనుపింపగజేయుము; ద్రుంచెద • భూరి శరంబులచేత.
 అర్జు—(కోపావేశమున)

శా॥ ఓగోరీ! భయమింతలేక మదిలో • నుగ్రాహన క్రీడలో
 ధీరత్వంబున నన్నెదుర్చుటకునై • తీండింపు చున్నాడవే
 రారా నీబలమెట్టిదో కనెద; శ • స్త్రాస్త్రంబులం గప్పి; ని
 జేరంబుత్తును కాలువీటి కిపుడే • శీఘ్రంబుగా దుర్మతి.

నీ మాయలు, తంత్రంబులును, గంధర్వ విద్యలును నాయెదుట
 బనికెరావు. (తన యస్త్రమును జూచి) పూజ్యమగు నో యస్త్రమా!
 మ॥ వరపాంచాల ధరాధినాయకు నుతక • వై వాహికంబాడగా
 సరగఁ బోవుచునుండ నీకరణి నీ • చాత్ముండు గంధర్వ తే
 డరయఁ మమ్ముల నడ్డగించెను మహా • హంకారుడై; కావునఁ
 శఁమా! వీని డహించివేయమ; కటా • తఁబూని నాపైసనుక.

(అని మంత్రించి అగ్నేయాస్త్రము విడుచును.)

అంగా—(అస్త్రజ్వాలలంగాంచి) హా ! చచ్చితి. చచ్చితి. (మూర్ఛ నందును.)

కుంభీ—(అంగారపర్ణునిజేరి) •

సీ॥ హా ! మన్మతోహర ! • యస్తాస్త్రవిదుః

నితని నెదురించి • తేలనీవు

మఱచితే నీవు • మానినీమణి నీకు

జేయుచున్నట్టి యా • సేవలెల్ల

అలుక జనించెనే • యాత్మేశ నీకును

దోయజాక్షిపయి; నా • దోషమేమి

కాంతతోనింక; సా • ఖ్యంబులేల యటంచు

విసుకుదోచెనె మహా • విక్రమాధ్య

తే॥ గీ॥ హా ! మదీయ పుణ్యఫలంబ ! • హా గుణాధ్య !

హా ! కుబేర సఖ ! రణ వి • ద్యా ప్రవీణ !

హా ! విజిత చంద్రబింబ ! స • త్య పరిపాల !

హా ! మనోహర ! రవితేజ ! • హానిజేశ.

హా ! ప్రాణేశ్వరా ! బలపరాక్రమ విక్రమోపేతులని యెఱుంగక వీరి నేల యెదిరించితివి. అయ్యో ! నన్ను విడనాడి పోవుటకు నీ చిత్తంబెల్లు సమ్మతించినది. యమనాతీరవిహారసౌఖ్యంబు నీతోగలసి యంద దలంచి యరుదెంచిన నీ మనోహరినగు నన్నిట్లాంటరిగా విడిచి పోవుట నీకు ధర్మమా ! నీకై కన్నల నశ్రుబిందువులు ప్రవాహంబుగా బాఱునట్లు విలపించు నీ ప్రియురాలిని నాదరింపకుండుట మేఱగాదు. సంపూర్ణపూర్ణమా చంద్రబింబమును ధిక్కరించు నీ ముఖంబు నేడిట్లుధూళిచే గప్పబడియుండ నేజూచి యోర్వగలనా ! అక్కటా !

కలువ రేకులమించు నీ కన్ను గవమూసి యుంచితివేల. ఇదిగో! నీ కాంత నీ ప్రక్కజేరి విలపించుచుండగా నేల వీక్షింపవు. నీవు లేని యీ జగంబంతయు సందకారబంధురమైన విధులున నాకు గనుపించు చున్నది. (పాండవులఁజూచి) పరాక్రమశౌర్యవంతులగు నో మహానుభావులారా! నా విన్నప మాలకింపుఁడు. మన్మతోహరుండగు నీతండు ధర్మనిరతుండయ్యి ప మోహనిర్మగుఁడై మీపరాక్రమంబు దెలియక మిమ్ముల నడ్డగించి యిట్టిపాటును బొందియున్నాఁడు. ఈతనివలన నేర ములేదని నేను జెప్పసాహసింపనుగాని పతిలేకున్న నేను ప్రాణంబుల భరింపఁజాలను. నాయండు గృహంతరింగులై యీతనిదోషంబు మన్నించి నాకుఁ బతిబిక్షుఁబెట్టుడు. లేజేని నన్నుగూడ నాతనిసన్నిధికిం జేర్పుఁడు. దీననై వేడుచున్ననామొర నాలింపుఁడు.

కుంతి—కుమారులారా! ఆడుదానిమనస్సునకు గవ్వుము గల్పింపరాదు.

ధర్మ—తమ్ముడా! అర్జునా! ఈగంధర్వుని భార్యపలుకులు నాకెంతయు

జాలిఁ గలుగఁజేయుచున్నవి. ఈయంగారపర్ణుడు మనయెడల

సిట్టిసాహసము దెలియకజేసినాడు. కావున నీతనినిరక్షించి

యామెకు పాదంబుగలుగఁజేయుము. నీయాగ్నేయాస్త్రంబు

నుపసంహరింపుము.

అర్జు—(ఆగ్నేయాస్త్రంబు నుపసంహరించి యంగారపర్ణునిఁజేరి) అం

గారపర్ణా! నీవింక భయంబువిడుపుము. అన్నగారియాజ్ఞచే నీవు

నాచే రక్షింపఁబడితివి. (కుంభీనసనుజూచి) సాధ్వీమణి! నీవిం

క చింతదక్కుము.

అంగ—(లేచి పాండవులఁజూచి) మహాత్ములారా! మీకు నమస్కరిం

పుచున్నాను.

ధర్మ—అంగారపర్ణా! నీవింక భయంబునుపిడుపుము. మాచే రక్షింపఁ

బడితివి.

అంగా—పూజ్యులగు నోమహాచుభావులారా !

తే॥ గీ॥ భవ్యభవదీకువిక్రమ ♦ బలములొలుగ

జాలకనుజేసినాడను ♦ సాహసగులు

ఫలముగాంచినాడనుసిద్ధు ♦ బనరమందు

దస్సునున్నించిబోవుక్తి ♦ దయవలిర్ప.

అయ్యలారా! నేను మీచే నోడింపఁబడితిని. అట్లుపరాజితుండ నగుటచేత నాయంగారపర్ణనామంబున దనరుటకు సమ్మతింపఁజాలను. మహాత్ములగు మీరు ప్రచ్ఛన్నవేషంబులనుండుటచే గుర్తింపలేకపోయితిని. ఇప్పుడు నాకు మీరు పాండవేయులని గోచరమునకువచ్చినది. (అర్జునునిజూచి) అర్జునా ! వీరవునుమా! నేను నీచేత నోడింపఁబడియు, నారథంబు నీవాగ్నేయాస్త్రంబున దగ్ధంబుగావించినను గంధర్వచూయచే వేరొకరథము బడయుటచే నేటినుండి చిత్రరథుండను నామంబును దాల్చెద. మీయెడల నేనాచరించినదోషంబును మన్నించి మీతో సఖ్యము నాకు దయసేయుఁడు.

ధర్మ—గంధర్వరాజా! పాపముజేసియు పశ్చాత్తాపమునందుచుంటివిగాన నీయం దాదోషములేదు. నిన్ను నేటినుండియు మాకు బరమ సఖునిగా భావించెదము.

అంగా—(అర్జునునిజూచి) పాండవమధ్యమా ! నీపరాక్రమంబునకు నే నెంతయు మెచ్చితిని. నాయొద్ద చాక్షుషియను విద్యయొకటి కలదు. ఇయ్యది నేను తపంబునఁ బడసితి. దానిప్రభావంబు వర్ణింపదరముగాదు. దానిప్రభావంబున మూడులోకంబులును జూచి యభేచ్ఛగా జరింపవచ్చును. అయ్యది నీకొసంగెద. ఇంతియగాక మహాజవసత్వంబులును, గామగమనంబును గల గంధర్వవాయుంబులు మీయేవురకును నైదునూర్లొసంగెద. నా

యందు గరుణాంతరంగుండవై నీ యాగ్నేయాస్త్రంబు నానొ
సంగుము.

అర్జు—గంధర్వరాజా! ఎంతటిమిత్రుచేతనై నను నుపకారమాచరించి
యందులకు బ్రతిఫలముక్రింద ధనంబుగొనుటకు చిత్తంబు
సమ్మతంపదు. అయినను నీయొద్దనున్నవిద్య నీయంతటనీవు నా
కిచ్చెదనని పలుకుచున్నావు. నీకుగావలసిన యాగ్నేయాస్త్రం
బిదే యొసంగెద. గైకొమ్ము. (ఆగ్నేయాస్త్రమునిచ్చును.)

అంగా—నీకు చాక్షుషి నుపదేశించెదను. (అర్జునునిచేవిలో నేదియో
చెప్పును.)

ధర్మ—అంగారపర్ణా! నీవుమాకొసంగెదనన్న రథంబును హయంబులును
నీయొద్దనే యుంచుము. వలసినప్పుడు మేము తీసుకొనెదము.

అంగా—మీచిత్తమువచ్చినట్లాచరింపుడు.

అర్జు—గంధర్వశేఖరా! ఇకమాకరుగుట కాజ్ఞయిచ్చెదవా!

అంగా—పాండవేయులారా! మీరు ద్రుపదరాజనందనస్వయంవరార్థ
మై యరుగుచున్నారని నాకుఁ దెలియును. మీరీమార్గంబున
బోయితిరేని యొక యాశ్రమంబును జూడఁగలరు. అందు
ధౌమ్యుండను భూసురుండుండును. ఆతనిని బురోహితునిగా
గైకొని పాంచాలంబున కరుగుఁడు. మీరుభీష్మంబులన్నియు
నాతనివలన దీక్షును.

ధర్మ—మిత్రమా ! నీవుచెప్పినయట్లానర్చెదము. ఇక మేమరిగెదము.

(నిష్క్రమించును.)

అంగా—రమణీ! నరసంచార మెక్కుడుగ నుండువేళయైనది. కావున
మన నెలవున కరుగుదము. రమ్ము: (అంగారపర్ణుఁడు కుంభీనన
నిష్క్రమించుచున్నాడు.)

రంగము—[పాంచాలపురంబున నుద్యానవనము:—ప్రవేశము:—
యొంటరిగా ద్రాపది:—]

ద్రాపది—(తనలో) ఆహా! ఈవార్త నిజమైయుండునా! నిశ్చయము
గాఁ బాండవులు వారణాసిని కారవేద్ర మాయాకల్పితలాక్షో
గృహధమానజ్వాలలయందు భస్మమైయుండిరా! అట్లయిన నే
నింక జీవించుటయెట్లు. నన్నయర్జునుసకే యాయదలంచి
యగ్నికుండంబునగాంచిన నా జనకుండింక నన్నెవ్వరికొసంగునో
గదా ! శాల్యంబునుండియు నాచిత్తంబును, దృష్టులును సర్జ
నునిపైన నే నిల్పియుంటి. అట్టియెడ నాచిత్తం బన్యులపఱించు
టకు సమ్మతించునా! (అర్జునుని యుద్దేశించి)

సీ॥ కుంతీకుమార! నీ ♦ కునెసంగ మాతండి

యంచితంబుగ నన్ను ♦ గాంచినాడు

వీరచరిత్ర! సృ ♦ భీషయి మీరుమడిసి

రన్నవార్తలు దెలి ♦ యంగవచ్చె

ధైర్య హేమాద్రి! నే ♦ తగనిదానను నీకు

నంచును మదిలోన ♦ నెంచినావా

శత్రుభయంకర! ♦ సతిగాగ నీకును

బలగనుండినదాని ♦ బాయనగునె

తే॥ గీ॥ అక్కటా! దుష్టుడగు కౌర ♦ వాగ్రజుండు

సృష్టిచేసిన యామాయ ♦ గృహమనందు

సోదరులగూడి జననితో ♦ సొక్కినావె

ద్రాపదినొకింతయైనను ♦ దలపకుండ.

(ఇంచుక యూరకుండి) నిశ్చయముగా నా పాండవులు లాక్షో
గృహంబున దగ్ధులై యుందురా! వాసుదేవ రక్షితులగు వారి నేయపా

యఁబును బొందదని నాకు సంపూర్ణమైన నమ్మకము గలదు. అది యునుగాక, నేకచక్రపురంబున నేవురు బ్రహ్మణులును నొక్క వనిత యు నుండిరనియు నందొక్క బ్రహ్మణుండు బకాసురుని వధించి యేక చక్రపురవాసులను రక్షించెననియు వినియుంటిని. ఆ యేవురును పాండవులనియు నావనిత కుంతి యనియు నాకు దోచుచున్నది. దుష్టాత్ములగు కౌరవులకు దెలియకుండ పాండవులిట్టి ప్రచ్ఛన్నవేషంబుల నుండి యుందురు. (ఇంచుక యూరకుండి) ఏమి శుభంబు గలుగునోగాని నా యెడమకన్నను నెడమ భుజంబును నదరుచున్నది.

[చెలికత్తెయగు నర్మద ప్రవేశించుచున్నది.]

నర్మ—(ద్రావిడినిఁ జూచి) చెలీ! ద్రావిడీ! అది యేమి కారణము.

నేడు వసంబునకు నాతో జెప్పకుండ నొంటరిగా నరుదెంచితివి.

ద్రావిడ—ఏమియును లేదు.

నర్మ—ఏమియును లేకేమి. మీ జనకుండు రేపు స్వయంసర మహా త్వప మాచరించునుగదా. నీకు బ్రాణేశ్వరుండరుదెంచునుగదా యను సంతోషంబున నన్ను మఱచియుందువు.

ద్రావిడ—నర్మదా! ఎందుకే యిట్టి హాస్యంబులాడెదవు. నే నంతటి భాగ్యము నోచికొని యుంటినా!

నర్మ—అడుజన్న మెత్తినతరువాత వరుడు రాకుండునా యేమి

ద్రావిడ—“ఏదో బొంతకుఁదగిన గంత” యనునట్లు యెవ్వడో యొకడు వరుండగుటకా చూచుచుంటివి.

నర్మ—అట్లు గాక మఱి యెట్లు!

ద్రావిడ—అట్లయిన నేను జీవంబులు విడువవలసినదాననే!

నర్మ—అది యేమమ్మా! అట్లు సాహసించి పలికెదవు. నీ మనస్సున నున్న విచారమెట్టిది.

మ॥ తరుణీరత్నము ! నేడొ రేపటనొ యు • ద్వాహంబు గావింపఁగా
ధరణీపాలుఁడు నిశ్చయిఁచెఁగద మో • దంబార; నీవట్టిచో
బరచూనందముతోడ నుండకను భా • వ్యంబౌనె యిట్లాడ; నీ
కరయన్ జీవము బామునంతపని యే • లా చెప్పు బింబాధరీ.

ద్రాప—సఖీ ! సకలఁబుచు దెలిసియుండి యు నీరీతి నడిగెదవేల!

తే॥ గీ॥ ఎవ్వనికినన్ననీయంగ • నెంచి ; యగ్ని

కుండమందున నాజన • కుఁడుగాంచె

నట్టి వికృతమోపేతుడౌ • యర్జునుండు

సోదరులతోడ నగ్నితో • సొక్కెనకట.

ఎప్పుడు నేను జన్మించితినో యప్పుడే నాచిత్తం బర్జునునకు నశ
మైనది. ఆతనిందప్పు నే నయ్యలవరింపనొల్లను.

నర్మ—అమ్మా ! ద్రాపదీ ! పాండవులు నిశ్చయముగా మరణించిరని
నీవు చెప్పగలవా.

ద్రాప—అదియును నేను నిర్ణయింపజాలకున్నాను. కొందరు పాండ
వేయులు ప్రచ్ఛన్నవేషంబులతో నేకచక్రపురంబున నున్నారని
చెప్పుచున్నారు.

నర్మ—అట్లయిన యీ విచారమెందుకు. రేవు స్వయంవరంబునకు
దప్పక నరుదెందురు. అం దర్జునుండు నిన్నుఁ గైకొనితీయుచు.

ద్రాప—

తే॥ గీ॥ ఆకసమువంకజూచుచు • నట్టెనిలచు

చాతకమునోటఁ బిడుగొ వ • ర్షంబొ ; పడెడు

భంగి ; నెల్లుండి యాస్వయం • వరమునందు

బాండవేయులజాడలు • బయలుపడి ; ము

దంబొ ; చింతయోగ్గులు • దప్పకతివ.

నాకు జింతయేగలిగెనేని యన్యచింతను స్వాంతబునుదాల్చక
బ్రాణంబులు బాసెదనని నమ్ముము.

నర్మ—అనఁగా ! నాకర్థము తెలియలేదు. పాండనే యులు బ్రతికియుం
డనిచో నీవుగూడ ప్రాణంబులు బాయుదుననియా చెప్పు
చుంటివి !

చాళీప—అదితప్ప నేనుజేయవలసిన కార్యమింకొకటిలేదు. నాజన
కుండు తపంబునంజేసి నన్నుగాంచుటకా యర్జునుండే కార
ణుండు. కావున వివాహమాడిన నాతనిచే వివాహమాడవ
లెను. లేదేని యుసురులవీడి ముండుజన్మంబునందైన నాతని
బతిగా బడసెదగాక !

నర్మ—చెలీ! నీమాటలు కడువిచిత్రముగనున్నవి. “తావలచినది రంభ,
తామునిగినదిగంగ ” యను. నార్యోక్తిని ధృవపఱచుచు
న్నావు. కానిచో,

సీ॥ పండమంచములేదు ♦ వసియింపగా నెక్క

మాణిక్యమందిర ♦ మైనలేదు

కట్టవస్త్రములేదు ♦ పెట్టుటకొరులకు

భుజియింపనారికే ♦ భుక్తి లేదు

యేలుటకొక్కింత ♦ నేలయైననులేదు

నిలచుటకెక్కడ ♦ స్థలములేదు

యార్జించుటకుశక్తి ♦ యంతకన్ననులేదు

నిజరూపముననుండ ♦ నేర్పులేదు

తే॥ గీ॥ అట్టికుంతనుతుని వివా ♦ హంబునాడి

సౌఖ్యములనేమికాంతువు ♦ సారసాక్షి

వట్టికోర్కెయెగాని ♦ లాభంబులేదు

నమ్ముమీనన్నునీదగు ♦ నెమ్మనమున,

ఆపాండవేయులు శౌర్యంబుగలవారేని కౌరవులు పురినుండి నెడ
డలనడుపునప్పు డేల యూరకుండిరి. శక్తి లేకనేగదా!

ద్రౌపద—వారి పరాక్రమంబునుగూర్చి, వారి ధర్మవ్రతాచారంబును
గూర్చియు, వారి సత్యసంధతనుగూర్చియు నీకేమియుఁ దెలి
యదు. తెలియనిదాననగు నీతో నేను వాదించుటవలనఁ
బ్రయోజనములేదు. ఈమహాచక్రింబుననున్న భూపాలురంద
ఱును పాండవేయుల కాలిగోళ్ళకయినను జాలరునుమా. వారు
ధర్మశాశబద్ధులై ప్రస్తుతము కౌరవుల కొదిగియుండిరి. అంతియే
గాని నుజ్జయింపకారణం బేమియులేదు. ఇంతకును నాభాగ్య
విశేషంబున వారు బ్రతికియుండి స్వయంవరంబున కరుదెంచ
వలయునుగదా! అట్టిభాగ్యమును నేను నోచుకొని యుంటినో
లేదో. పరమేశ్వరుండు నాపాల గలఁడోలేదో!

శా॥ బాలా యేలవిచారమందెదవు భూ • పాలుండు వై వాహనున్
వాలాయంబుగ నేడొ రేపొ యిచటన్ • గావింపనున్నాఁడు భూ
పాలాగ్రామణి యెవ్వడోయొకఁడు శుం • భల్లీలనయ్యంత్రమున్
గూలంజేయును నిన్నుఁగై కొనును నీ • ణోర్కెల్ గడుందీఱునన్.

ద్రౌపద—చెలీ! యెవ్వడోయొక రాజేంద్రుం డరుదెంచి మత్స్యయంత్ర
మునుగొట్టినవో నేనాతనిని సుద్వాహమాడవలసినదేనా !

సర్మ—రమణీ! నీచిత్తమెట్లుండునోయని యింతవఱకును నదియొక తీఱు
గభాషించితిని. పాండవేయులు జీవించియున్నారనియు, వారె
చ్చటనో ప్రచ్ఛన్నవేషంబుల జరింపుచుండిరనియు దెలిసియే
యిట్టి స్వయంవరంబు జూటబందినాడు. అభేద్యమగు నామత్స్య
యంత్రము గూలనేయుట కాయర్జునుడుతప్ప నితరులెవ్వరును

శక్తులుగారు. స్వయంవరాబుర కాతాడకుదెంచి మత్స్యయం
త్రమును గూలనేసి నిన్నుఁ దప్పక గైకొనును.

ద్రావిడ—సఖి! నే నాతటి భాగ్యంబును నోచికొనియుంటినా!

తే॥ గీ॥ నేను చరతాబుసేవించు • నిఖిలలోక

జనని భగవతినాచిత్త • జలజనుండు

నిలచి నాయభీష్టముదీర్చి • గలచునో ద

లంపదో భాగ్యమెట్లుండు • నో ; పడంతి.

ఉ॥ మానవనాథులెల్లగు శ • బాసని సన్నుతిఁజేయునట్లుగా

నానకుడేగుదెంచి వర • యంత్రము గూలగనేసి నన్నును

మానితరీతిగైకొనక • మాసిన నాదగు సౌఖ్యమెల్ల నా

కాననసీమఁ గాయు నవ • కామిదికి సరిగాదెకోమలీ.

నర్మ—అమ్మా ! నీవు విచారింపవలయు. స్వయంవరసమయాబుసకుఁ

దప్పక యర్జునుండేతెంచును. ధైర్యచిత్తము యుండుము.

(ఇంచుక యూరకుండి) చెలీ ! అటుసాడుము. విరహిణీదనగాబు

లను వేపుటకై మేనల్లుండగు మన్మథునకు సహాయంబొనర్పఁ

జందుండు వెన్నెలఁ గాయుచుండెనాయచునట్లు నెల్లెడ నల్లి

బిల్లిగ నల్లుకొన్న మల్లెపందెగులక్రిందఁ బడియున్న మల్లెమొగ్గ

లును, ఘుమ్మఘుమ్మని కమ్మని తేమ్మెరలమెసంగు జాజిపుష్పం

బులును, గందర్పుని హస్తంబుననుండెడు బాకులో యనందగిన

కేతకీపుష్పములును, డెందంబుల కానందంబుగల్పించు మందార

సుమబృందంబును, సువాసనచే మిగుల నెగడు సొగడపూ

లును, మాధవపదారవింద పూజార్థంబులగు మాధవీచయం

బును, యల్లంబుల కుల్లాసాబును వెల్లిగొలుప నెల్లెడ నల్లు

కొన్న మల్లికాదివల్లికలనుండి రాలిన పూమొత్తంబులును,

కుసుమసౌరభ్యఁబున నన్నిటను మించిన సంపంగిపూవులును,
హృదయాహ్లాదకరంబులగు పారిజాతములును, పూవిలుకాడు
తన శరంబులకు బదునువెట్టెడు నునుపైన పలకరాళ్ళోయనం
దగిన కదళీతరువులయందు లేతయాకులును, చిలుకముక్కులచే
నెక్కఁబడి కెంపురుచులీనెడి దాడిమిఁఫలంబులును, మార్గా
యాసనంజనితతృష్ణావిదారణ కారణంబులగు నారికేళంబులును,
భూర్జకర్మరపనసాది ఫలవృక్షరాజంబులును, విమల సలిలాసా
రంబులగు కాసారంబులును, దత్తాసారంబులచెంత మాయ
సన్యాసులచందంబున దొంగజసంబాచరించుచు మీనంబుల
బట్టుటకై వేచియున్న బకంబులును, లేమావి చిగురుమెక్కి
మత్తెక్కి కోకోరావంబులసలుపు పికంబులును, ముద్దుపలుకుల
శ్రీరామ శ్రీరామయనిపిలిచెడు శుకంబులునుగలిగి రమణీయ
మైయున్న యివ్వనంబునం దించుక కాలము విశ్రమింతమా !

ద్రావిడ—చెలీ! నేడేమియోగాని చిత్తంబున ననవిహారమన్న సంతసము
జనింపకయున్నది. నీమాట నిరాకరించుచున్నందుకు నన్ను
క్షమింపుము.

సర్వ—అర్జునునిగూర్చి నీమనంబున బెంగజనించియున్నది. అంత
కంటె మరొండుకారణ మేమియులేదు. అవ్యిషయంబున నీవు
చింతింపవలదని నేను చెప్పియుంటినిగదా. తగుణీ! ఈవనంబున
నెక్కింతకాలము విహరించినచో నీమందమాగుతము యొడ
లికిసోకి సౌఖ్యముగాంచెదవు. రమ్మ.

ద్రావిడ—సఖీ! నన్నేలబలవంతపెట్టెదవు.


సర్వ—బలసంతముగాదు. నీవు సాక్షుని దప్పక బెండ్లియాడుదువని
సూచింపుచు సంతోషంబున నా నెమలిపురషిప్పి యెట్లు నృత్య

ము సేయుచున్నదో చూడుము. మనమా వై పునకబోయి పలు
విధములగు పుష్పములు కోసికొని గృహంబున కిరుగుదము.
రమ్ము.

(దా॑పతి చేయిబట్టుకొని తీసికొనిపోవుచున్నది.)

ఇది చతుర్థాంకము.

సంపూర్ణము.





శ్రీ
ద్రౌపదీపరిణయము.

పంచమాంకము.

[రంగము:—ఏకచక్రపురమునందలి రాజవీధి—విష్ణుశర్మయు

రామశర్మయు చెఱియొకప్రక్కనుండి ప్రవేశించుచున్నారు].

రామ—(విష్ణుశర్మనుజూచి) విష్ణుశర్మగారూ ! విష్ణుశర్మగారూ ! ఒక్కసారి యీలా దయచేయండి !

విష్ణు—(ఁనిపించుకొనక తొందరగా నడచును)

రామ—ఏమండీ! పిలుస్తూవుంటే పలుకరు ! మీరు రాజుగారిసన్నిధిని యాస్థానపురోహితులని నాకు తెలియును. ఒకసారి నామాట వినిపోండి !

విష్ణు—(రామశర్మనుజూచి) ఓహూ రామశర్మగారూ ! రండిరండి. నేను తొందరపనిమీద వుండడంచేత మీమాట వినలేదు.

రామ—అవును. మీతొందరపని నాకు తెలియును. ద్రౌపదీస్వయంవరమహోత్సవ కార్యమంతా మీమీదనే పాటుతుందికాబోలు. సంభావనవిషయంలో నన్ను కొంచెం కనిపెట్టాలి. మనమంతా సగోత్రీకులము.

విష్ణు—అయ్యో ! ముఖ్యంగా మీకు సహాయంచేయడంకన్న నాకు కావలసిన దేమున్నది. స్వయంవరమందిరమునకు మీరు వస్తారు కదా. అక్కడ మళ్ళీ కలుసుకొందాము. నేను తొందరగా వెళ్ళవలెను.

రామ—ఇప్పుడు మీరెక్కడికి దయచేస్తున్నారు?

విష్ణు—మనపురమునకు నెవ్వరో యేవురు భూసురులు వచ్చియున్నారట. వారు వేదములు తల్లకిందులుగా జదువగలరట. వారెవ్వరో కాస్త చూచివద్దామని వెళ్ళుతున్నాను.

రామ—వారిప్పు డెక్కడవున్నారు !

విష్ణు—ఒక కుంభకారుని గృహమందు బసచేసినారట.

రామ—బ్రాహ్మణులు కుంభకారునియింట బసచేసినారా !

విష్ణు—మీరల్లా ఆలోచిస్తారెందుకు. వారు సాక్షాత్పరబ్రాహ్మస్వరూపులు. అదియునుంగాక నిశ్చలచిత్తు లెక్కడనుండినను నండగలరు.

రామ—నేనును మీ నెంట వారినిజూచుటకు రావచ్చునా.

విష్ణు—అవశ్యము.

(ఇరువురును నిష్క్రమింతురు.)

రంగము—స్వయంవరమందిరము.

[నానాదేశపురాజులును—బలరామకృష్ణులును—భూసురులును నాసీనులై యుందురు.]

[దుర్యోధనుడు—కర్ణుడు—దుశ్శాసనుడు—ప్రవేశింపుచున్నారు.]

దుర్యోధ—మిత్రమా ! కర్ణా ! పాండవులు లాక్షాగృహంబునబడి మృగిరని మనము దలంపుచుండఁగా వారెచ్చటనో ప్రచ్ఛన్నవేషంబులబూని చరింపుచున్నారని యందరును జెప్పకొనుచుండిరి. ఇది యేమైయుండవచ్చును.

కర్ణ—(తనలో) వాసుదేవరక్షితులయిన పాండునందనుల కెప్పటికిని నెట్టిహానియు సంభవింపదని నేను మున్నే యనుకొంటిని. (ప్రకాశముగా) రాజాగ్రణీ ! ఒకవేళ వారు బ్రతికియండిరని యే యూహింతము. దానివలన నీ కేహిహానికలుగును !

దుర్యోధ—ఒకవేళ నూతండిగారు వారలను మరల బిలచి ధర్మజనకు
రాజ్యాభిషేకంబు నేయునేమోయని సంశయించుచున్నాడ.

దుశ్శా—అట్లయిన మఱల నేదియో యొక నెపముగల్పించి పురి వెడల
నడిపింప జేయలేకపోవుదమా!

కర్ణ—అపశ్రంసయంతయు నిప్పడేల. ఇప్పుడు మనమువచ్చిన కార్య
మునందు వర్తింతము.

దుర్యోధ—కర్ణా! సకలరాజచంద్రులును స్వయంవరభవనం బలంకరించి
నారు. అదిగో మత్స్యయంత్రముగూడ నక్కడ నమర్చబడియు
న్నది. ఆహా! ఈయంత్రముచుగొట్టినవారికేగదా కన్యక
నొసంగుదురు!

దుశ్శా—అస్మయ్యా! అదినీకుఁ దృణప్రాయమేయని నే నూహించె
దను. అ ద్రాపదీదేవి తప్పక నాకు వదినెగాగునని శుభసూచ
కంబగుచున్నది.

దుర్యోధ—తమ్ముడా! నే నంతటిభాగ్యంబును నోచిహింటివా?

మ॥ ధరణీపాల కులవతంసులు సము • ద్యత్ప్రీతినింబొంద దు
స్తరబాహుబలశౌర్య విక్రమమున • ట్నామండలంబందు న
వ్వరయంత్రంబును గూల్చియామ్రపద భూ • పాలాగ్రణీపుత్రి స
త్కరమునబట్టగ నోచినానొ యటుగా • కన్ బ్రాప్తియెట్లున్నదో.

కర్ణ—కౌంవేశ్వరా! నీవు దీనివిషయమై సందియంబంద నవసరము
లేదు. ఆయంత్రముచుగొట్టుటకుఁ గృష్ణుండు సమర్థుడయ్యును
దీనితెలుపునకు రాదు. పాండవులుండిరేని యందర్జునుండు గూ
లచేయును. వాటిజాడ యింతవరకును గానరాకున్నదిగదా.
తక్కినరాజు లోకంబున నెవ్వరును దీని గదల్చజాలరు. నీవే

సమర్థుండవు. నీవు తప్పక దీనింగొట్టి పాచాలరాజసుతను
వివాహ మాడగలవు. అట్లుగాదేని,

తే॥ గీ॥ ఘోరసమరంబునందున • వీరినెల్ల
నోర్చి; రాక్షసవిధిని య • య్యువిదఁదెచ్చి
నీకు నర్పించువాడను • నిక్కముగను
నమ్ముమీనన్నుఁ గౌరవ • నాధవంద్ర)

దుశ్శా—కర్ణుఁడు దలంచెనేని యంతపనియుఁ జేయగలుగును.

దుర్యో—అందుకు సందియమేమున్నది. రండు. మన మాసనంబుల
నధిష్ఠింతము.

(ఆసీనులగుచున్నారు.)

[దు)పదుఁడు—ధృష్టద్యుమ్నుఁడు—పురోహితుఁడగు
విష్ణుశర్మయుఁ బ్రవేశించుచున్నారు.]

దు)ప—(విష్ణుశర్మనుజూచి) భూసురవర్యా ! నీమాటలను నేను నమ్మ
వచ్చునా! నే నంతటిభాగ్యమును నోచికొనియుంటినా !

విష్ణు—మహారాజా ! మీరు నామాటలను నమ్మవచ్చుటయేగాక,
యట్టిభాగ్యమును మీరిప్పుడే నోచనై యున్నారు.

ధృష్ట—తపోధనులగు భూసురులచాక్యంబులు రిత్తబోవునా!

దు)ప—బ్రాహ్మణోత్తమా! కుంభకారుని గృహమందెవ్వరో యేవురు
భూసురులు వీడిసియుండిరిని చెప్పితివి. వారును నిప్పుగీ స్వయం
వరమందిరంబున కరుదెంచిరా!

విష్ణు—అరుదెంచియున్నారు.

దు)ప—అట్లయిన నింక నాలస్యమెందుకు. స్వయంవరవేళగూడనా
సన్నుతుగుచున్నది. మన మరిగి, మహూత్సవార్థమై యదు
దెంచిన రాజులనందఱను యధోచితంబుగ గౌరవింపవలయును.
గదా! (ఇంచుక నడచి తమతమ యాసనంబుల నధిష్ఠింతురు)

దు:ప—(రాజులనందానికినిఁ జూచి) ఓరాజపుంగవులారా !

ఉ॥ పావనమయ్యెనాకులము • పండెనుదీయతపఃఫలంబు ; మో
దానహమయ్యెఁజిత్తము; ను • తాముణి ద్రాపతి పెండ్లివేళ ; ను
శ్రీవిలసిల్ల మీరలిట • జేరుట ; శౌర్యసముద్రాలార ; ధా
తీరివిభులార ! సంతస ను • ధీరగుణాకరులార ! యియ్యెడన్.

మ॥ ధరణీపాల కులావతంసులు సము • ద్యత్కిర్తివిస్తారదు
స్తరబాహుబల విక్రమాఘ్యలిటుల • స్మతుఁతీ, కాసత్స్వయం
వరకార్యార్థము నేగుదెంచుటమదిన్ • భావించివీక్షింప న
ద్దిర మందాకిని చొటినేలపయి న • ర్థింబాతినట్లేగదా.

రాజస్యచూడామణులారా ! ఈస్వయంవరసమయంబున మి
మ్ములనందఱ నొక్కచోటచూచుటకీ రెండుకన్నులును గడు పుణ్యము
జేసికొనియున్నవి.

దుర్యో—

తే॥ గీ॥ భన్యభవదీయసద్గుణ • భావమొకటి
కన్యకామణిసౌందర్య • గరిమ; రెండు
దివ్యయంత్రముగూల్చగా • దీక్ష మూడు
మమ్మునీడకుదెప్పించె • మానవేంద్రు.

దు:ప—(కృష్ణునిఁజూచి) కృష్ణా! వసుదేవనందనా ! బలరామసహితుం
డవైన నీరాక మాకొతయు శుభప్రదంబని నే నూహింపుచు
న్నాను. నీవు లీలామానుషవిగ్రహుండవగు భగవంతుండవు
గాని సామాన్య మర్తుండవుగావు.

తే॥ గీ॥ ఏదలంచినరీతిగా • నిస్వయంవ
రంబు బాగుగాజలుగు తె • టంగుజూడు
నీవు సేయంగలేనిది • యేదికలదు
భక్తరక్షణపారీణ • వాసుదేవ.

కృష్ణ—

ఉ॥ సీవు మహానుభావుడవు • నిర్భూభర్మవివేకశీల స

ద్యానముసీదుపొమ్ము; వని • తామణి దాశీపది గోరుకొన్న యా
భూవరమాళియేముపుడు • పొందుగయంత్రము గూల్చునీదు స
ద్యానమునందునున్న పరి • తాపముదీక్షగ రాజపుంగవా.

దుగ్ధిప—(తనలో) ఈమహాత్మునివాక్యంబు లమోఘంబులు.

దుర్యోధ—(కర్ణునితో రహస్యముగా) కర్ణా! ఈమెనునంబునం దెవ్వరిని
వరించుటకు సంకల్పించుకొన్నదోగదా.

కర్ణ—సంకల్పించుకొన్నంతమాత్రంబునఁ బ్రయోజనమేమియున్నది.
ఆతఁడు మత్స్యయంత్రమును గూలనేయవలయునుగదా. ఆయం
త్రముగొట్టుటకు నీకుడప్ప నితరులకు శక్తిచాలదు. మఱియు
నక్కస్యక, నుందరవిగ్రహుండవును, సప్తద్వీపసముద్రముద్రిత
మహీవలయంబు నేకఛత్రంబుగఁ బరిపాలించువాడవును, నఖం
డై శ్వర్యవంతుడవును, నింద్రభోగంబుల నందుచున్నవాడవును,
నూర్వార తోబుట్టువుల కగ్రజుండవును, వైరివీర దర్పాంధకార
ప్రభాకరుండవును నగు నిన్నుదప్ప యింకొకరిని వరించునా!

దుర్యోధ—(తనలో) భగవంతుండు నాపక్షంబున నుండునో లేదో.
(దుగ్ధిపదునిజూచి) దుగ్ధిపదభూవరా! స్వయంవరవేళియా నన్న
మగుచున్నది.

దుగ్ధిప—(ధృష్టద్యుమ్నుని జూచి) కుమారా! ధృష్టద్యుమ్నా! నీవరిగి
దాశీపదిని సమస్తాలంకృతగాఁజేసి సత్వరముగ దోడితెమ్మని
యంతఃపుర పరిచారికల కాజ్ఞాపింపుము.

ధృష్ట—ఇదే తోడ్కొనివచ్చెద. (నిష్క్రమించుచు.)

ధర్మరాజు—(తమ్ములనుజూచి రహస్యముగా) తమ్ములారా! నిరంతర

మును మనల గాపాడుచున్న వాసుదేవుండుగూడ బలరామ సహితుండై యరుదెంచియున్నాడు.

అర్జు—మనకు బాంధవుండును, సఖుండును, రక్షకుండునైన వాసుదేవుం డెదుటనుండినను, యాతనితో మాటలాడకుండ నుండ వలసివచ్చెనుగదా.

భీము—మనకిన్ని కష్టములగల్పించిన కురుకులపాంసనుండగు దుర్యోధ నుండు వచ్చియున్నాడు. అగ్రిజా! ధర్మనందనా!

మ॥ కలరిచ్చోటను నెందరోనృపమణుల్ • గంజాక్షుడుంగూడ నా బలరామాఖ్యునితోడవచ్చి నిలచెన్ • భవ్యాత్మలై నట్టి వీ రలసాన్నిధ్యమునందు ; ద్రుంచెదను గా • రవ్యాగ్రణిన్ దుష్టు; ని స్తుల కారుణ్యవిహీను; దుర్మదుని మ • ద్దోర్దండ దర్పంబునన్.

ధర్మ—తమ్ముడా! ఇప్పుడు మన మెట్టివేషంబులనుంటిమి. ఇట్టి సాహ సము బూన నెంచుటయేమి.

అర్జు—అన్నయ్యా! వాయునందనా ! ఈ మత్స్యయంత్రము గూల్చుటకు నాకుఁదప్ప నితరులకు శక్తిచాలదు. బలరామకృష్ణులు సమర్థులయ్యు దీనితెరువునకు రారు. ఇయ్యది నేనుగూల్చి నప్పు డిచ్చట కలహంబు బ్రాప్తించితీలును. అప్పుడు కౌరవ రాజుపై నున్న నీపగఁ దీర్చుకొనవచ్చును. (ఎదుటఁజూచి) అడు గో! ధృష్టద్యుమ్నుండు చేటిపరివృతయగు ద్రాపదని దోడ్కొని వచ్చుచున్నాడు. (తనలో) ఆహా! యేమి! ఈమెసౌందర్యము.

తే॥ గీ॥ సర్వలావణ్య సారమల్ • సంతరించి

ముద్దగాఁజేసియొకచోట • భూమిపై న

యువిదద్రాపది సృష్టించి • యుండనోపు

నలుమొగంబులవేల్పుని • తలఁచువాడ.

అట్లుగాదేని;

మ॥ ఘననిర్మాణవిచిత్రమెల్ల దెలుపం ♦ గా; ధాత యాయావిధం
బున బెక్కండ్రస్యజూచినా డికను సం ♦ పూర్ణంబుగా ! వానినే
ర్పునుమించన్ సతినెక్కదాసనిలనే ♦ బుట్టెంతనంచున్ రమా
తనయుండీమెను జేసినాడనుచు మ ♦ ద్భావంబునందెంచెదన్.

ఓ యువతీలలాచూ! ఏకచక్రపురంబున మీ పురోహితుండైన
విష్ణుశర్మయొద్ద నీచిత్రపటము చూచినప్పుడే నేను దాసుండనయితిని.
ఇప్పుడు నీ నిజరూపసందర్శనంబున నేనే నీకు వశుండనైతిని,
దుర్యోధ—(దుశ్శాసనునిజూచి) అదిగో ద్రావిడ పుష్పదామముచేత
బట్టుకొని యామత్స్వయంత్రమును గొట్టినవారికంతంబు నలంక
రించుటకు వచ్చుచున్నది.

[ధృష్టదుమ్నముడు—నర్మదాసమేతయగు ద్రావిడతో బ్రవేశించును.]
ద్రావిడ—(ద్రావిడనిజూచి) కుమారీ! ద్రావిడీ! ఇటురమ్ము. భవదీయ
స్వయంవరార్థ మీరాజపుంగవులందఱును విచ్చేసియున్నవారు.
(కుమారునిజూచి) కుమారా! ఈవచ్చినరాజులనందరిని వేర్వేలు
గా నమ్మాయికి వినిపింపుము.

ధృష్ట—(ద్రావిడ చేయిబట్టుకొని) సోదరీ! ఇటురమ్ము అదిగోచూ
డుము. ఆ మొదటగూర్చున్నవాడు హస్తినాపురాధీశ్వరుండును,
నధికై శ్వర్యసంపన్నుడునునగు దుర్యోధనుండు. ఆతని ప్రక్క
నున్నవాడతనికిఁ బ్రాణసఖుండైన కర్ణుండు. ఆతనిచుట్టును
బరివేష్టించియున్నవా రందఱును సతనితమ్ములయిన దుశ్శాస
నాదులు.

ద్రావిడ—(తనతో) వీనిముఖంబుజూచినఁ బంచమహాపాతకంబులు గలు
గును. వీడేగదా పాండవులను పురినుండి వెడలనడిపినాడు.

ధృష్ట—అమ్మాయి ! సోమదత్తభూరి శ్రీవశుతసేనాదులు మువ్వ
రును వరుసగానున్నారు. అదుగో నాచేతికెదురుగా నాసీనుండై
యున్నవాడు మత్స్యదేశాధీశ్వరుండైన విరటుండు. అతడు
భుజవీర్యసింధుండైన జరాసంధుండు. ఆప్రక్కను మొదట
నాసీనుండై యున్నవాడు యదుకులపుంగవుండైన శ్రీకృష్ణుండు.
ఆతనిప్రక్కనున్నవాడతని కగ్గిజుండగు బలరాముండు. వీరిరు
వురును భగవదాంశ సంభూతులు. ఆతనిని బరివేష్టించినవారం
దరును యదువృష్టిభోజాంధక ప్రముఖులు. అదుగో చేకితాన
శిశుపాల పౌండ్రీకవాసుదేవులచ్చట నున్నవారు. ఆప్రక్క
నున్నదియంతయు భూసురబృందము. ఇందులో నెవ్వరు మత్స్య
యంత్రమును గొట్టుదురో వారిగళంబును నీవు పూలహారంబుతో
నలంకరింపుము. ఆతడే నీకు నాధుండగును.

విష్ణుశర్మ—స్వయంవరకాలమా సన్నమగుచున్నది. రాజులందరును
నీమత్స్యయంత్రమును గొట్టుట కుపక్రమింపవచ్చును.

ధృష్ట—

తే॥ గీ॥ ఎవరుమోపెట్టి యీవిల్లు • నేనుబాణ
ములను మత్స్యంబుగూల్తురో • భుజబలమున
వారి వరియించుద్రాపదీ • వారిజాతీ
గాన యత్నింపుడందుకు • త్మౌపులార.

విష్ణు—ఓరాజన్యచూడామణులారా! ఎవ్వ రీవిల్లును మోపెట్టి యంత్ర
మధ్యముననున్న మత్స్యంబును నైదుశరంబులచేగూల్తురో వారి
నే మారాజపుత్రిక వరించును. కల్యాణమునకును, భుజబలం
బును, బాణలక్ష్మ్యంబును పలువురినముఖరింబున గనబఱచి యశం
బందుటకును నిదీయే మంచినమయము కావున మీమీ బలా
బలంబుల జూచుకొనుడు.

బల—(కృష్ణునిఁజూచి) తమ్ముడా! ఇందుకు నీవేమయినఁ బ్రయత్నింపఁ దలంచితివా !

కృష్ణ—నేనేకాదు. మనవారిలో నెవ్వరినిగూడ నిందులకు యత్నింప వలదని చెప్పితిని.

బల—తమ్ముడా! అందులకు గారణం బెఱుంగవచ్చునా !

కృష్ణ—ఆసంగతి నింకనిప్పుడు బయలుపఱుపవచ్చును. ఈమత్స్యయః త్రముగొట్టుటకా రాజలోకంబున నెవ్వరును శక్తులుగారు. యర్జునుండొక్కడే దీనిని గొట్టఁగల సమర్థుండు.

బల—ఆయర్జునుండిప్పు డెట్లువచ్చును. పాండవులందఱును లాఠొగ్గ హంబున దగ్ధులైరిని వింటిమిగదా.

కృష్ణ—అన్నయ్యా! వారట్టియాపదకు బాలుపడుదురా !

బల—తమ్ముడా వారు సుఖులై యుండిరా! అట్లయిన వారిస్థేమంబు వినుటకు నాచిత్తంబు తత్తరమందుచున్నది.

కృష్ణ—అట్లయిన నరుగో చూడుము. పాండవులేవురును భూసురవేష ములతో నచ్చట నున్నవారు. అందు బార్ధుండే యీ మత్స్య యంత్రమును గొట్టును.

బల—తమ్ముడా ! నేడెంతయు సుదినము.

[అంత కొందరురాజులు మత్స్యయంత్రమును గొట్టుటకు బ్రయత్నించి విఫలమనోరథులగుచున్నారు.]

దుర్యో—(కర్ణునిఁజూచి) మిత్రమా ! కర్ణా ! వీరెవ్వరును నీయంత్రమును గొట్టజాలకపోయిరే. ఇంకనేను బ్రయత్నించెదను. (అని లేచి రెండడుగులువేసి) అహా! ఏమిది! మత్స్యయంత్రంబునుగొట్టి డ్రాపదిని గైకొనఁదలంచుచున్న నాచిత్తంబున నధైర్యముజనించుచున్నది. దేహము కంపమెత్తుచున్నది. యం

త్రంబు సమీపించుటకే భయమగుచున్నది. కానిమ్ము. భగవంతుఁ డెట్లునేయచున్నాఁడో. (మత్స్యయంత్రము సమీపించి దానిని గొట్టలేక చతికిలఁబడుచున్నాఁడు.)

(అందఱును చప్పట్లుకొట్టుదురు.)

విష్ణు—(మర్యోధనునిజూచి) ఓరాజా! నీవు చాలా శ్రమపడ్డావయ్యా! కాశీలో లక్కయిల్లు కట్టించడమనుకొన్నావుకాబోలు.

ద్రాప—(తనలో) ఈరాజేంద్రునికు దగిన పరాభవమైనది. (యిం చుక యూరకుండి) అక్కటా! నాహృదయంబు నపహరించిన పార్థుండిందెందును గానిపిపఁడే. ఈపురోహితుఁడగు విష్ణు శర్మ పాండవులు బ్రాహ్మణవేషంబులనుండి యుందురనియు, వారు స్వయంవరంబునకు దప్పక యరుదెగురురనియు జెప్పినాడు. అయ్యో! నేరింక జీవించుటయెట్లు.

అర్జు—(ధర్మరాజునుజూచి) అగ్రిజా! ఇయ్యంత్రము గూలనేయుటకు నేను బ్రయత్నించెద.

ధర్మ—తమ్ముడా! కానిమ్ము.

అర్జునుడు—(లేచి మత్స్యయంత్రమును సమీపించుచున్నాఁడు.)

ద్రాప—(తనలో) ఈభూసురుం డెవ్వడో కడుధైర్యంబున యంత్ర మును గొట్టుటకుకాబోలు దీనిని సమీపించినాడు.

గోవిందశాస్త్రి—(రామశర్మనుజూచి) రామశర్మగానూ! చూచినారా! ఈబ్రాహ్మణుని సాహసము. ఇంతమందిరాజులు కొట్టజాలని నీయంత్రమును నీతడు సమీపించుచున్నాఁడు. ఏదోమోస్తరుగా వైదికవృత్తినలనబ్రతికే మనకింతపని చేయదలంచుట యేమిటండీ!

రామశర్మ—శాస్త్రిగారూ! మన మల్లగా అజ్ఞానికి వలనుపడదు. ఏ

పుట్టలో యేసామున్నదో. పరశురాముండు మనవాడేగదా.
ఆతఁ డెట్టిపనులుజేసినాడు. మీరు మాట్లాడక చూస్తూ
వుండండి.

అర్జు—(విల్లును నెత్తును.)

రామ—గోవిందశాస్త్రిగారూ! చూచినారా! ఏరాజేందుడును నెత్త
జాలసివిల్లు సీత డవలీలగా నెత్తినాడు, ఈతడిమత్స్యయంత్రము
నుగూడ గూల్చుచు. ఓబ్రాహ్మణోత్తమా! మత్స్యయంత్రము
నుగూల్చి జాతికి గీర్తి దెమ్ము.

దుర్యో—(కర్ణునిజూచి) మిత్రమా! ఈపాటు డెవ్వడోగాని యశ్రమ
ముగా విల్లునెత్తి నారి నాకర్షించినాడు.

కర్ణ—నేనును నదియే యాలోచింపుచున్నాను. అదిగో ఆతడు గొట్టు
టకు బ్రయత్నముసేయుచున్నాడు.

అర్జు—(విల్లును బట్టుకొని తనలో)

తే॥ గీ॥ సద్గుణుండగ్రజుడు సత్య • సంధుడేని
తల్లిసాధ్వీమణియగుచు • దనరెనేని
కాంతఁ బెండ్లాడుభాగ్యంబు • గలిగెనేని
నేలపై యంత్రమతస్యంబు • గూలుగాక.

[యంత్రమును గొట్టుచున్నాడు.]

రామ—ఎల్లాగయినా బ్రాహ్మణతేజం బధికమయినదిగదా.

చా'ప—(అర్జునుని కంఠమునఁ బుష్పహారము వేయును)

దు'ప—(రాజులందఱినిఁ జూచి) క్షమావల్లభులారా! ప్రతిన ననుస
రించి మీరందఱును జూచుచుండగా గగనమత్స్యయంత్రంబును
భూనురుండు గొట్టినాడు. కావున మీరందఱును నాయెడ నను
గ్రహించి వివాహమహోత్సవమగునట్లు యోచింపుడు.

దుర్యో—(కర్ణునిజూచి) కర్ణా ! చూచితివా ! ఈదుప్రదుడు మనల
నెట్లుపరాభవించినాడో ! ఇప్పుడు వీనిని వదలకూడదు. (దుప్రదు
నితో) దుప్రదమహీధవా ! స్వయంవరార్థమై మమ్ముబిలచి
యీశీతిఁ బరాభవించువా ! ఇంతమంది వీరులయిన రారాజు
లనేకులుండగాఁ నెవ్వఁడో యొక్కభూసురుండు మస్త్వయంత్ర
మును గూల్చినంతమాత్రముననే కన్యక సీతనికొసంగెదనా !
(ఇంచుక యూరకుండి) అయినను నిన్ననవలసిన పనియేము
న్నది. ఇంతమంది నృపాలురను తృణీకరింపుచు నిట్టి యకార్య
ముజేసినందు కీభూసురు నననలెను. (అర్జునునిజూచి) ఓయీ !
భూసురా ! గర్వాధకారప్రమత్తవృద్ధమా !

మ॥ ధరిణీచాలురు పెక్కుమంది ముదిత • తాన్వంబులంబూని యీ
పరసీజాక్షిని బెండ్లియాడుటకునై • జన్దించియుండంగ; నీ
కర్ణణి వారికి సిగ్గుగొల్పుటకునై • గాంక్షించి యంత్రంబును
ధర్ణిగూల్తువె కన్నియు గొనంగ; నీ • దర్పంబు జూపింపుమా.

అర్జు—రాజా ! మదోన్మత్తుండవై వీరాలాపంబు లాడకుము.

తే॥ గీ॥ భుజబలంబునుజూపించి • భూమిపై న
యంత్రమునుగూల్చువారితే • యతివఁగొనగఁ
నర్హులంనునుననుటచే • యంత్రమిపుడు
శౌర్యమునగూల్చగల్గితి • త్మోతలేంద్ర.

శౌర్యపరాక్రమంబులును భుజబలంబును జూపుటకు కులము
తోఁబనిలేదు. నాభుజదర్పంబు జూచుటకు నీవెంతవాడవు. యంత్ర
మును గొట్టితిని. కన్నెను గైకొందును. ఇందులకెవ్వరైన నడ్డం బరు
దెంచిరేని వారిశీర్షంబులు డొల్లనేయుదును.

భీము—(సభనుండిలేచి) ఓరీ ! కౌరవవంశఘాంసనా !

ఉ॥ ఏమిరవేళిలుచుంటివి య • హీనబలాధ్యుడితండు యంత్రమున్
 గూలగ నేసిననభను • గోమల్లిగై కొను నింకనట్టిచో
 నీమదియందునోర్వకను • నిట్టివిధంబున బల్కెదేల; ర
 మ్మామిము సందఱన్ దృటిని • మారణజేతు భుజాబలంబునన్.

(అని యుద్ధమునకు మొనయుచున్నాడు)

కర్ణ—(అర్జునునిజూచి) రణంబనగా సాభావనలకును, సంతర్పణలకును
 నరుగుటయని తలచినావుకాబోలు రమ్ము. నీసత్వంబు
 దూలించెదను.

రామశర్మ—(భూసుగులారా) మనబ్రాహ్మణుడు మత్స్యయంత్రము
 గూల్చినాడని కోపంబున గయ్యంబునకు గాలుదుర్వుచు
 న్నారు. వీరపురుషులయిన యీ బ్రాహ్మణులకు మనము
 సాయముసేయవలయును. ఆలోచించకండి. లేండి. జారీచెంబులు
 అంగవస్త్రంబులకు ముడివేసి గిరగిరతిప్పడం తలలు చెక్క
 లయ్యేటట్టు కొట్టడం పారంభించండి. లేండి లేండి.

అర్జు—ఓయీ! కర్ణా! చూటలతో నేమిపనియున్నది. ఇంచుక నిలిచి
 యుద్ధముజేసినచో నాశౌంధ్యంబు జూడగలవు.

భీము—ఓరీ ! దుర్యోధనా! మాభుజబలంబును దృణీకరించిన నీవెందు
 బోయెదవు. రమ్ము.

(కర్ణుడు అర్జునునితోడను దుర్యోధనుడు భీమునితోడను యుద్ధ
 ముజేసి పాటిపోవుచున్నారు.)

దుర్యోధ—(కృష్ణునిజూచి) కృష్ణా ! నాకిదియంతయు మిగుల చోద్యము
 గానున్నది. ఈయంత్రమునుగొట్టిన యీభూసురుం డెవ్వరు.
 దుర్యోధనకర్ణాది గాఢబృందంబును రణంబున బాఠినోలిన వీరి

. పరాక్రమంబు వర్ణనాతీతంబుగనున్నది. మహాత్మా! కరుణాంత
రంగుండవై నాసందేహంబును బావును.

కృష్ణ—దుఃపదమహీధవా ! ఇంక నీయొద్ద నేమియు దాచఁబనిలేదు.
ఉ॥ ఎవ్వనికీయఁగాఁదలచి ♦ యెంతయుగోరిక నగ్నికుండమం
దివ్వనజాక్షిఁగంటివొ మ ♦ హీశ్వరులందున శస్త్రవిద్యయం
దెవ్వడుమేల్కొన్నెబఱఁగె ♦ నెవ్వడులోకము బాసిపోయె నం
చవిధిచింతనెందితివొ ♦ యట్టినరుండితఁడే మహీధవా.

దుఃప—కృష్ణా! ఏమి నాభాగ్యము ఈతఁడే యర్జునుఁడా. (అర్జునునిఁ
జూచి) అర్జునా ! నన్నొకసారి గౌగలించుకొననిమ్ము. (కౌగలిం
చుకొని) కృష్ణా ! తక్కినవారందఱుచు నెచ్చట నున్నవారు?

కృష్ణ—దుర్యోధనునితో బోరాడిన యతఁడు భీముండు. ధర్మసకుల
సహదేవులు గృహంబున కరిగినారు. కుంతియు నచ్చటనున్నది.
దుఃప—ధృష్టద్యుమ్నా ! నీవు పసిడిరథంబులను దీసికొనిపోయి వారి
నందఱును మన మందిరమునకు దోడ్కొనిరమ్ము.

ధృష్ట—మంచిది. (నిష్క్రమించును.)

దౌప—(తనలో) ఇప్పుడుగదా నాకు యానందముగలిగినది.

దుఃప—అమ్మాయీ! నీవుకోరిన యర్జునుండు వచ్చినాడు. (కృష్ణుని
జూచి) కృష్ణా ! ఇంక వీరలకు వివాహంబు జరిగించవలయు
నుగదా.

కృష్ణ—రాజా! ఎల్లివ్యాసుం డిచ్చట కరుదెంచును. ఆతని యసుమ
తంబున మనము జేయుదము. సీయభీష్టము నెఱవేరినది. ఇంక
నీకు గావలసినదేమున్నది !

దుఃప—దేవా ! నాకు గావలసిన దింకేమున్నది. అయినను నిట్ల
గుగాక !

మ ం గ శ మ హ శ్రీ.

భూతలమునక బ్రజలు ♦ భూరిసుఖముల్ గనుచుఁ

బుణ్యచుత్తులై వెలయుగాతక

నీతముగవర్షములు ♦ నేలబడగానెపుడు

నిండుఫలమీయుత పొలంబుల్

ఖ్యాతిగనురాజునెడ ♦ గాంచుతేజసంబులతి

గౌరవముభక్తి ననిశంబుక

నేతయుసుధర్మగతి ♦ నికదొలగకకబుడమి

నికసతతమేలు ననురక్తిక.

ఇది పంచమాంకము సర్వమును



